

ಸಿಟ್ಟೇವನ್ ಕಾಡ್ರಸ್  
ಬಾನ್ವಾಂ





**KAVITA TRUST (R)**

403, Venus Prime

Kadri Kambla Road (Pinto Lane)

MANGALORE - 575 004

Email: [kavitatrust@gmail.com](mailto:kavitatrust@gmail.com)

Website: [www.kavita.com](http://www.kavita.com)

**ಬಾನ್ವೆಂ**



# ಬಾನ್ನೆಂ

(ಕವಿತಾ ಅಧ್ಯಯನಾಚೆಂ ಪುಸ್ತಕ್)

ಪೀಪನ್ ಕ್ವಾಡ್ರ್ ಪೆರುದೆ

ಕವಿತಾ ಪಬ್ಲಿಕೇಶನ್ಸ್



**‘Bannem’** is a collection of essays on poetry by Stephen Quadras Permude. Edited and published by Melvyn Rodrigues for Kavita Publications, 403, Venus Prime, Kadri Kambla Road, Pinto Lane, Bejai, Mangaluru - 575 004. Printed at Brilliant Printers Pvt. Ltd. Bengaluru.

© Stephen Quadras Permude

First Edition: 2016

Cover Design: Aparajita, Layout

Pages: VIII+104, Paper: 80 gsm, N.S. maplitho, Size: demy 1/8, Font: Nudi 01e

ISBN: 978-81-928647-5-4

₹

‘Kavita Publications’ is the Publication House of Kavita Trust®, a trust for the promotion and promulgation of Konkani Poetry. ‘Bannem’ is its 25<sup>th</sup> publication.

## ಪಯ್ಲಿಂ ಉತ್ತಾಂ

ಮ್ಹಜ್ಯಾ ಮೊಗಾಚ್ಯಾ ವಾಚ್ಪ್ಯಾ

ಸಾಹಿತ್ಯ ಅಧ್ಯಯನ್ ಮ್ಹಾಕಾ ಎಕ್ದಮ್ ಅಭಿರುಚಿಚೆಂ. ಎದೊಳಚ್ ಹಾಂವೆಂ ಬರಯಿಲ್ಲಿಂ ಜೆರಾಲ್ ಸಾಹಿತ್ಯ ಅಧ್ಯಯನಾಚೆಂ 'ಸಾಹಿತ್ ಆನಿ ವಿಮರ್ಶೆ' (2003) ತಶೆಂ 'ವಾಚ್ಪಾಂ ವಾಚ್ಪಾಂ' (2013) ಪುಸ್ತಕಾಂ ಪರಗ್ ಜಾಲ್ಯಾಂತ್. ಆತಾಂ ಕನ್ನಡ ಲಿಪಿಂತ್ಲ್ಯಾ ಕೊಂಕ್ಣಿ ಕವಿತಾ ಸಂಸ್ತಾಚೆಂ ಏಕ್ ಅಧ್ಯಯನ್ ಜಾವ್ನ್ ಹೆಂ ಪುಸ್ತಕ್ ತುಜ್ಯಾ ಹಾತಾಂತ್ ಆಸಾ.

ಭೋವ್ ಕಾಳಾ ಆದಿಂ ಅರಿಸ್ತೊತಲಾ ಭೊಂವ್ತಿಂ ಜಾಣ್ವಾಯ್ ಘುಂವ್ತಾಲಿ ತೆನ್ನಾಂ ತಾಣೆಂ ಸಾಂಗಲ್ಲೆಪರಿಂ ಭುಂಯ್ ಆನಿ ತಾಂತ್ಲೊ ಮನಿಸಚ್ ಹ್ಯಾ ಸಗ್ಳೆ ಸೃಷ್ಟಿಚೆಂ ಕೇಂದ್ರ್ ಮ್ಹಣುನ್ ಮನ್ಯಾಕೂಳ್ ಶಿಕ್ಲೆಂ. ಸುಮಾರ್ 1800 ವರ್ಸಾಂ ಉಪ್ರಾಂತ್ ಮ್ಹಣ್ಣೆ ಕ್ರಿ. ಶ. 1400 ವೆಳಿಂ ಭುಂಯ್ ಕೇಂದ್ರ್ ನ್ಹಯ್ ಬಗರ್ ತ್ಯಾ ಭಾಯ್ರ್ ದುಸ್ರಿ ಸಕತ್ ಆಸಾ, ಭೋವ್ಯಾ ಸುರ್ಯೊ ಘುಂವನಾ ಬಗರ್ ತಾಚೆ ಭೊಂವಾರಿಂ ಭುಂಯ್ ಘುಂವ್ತಾ ಅಶೆಂ ಅಧ್ಯಯನ್ ವಾಡ್ಲೆಂ. ಹೆ ವಾಡಾವಳಿಂತ್ ಕೊಪರ್ನಿಕಸ್, ಗೆಲಿಲಿಯೊ, ಕೆಪ್ಲರ್ ಅಸಲ್ಯಾಂನಿ ಭೋವ್ ಕಷ್ಟ್ ಸೊಸ್ಲೇಯ್ ಪಡ್ಲೆ.

ಭೌತಿಕ ವಿಜ್ಞಾನಾಂತ್ ಆಯಿಲ್ಲಿ ಘುಂವ್ತಿ, ಪುಡೆಂ ಸಮಾಜ್ ವಿಜ್ಞಾನಾಂತ್ ಯೆಂವ್ಚೀಯ್ ಆಮಿ ಪಳೆತಾಂವ್. 1789 ಇಸ್ವೆಂತ್ ಫ್ರಾನ್ಸಾಚಿ ದಂಗ್ಡಳ್ ಘಡ್ತಾ ಪರ್ಯಾಂತ್ ಸಮಾಜ್ ಸ್ಟಿರ್ ಆನಿ ಬದ್ಲಾಪ್ ನಾತಲ್ಲಿ ವೆವಸ್ತಾ ಮ್ಹಣ್ಣೆಂ ಚಿಂತಪ್ ಆಸಲ್ಲೆಂ. 1789 ಇಸ್ವೆಂತ್ ಜೆನ್ನಾಂ ಸಂಸ್ತಾಚ್ಯಾ ಆಧುನೀಕರಣಾಚೊ ದಾರ್ವಜೊ ಮ್ಹಣುನ್ ಮಾನ್ವಿ ಫ್ರೆಂಚ್ ಕ್ರಾಂತಿ ಘಡ್ಲಿ ತೆನ್ನಾಂ, ಅಖ್ಯಾ ಯುರೊಪಾಚಿ ರಾಜಕೀಯ್ ಆನಿ ತ್ಯಾ ಸವೆಂ ಸಾಮಾಜಿಕ್ ವೆವಸ್ತಾ ಘಡ್ಲಿ. ಹ್ಯಾ ವೆಳಿಂ ಆಗೊಸ್ತ್ ಕೊಮ್ತ್, ಹೆನ್ರಿ ದೆ ಸಾಂತ್ ಸಾಯ್ನ್, ಎಮಿಲ್ ಡುಕೆಮ್ ಅಸಲೆ ಪಂಡಿತ್ 'ಸಮಾಜಾಂತ್ ಬದ್ಲಾಪ್ ಘಡ್ತಾ ಆನಿ ತ್ಯಾ ಬದ್ಲಾಪಾಂಚೆಂ ಅಧ್ಯಯನ್ ಗರಜೆಂ' ಮ್ಹಣಾಲೆ.

ಮುಕಾರ್ ಡಾರ್ವಿನಾಚ್ಯಾ ಏಕಾಸ್‌ವಾದಾನ್ ಸಮಾಜಿಕ್ ಪರಿವರ್ತನಾಚ್ಯಾ ವೆಗಾಕ್ ನವೊ ಜೀವ್ ಹಾಡ್ಲೊ. ತ್ಯಾ ವೆಳಿಂ ಮ್ಯಾಕ್ಸ್ ವೆಬರ್ ತಜ್ಞ್ 'ಸಾಮಾಜಿಕ್ ಬದ್ಲಾಪ್ ಅಧ್ಯಯನ್ ಕೆಲ್ಯಾರ್ ಪಾವನಾ ತಾಚೆಂ ವಿಶ್ಲೇಷಣ್ ಗರಜೆಂ' ಮ್ಹಣಾಲೊ. ಕಾರ್ಲ್ ಮಾರ್ಕ್ಸ್ ಆಪ್ಲ್ಯಾ ಕೃತಿಯೆಂನಿ ವೈಜ್ಞಾನಿಕ್ ಸಮಾಜ್‌ವಾದ್ ಮುಕಾರ್ ಮಾಂಡ್ತಾ ತಾಚೆ ಪರ್ಮಾಣೆಂ 'ಎದೊಳ್ಚೆಂ ಸರ್ವ್ ಅಧ್ಯಯನ್ ಸಮಾಜಾಕ್ ಶಿಕ್ತಾ, ಸಮಾಜಾಕ್ ವಿಶ್ಲೇಷಣ್ ಕರ್ತಾ ಪುಣ್ ಕಾಳಾಚಿ ಗರಜ್ ಆಸಾ ಸಮಾಜಾಕ್ ಪರಿವರ್ತನ್ ಕರ್ಚಿ'. ಭೋವ್ಯಾ ಮಾರ್ಕ್ಸ್ ಆನಿ ತಾಚ್ಯಾ ವೈಜ್ಞಾನಿಕ್ ಸಮಾಜ್‌ವಾದಾ ದ್ವಾರಿಂ ಮನ್ಯಾಕುಳಾಚ್ಯಾ ಶಿಕ್ವಾ ಸಂಸ್ತಾಚೆರ್ ಆಯಿಲ್ಲೊ ತೊ ಪ್ರಭಾವ್ ದುಸ್ರ್ಯಾ ಖಿಂಯ್ಚೆಯ್ ದ್ವಾರಿಂಯ್ ಆಯಿಲ್ಲೊ ನಾ

ಹ್ಯಾ ಅಧ್ಯಯನ್ ಚಕ್ರಾಚೆಂ ಪರಿವರ್ತನ್ ಸಮಾಜ್ ವಿಜ್ಞಾನಾಂಚ್ಯಾ ಅಧ್ಯಯನಾಂತ್ ಮಾತ್ ನ್ಹಯ್ ತ್ಯಾ ತ್ಯಾ ಕಾಳಾಚ್ಯಾ ಸಾಹಿತಾಂತ್ ಆನಿ ಚಡ್ ಕರ್ನ್ ಕವಿತಾ ಶೆತಾಂತ್ ನಿರಂತರ್ ಪರಿವರ್ತನ್ ಹಾಡುಂಕ್ ಸಕ್ಲಾಂ. ಆಸಾ ತಶೆಂ ವರ್ಣನಾಂ ಥಾವ್ನ್ ವಿಶ್ಲೇಷಣಾಂ



ಆನಿ ವಿಮರ್ಶಾತ್ಮಕ ದಿಷ್ಟಿ ಪರ್ಯಾಂತ ಕವಿತಾಚಿ ಬದ್ಲಾವಣ್ ಜಾಲ್ಯಾ. ಕವಿತೆಂಚ್ಯಾ ವಿಷಯಾಂ ಸವೆಂ ತಾಂಚಿಂ ರುಪಾಂ, ಆಕಾರಾಂ ಬದ್ಲಲ್ಯಾಂತ್.

ಭಾರತೀಯ್ ಕಾವ್ಯ ಪರಂಪರೆಂತ್ ಕನ್ನಡ ಲಿಪಿಂತ್ಲ್ಯಾ ಕೊಂಕ್ಣಿ ಕಾವ್ಯಾಚಿ ತಾಂಕ್ ಕಾಂಯ್ ಉಣ್ಯಾಚಿ ಮ್ಹಣುನ್ ಮ್ಹಾಕಾ ಭೊಗನಾ. ಕಾಂಯ್ ವ್ಹಡ್ ಗ್ರೇಸ್ತಕಾಯ್ ತಾಂತುಂ ನಾ ಮ್ಹಣುನ್ ವಾದ್ ಮಾಂಡ್ಲಲೆ ಆಸ್ಲಾರಿ ಆಸ್ಲೆ ಪುಣ್ ಲುವಿಸ್ ಮಸ್ಕರೇನ್ವಸ್, ಮೊನ್ನಿ. ಬುತೆಲ್, ಚಾಫ್ರಾ, ಸ್ವಾಮಿ ಸುಪ್ರಿಯಾ, ಮರಿದಾಸ್, ಲಿಯಾಬ್, ಮೆಲ್ವಿನ್ ರೊಡ್ರಿಗಸ್, ಜೆ.ಬಿ. ಸಿಕೇರ್, ಜೆ.ಬಿ. ಮೊರಾಯಸ್, ಎಚ್ಚೆಮ್, ವಿಲ್ಸನ್ ಕಟೀಲ್, ಕಿಶೂ ಬಾರ್ಕೂರ್, ಆ್ಯಂಡ್ರೂ ಅಸಲ್ಯಾ ಆನಿ ಹೆರ್ ಕವಿಂಚ್ಯಾ ದೆಣ್ಣೆಂನಿ ಹಿ ಪರಂಪರಾ ಮೊಟಿ ವಾಡ್ಲ್ಯಾ ಆನಿ ಗ್ರೇಸ್ತ್ ಜಾವ್ನಚ್ ಆಯ್ಲ್ಯಾ ಮ್ಹಣ್ಣೆಂ ವಿಸ್ತುಂನಾಯೆ. ಹ್ಯಾ ಪುಸ್ತಕಾಂತ್ ತಸಲ್ಯಾ ಆನಿ ಹೆರ್ ಕವಿಂಚಿ ಆನಿ ತಾಂಚ್ಯಾ ಕವಿತಾಚಿ ತಾಂಕಿಚಿ ವೊಳಕ್ ಕರ್ನ್ ಘೆಂವ್ಚೆಂ ಏಕ್ ಪ್ರೇತನ್ ಆಸಾ. ಹ್ಯಾ ಪ್ರೇತನಾಂ ಸವೆಂ ವಿಷಯ್ ಪರಿವರ್ತನಾಂಚಿ ವೊಳಕ್ ಕರ್ಚೆಂ ಪ್ರೇತನ್ ಪರೋಕ್ಸ್ ರಿತಿನ್ ಹಾಂಗಾಸರ್ ಚಲ್ಲಾಂ. ಹಾಂಗಾಸರ್ ಕೊಣಾಚ್ಯೊ ಕವಿತಾ ವಿಂಚ್ಲ್ಯಾತ್ ತ್ಯೊ ಪ್ರಾತಿನಿಧಿಕ್ ಮಾತ್.

ಆನ್ಯೇಕ್ ಮಹತ್ವಾಚಿ ಗಜಾಲ್ ಹಾಂಗಾಚ್ ಸಾಟಿ ಕರ್ತಾಂ. ಸಾಹಿತ್ಯಾಚ್ಯಾ ಸರ್ವ್ ಪ್ರಕಾರಾಂ ಪಯ್ಲಿ ಕವಿತೆಚೆಂ ಪ್ರಕಾರ್ ಥೊಡ್ಯಾ ವಿಶಿಷ್ಟ್ ಸೈಂಭಾಚೆಂ. ತಿಚೆ ಅರ್ಥ್ ಹಜಾರ್ - ಸದಾಂ ನವೆನವೆ, ಜಿವೆ ಜಿವೆ. ಹಾಂವೆಂ ಖಿಂಯ್ಬೀಯ್ ಕವಿತಾ ಏಕಾ ನಿರ್ದಿಷ್ಟ್ ದಿಷ್ಟಾವ್ಯಾನ್ ಘೆತ್ಲ್ಯಾ ತರ್ ತಿಚ್ ದೀಷ್ಟ್ ಸರ್ವ್ ಸದಾಂ ಸಾರ್ಕಿ ಮ್ಹಣುನ್ ಸಾಂಗ್ಚೆಂ ಸಳ್ ಹಾಂವ್ ಕರಿನಾ. ಖಂಡಿತ್ ಕರಿನಾ. ತುಕಾ ತುಜೊ ಅರ್ಥ್, ಮ್ಹಾಕಾ ಮ್ಹಜೊ ಅರ್ಥ್ ಆಸಾ ಕರ್ನ್ ಸಮ್ಜಣೆಚಿಂ ನವಿಂ ಲ್ಹಾರಾಂ ಏಕ್ ಕವಿತಾ ಉಬ್ಜಾಯ್ತಾ ತರ್ ಆಡಾವ್ನ್ ರಾವುಂಕ್ ಹಾಂವ್ ಖಿಂಯ್ಬೊ ತುಂಡುರಾಯ್?

‘ಬಾನ್ಸೆಂ’ ಆಮ್ಚೆ ಸಾಗೊಳೆ ಪರಂಪರೆಚೊ ಏಕ್ ಸಬ್ದ. ನಾಡಾಂನಿ ಶೆತ್ಕಾರಾಂಕ್ ಉದ್ಕಾಚೊ ಪೊಯ್ತ್ರ ಆಸ್ತಾ. ಎಕೆಕಾ ದಿಸಾ ಎಕೆಕಾ ವಾಂಟ್ಕಾಚ್ಯಾ ದೊಟಾಕ್ - ಗಾದ್ಯಾಂಕ್ ಉದಕ್ ಸೊಡ್ಚೆಂ ಆಸ್ತಾ. ತವಳ್ ಉದಕ್ ಪೆಲ್ಯಾಚಿ ಭುಂಯ್ತ್ ವಚನಾಶೆಂ ಆಡಾವ್ನ್ ಉದ್ಯಾ ಮುಖಾಂಕ್ ಸೊವ್ಗೆ ಆನಿ ಆಡಾರಾಂ ಬಾಂದುನ್ ಬಾನ್ಸೆಂ ದವರ್ತಾತ್. ಹಾಕಾ ‘ಬಾನ್ಸೆಂ ಬಾಂದ್ಚೆಂ’ ಮ್ಹಣ್ತಾತ್. ಕೊಂಕ್ಣಿ ಕವಿಂನಿ ಸಂಸ್ತಾಚಿ ವೊಳಕ್ ಬಾಂದುನ್ ದಿಂವ್ಚೆಂ ಬಾನ್ಸೆಂ ಹಾಂಗಾಸರ್ ಬಾಂದ್ಲಾಂ.

ಹೊ ಪುಸ್ತಕ್ ತುಜ್ಯಾ ಪರ್ಯಾಂತ ಪಾವೊಂವ್ಕ್ ಕಾರಣ್ ಕವಿತಾ ಟ್ರಸ್ಟ್, ಹ್ಯಾ ಟ್ರಸ್ಟಾನ್ ಕೊಂಕ್ಣಿ ಕವಿತೆಚಿ ವಾಡಾವಳಿಕ್ ದಿಂವ್ಪಿ ಸೆವಾ ಪುಗಾರ್ಣೆಕ್ ಫಾವೊ ಜಾಲ್ಲಿ. ಮ್ಹಜೆಂ ಏಕ್ ಪುಸ್ತಕ್ - ಜನ್ನ ಮಹಾಕವಿಚೊ ಯಶೋಧರ ಚರಿತ - ತಾಂಣಿ ಪರ್ಗಟ್ಲಲೊ. ಆತಾಂ ದುಸ್ರೆಂ ಪುಸ್ತಕ್ ತಾಂಚಿ ದ್ವಾರಿಂ ಸಂಸ್ತಾ ಉಜ್ವಾಡ್ ದೆಕ್ತಾ. ತಾಂಚೆಂ ಬರೆಂ ಜಾಂವ್.

- ಸ್ಟೀವನ್ ಕ್ವಾಡ್ರಸ್, ಪೆರ್ದುದೆ



## ಮಾಂಡಾವಳ್

1	ಉವಿಸ್ ಮಸ್ಕರೇಜಾಚ್ಯಾ ಕವಿತೆಂಚಿ ಸೊಭಾಯ್	1-5
2	ಪಿ.ಎಲ್.ಬಿ.ಚ್ಯಾ ಕವನಾಂ ಥಾವ್ನ್ ಲಿಸಾಂವಾಂ	6-11
3	ರಾನ್ ಉದ್ಯಾವರಾಚ್ಯಾ ಕವಿತೆಂನಿ 'ದೇವ್'	12-15
4	ಚಾಫ್ರಾಚ್ಯಾ ಕವನಾಂನಿ ಪ್ರತಿರೋಧ್	16-19
5	ವಿಲ್ಹಿಚ್ಯಾ ಪದಾಂನಿ ಪ್ರತಿಗಾಮಿತ್ವ್	20-25
6	ಮೆಲ್ವಿನ್ ರೊಡ್ರಿಗಸಾಚಿ ಕವಿತಾ ಆನಿ 'ಸಂಘರ್ಷ್'	26-30
7	ಲಿಪುನ್ ಗೆಲ್ಲ್ಯಾಚೊ ಉಗ್ಡಾಸ್ ಕಾಡುನ್	31-33
8	ಆಂಜುರಾಚೆಂ ಪಾಳ್	34-40
9	ಧಾಕ್ಟಾ ದೇವಾಚ್ಯಾ ಭುರ್ಗ್ಯಾಂಚ್ಯಾ ದೊಳ್ಯಾಂತ್ಲಿಂ ದುಕಾಂ.	41-47
10	ಕಾನಡಿ ಕೊಂಕ್ಣಿ ಕಾವ್ಯಾಕ್ ಕಥೊಲಿಕ್ ಧಾರ್ಮಿಕಾಂಚಿ ದೇಣ್ಣಿ	48-57
11	ತರ್ನ್ಯಾ ಹಾತಾಂಚಿಂ ಲೆತ್ರಾಂ	58-69
12	ನೆಕೆತ್ರಾಂಚ್ಯಾ ಪಾಂತಿಯಾಂಚೊ ಉಜ್ವಾಡ್	70-86
13	ಕೊಂಕ್ಣಿ ಕವಿತಾ ಸಂಸ್ಕಾರ್ತ್ ಸ್ತ್ರೀಯಾಂಚಿ ಪಿಂತ್ರಾವ್ಣಿ	87-94
14	ಕೊಂಕ್ಣಿ ಕವಿತೆಂತ್ ಗಾಂವ್	95-99
15	ಕೊಂಕ್ಣಿ ಸಂಸಾರಾಂತ್ ರಬೀಂದ್ರೊ ಥಾಕೂರಾಚಿ ಸ್ವೀಕಾರ್ಣಿ	100-103

(ಹಾಂಗಾಸರ್ ಆಸ್ಚ್ಯಾ ಸರ್ವ್ ಪ್ರಬಂಧಾಂನಿ ಕೊಂಕ್ಣಿ ಕವಿತಾ ಮ್ಹಣ್ತಾನಾ ಕಾನಡಿ ಲಿಪಿಂತ್ಲಿ ಕೊಂಕ್ಣಿ ಕವಿತಾ ಮ್ಹಣುನ್ ಸಮ್ಜುಂಚೆಂ. ಹೆರ್ ಲಿಪಿಂತ್ಲ್ಯಾ ಕೊಂಕ್ಣಿ ಕವಿತೆಂಚೊ ವಿವರ್ ದಿಲ್ಲೆ ಥಂಯ್ ತಶೆಂ ಸಾರ್ಕೆಂ ಸುಚಯ್ಲಾಂ. ಕವಿತೆಂಚಿ ವಾಂಟಿ ಉಲ್ಲೇಕ್ ಕರ್ತಾನಾ ಮೂಳ್ ಕವಿಂನಿ ವಾಪರಲಿ ಬರ್ಪಾರೀತ್‌ಚ್ ಸಾಂಬಾಳ್ಚ್ಯಾ.)



# ಲುವಿಸ್ ಮಸ್ಕರೇಇಚ್ಯಾ ಕವಿತೆಂಚಿ ಸೊಭಾಯ್

ಭೋವ್ ಕಾಳಾ ಆದಿಂ ಕೆನರಾಂತ್ಲೊ ಕೊಂಕ್ಣಿ ಲೋಕ್ ಹರೈಕಾಕ್ಯಾ ಗಾಯ್ತಾಲೊ. ಜಲ್ಮಲ್ಲ್ಯಾ ಬಾಳಾಕ್ ಧಲೊವ್ನ್, ಪಾಳ್ವಾ ಪದಾಂ, ವಾಡ್ಲ್ಯಾ ಭುರ್ಗ್ಯಾಕ್ ಜಾಣ್ವಾಯ್ ಶಿಕೊಂವ್ಕ್ ಕಥಾಪೊದಾಂ, ಕಾಜಾಕ್ ವೊವಿಯೊ-ವೇರ್, ಆನಿ ಮೆಲ್ಲ್ಯಾಂಕ್ ಪುರ್ತಾನಾ ರುದಾನ್ ಗಿತಾಂ, ಕಾಂತಾರಾಂ. ಹ್ಯಾ ಮಧೆಂ ಆಮಿ ದೆಕ್ತಾಂವ್ ಸಾಂಪ್ರದಾಯಿಕ್ ಗಾಣಾಂ ಚಡ್ ಕರ್ನ್ ತಿಂ ಲೊಕಾ ತೊಂಡಾರ್ ಆಸಲ್ಲಿಂ ಜೊಕಿಮ್ ಸೊಜ್, ಇಜಯ್ ಹಾಣೆಂ ಏಕ್ ಸಂಗ್ರಹ್ ಕರ್ನ್ ಪರ್ಗಟ್ಲಾ. ಜುವಾಂವ್ ಜುಜೆ ರೇಗೊನ್ ಆಮ್ಚೊ ಲೋಕ್ ವಾಪರಲೊ ತ್ಯಾ ಚಾಲ್ತ್ಯಾ ಪದಾಂಚೊ ಏಕ್ ಸಂಗ್ರಹ್ ಜಮೊ ಕೆಲಾ. ಸ್ವಾಮಿ ಸುಪ್ರಿಯಾನ್ 'ಆಲ್ಲು ಬಾಯ್' ನಾಂವಾನ್ ಅಸಲ್ಯಾ ಸಾಂಪ್ರದಾಯಿಕ್ ಪದಾಂಚೊ ಏಕ್ ಸಾಂಚೊ ಆಮ್ಕಾಂ ದಿಲಾ. ಹ್ಯಾ ಸಕ್ಡಾಂಚೆರ್ ದೀಷ್ಟ್ ಚರಯ್ತಾನಾ ಆನಿ ಆಮ್ಚ್ಯಾ ಸಮಾಜಾಚ್ಯಾ ಸಂಭ್ರಮಾಂನಿ ಲೊಕಾನ್ ಗಾವ್ಪಾಕ್ ಆನಿ ಗಾಣಾಂಕ್ ದಿಂವ್ಚೆಂ ಮಹತ್ವ್ ದೆಕ್ತಾನಾ ಕೆನರಾ ಕೊಂಕ್ಣಿ ಲೋಕ್ ಗಾಯಾನಾಂಕ್ ಆನಿ ತಾಂತ್ಲ್ಯಾ ಭಾವನಾಂಕ್ ಮಹತ್ವ್ ದಿತಾಲೊ ಮ್ಹಣುನ್ ಖಂಡಿತ್ ಜಾತಾ.

ಅಸಲ್ಯಾ ಭಾವನಾತ್ಮಕ್ ಗಾಯಕ್ ಸಮಾಜಾ ಮಧ್ಯಾನ್ ಉದೆವ್ನ್ ಯೇವ್ನ್ ಕವಿತೆಚ್ಯಾ ಪ್ರಕಾರಾಕ್ ನವಿ ದಿಶಾ ದಿಲ್ಲೊ ಆನಿ ತ್ಯಾ ವರ್ವಿಂ ಕೊಂಕ್ಣೆಂತ್ ಕವಿತೆಚೊ ಸಂಪ್ರದಾಯ್ ಬಳ್ವಂತ್‌ಪಣಿಂ ವಾಡುಂಕ್ ಕಾರಣ್ ಜಾಲ್ಲೊ, ಕವಿವರ್ ಲುವಿಸ್ ಮಸ್ಕರೇಇಚ್ 1887 ಇಸ್ವೆಂತ್ ಫೆಬ್ರೆರ್ 13ವರ್ ದೆವೊತ್ ಕಥೊಲಿಕ್ ಕುಟ್ಮಾಂತ್ ಜಲ್ಮಿಲ್ಲೊ. ಲುವಿಸ್ ಸೈಂಭಾನ್ ಲಜಿಷ್ಟ್ ಜಾಲ್ಲ್ಯಾನ್ ವಾಚಪ್, ಕಾಂತಾರಾಂ ತಾಕಾ ವೊಡಿಚಿಂ ಜಾಲ್ಲಿಂ. ಕವಿತೆ ಥಂಯ್ ವಿಶೇಸ್ ಅಭಿರುಚ್ ದಾಕಯಿಲ್ಲ್ಯಾ ತಾಣೆಂ ತ್ಯಾ ಖಾತಿರ್ ಫೆಂಚ್, ಲಾತೆಂ, ಸಂಸ್ಕೃತ್ ಆನಿ ಮರಾಠಿ ಭಾಸಾಂಚಿ ಜಾಣ್ವಾಯ್ ಜೊಡ್ಲಿ. ಕೊಂಕ್ಣಿ ಭಾಶೆ ಖಾತಿರ್ ವಾವುಂಚ್ಯಾಕ್ ಆಪ್ಲಿಂ ಸಂಪನ್ಮೂಲಾಂ ತೊ ವಿಂಗಡ್ ಗವರ್ತಾಲೊ. ತಾಂತ್ಲ್ಯಾನ್ 1912 ಇಸ್ವೆಂತ್ 'ಕೊಂಕಣಿ ದಿವೆಂ' ಪತ್ರ್ ತಾಣೆಂ ಸುರ್ವಾತೆಂ. ಕರ್ನಾಟಕ ಪ್ರದೇಶಾಂತ್ಲೆಂ ಕೊಂಕ್ಣೆಚೆಂ ಪಯಿಲ್ಲೆಂ ಪತ್ರ್ ಹೆಂ. 1961 ಇಸ್ವೆಚ್ಯಾ ಜುಲಾಯ್ 23 ತಾರ್ಕೆರ್ ತೊ ಸಾಸ್ಣಾಕ್ ಅಂತರ್ದೊ.

ತಾಚ್ಯಾ ಜಿಣ್ಯೆ ಶೆಗುಣಾಂ ಪಯ್ಲಿ ದುಬ್ಳ್ಯಾ ಧಾಕ್ಟಾಂಚಿ ಸೆವಾ ವ್ಹರ್ದೊ ಜಾವ್ನಾಸ್ಲೊ. ಮಂಗ್ಳುರಾಂತ್ ಸಾಂತ್ ವಿಶೆಂತ್ ಪಾವ್ಲಾಚಿ ಸಭಾ ಸುರ್ವಾತುಂಕ್ ಕಾರಣ್ ಜಾಲ್ಲ್ಯಾಂ ಪಯ್ಲಿ ತೋಯ್ ಎಕ್ಲೊ. ದುರ್ವಳ್ಕಾಂ ಪಾಸುನ್ ವಾವುರ್ತಾನಾ ತೊ ತಾಂಚೆಂ ದೂಕ್ ದೆಕ್ತಾಲೊ. ತಶೆಂಚ್ ತಾಚೆ ಕಾಜಾರಿ ಜಿಣ್ಯೆಂತ್ ಆಪ್ಲ್ಯಾ ದೊಗಾಂ ಭುರ್ಗ್ಯಾಂಕ್ ಹೊಗ್ತಾವ್ನ್ ಘೆತಲ್ಲೆಂ ದೂಕ್ ತಾಣೆಂ ಘೆತ್ಲಾಂ. ತಾಚೆ ಕುಡಿಚಿ ಕಾಲೆತ್ ತಿಲ್ಲಿ ಕಾಂಯ್ ಭಲಾಯ್ಕೆಭರಿತ್ ನಾತ್ಲಲಿ ಮ್ಹಣುನ್ ಜಾಣಾರಿ ಸಾಂಗ್ತಾತ್ ಆನಿ ಹ್ಯಾ ಕಾರಣಾನ್ಯಾ ತೊ ದೂಖ್ ಭೊಗ್ತಾಲೊ. 'ಎಕಾ ನಾಭರ್ವಶಿ / ನಿರಾಶಿ ಮನ್ಶಾಕ್ ಆಯಿಲ್ಲೆಂ ದೂಕ್ ತಾಚೆ ಥಾವ್ನ್ ರುಣಾತ್ಮಕ್ ವಾವ್ರ್ ಕರೊಂವ್ಕ್ ಲಾಯ್ತಾ, ಪುಣ್ ಭರ್ವಶಿ ಆನಿ ಭಾವಾಡ್ತಿ ಚಿಂತ್ಪಾಚಿ ವ್ಹಕ್ತಿಕ್ ಆಯಿಲ್ಲೆಂ ದೂಕ್ ತಾಕಾ ಧನ್ಯಾತ್ಮಕ್ ವಾವ್ರಾಕ್ ಲಾಯ್ತಾ' ಹಾಚಿ ರುಜ್ವಾತ್ ಮ್ಹಣ್ಣೆಪರಿಂ ಆಮಿ ಲುವಿಸ್ ಮಸ್ಕರೇಇಚಾಕ್ ಪಳೆತಾಂವ್



‘ಲುವಿಸ್ ಮಸ್ಯರೇಇ’ ಆಪ್ಲೆಂ ದೂಕ್ ಕವಿತೆಚ್ಯಾ ವ್ಹಾಳ್ಯಾಂತ್ ವ್ಹಾಳಯ್ತಾ ಆನಿ ಕೊಂಕ್ಣಿ ಕವಿತೆಚಿ ಝರ್ ರುಂದಾಯ್ತಾ. ಆಪ್ಲ್ಯಾ ದುಕಾಚೆಂ ಹೊಡೆಂ ಕರ್ನ್ ಗುಂಡಾಯೆಚ್ಯಾ ಭಾವನಾಂಚಿ ಮಧುರ್ ಕವಿತಾ ಪಾಗ್ತಾ. ಹ್ಯಾಚ್ ಕಾರಣಾಕ್ ಲಾಗುನ್ ಕೊಣ್ಣಾ ತಾಚೆಂ ಕಾವ್ಯಾಂ ವಾಚುಂಕ್ ಆಪುರ್ಬಾಯ್ ಜಾತಾತ್. ಮಸ್ಯರೇಇಚ್ಯಾ ಕವಿತೆಚಿ ಆನ್ಯೇಕ್ ಗ್ರೇಸ್‌ಕಾಯ್ ಜಾವ್ನಾಸಾ ತಾಚ್ಯಾ ಉತ್ರಾಂಚಿ ನಾಜುಕಾಯ್. ಗೂಂಡ್ ಅರ್ಥಾಂಚಿಂ ವಿಂಚ್ಣಾರ್ ಉತ್ರಾಂ ತೊ ವಿಂಚ್ತಾಲೊ. ವೊಡಾಚ್ಯಾ ಭಿಯಾಂತ್ ವೊಡಾಚಿಂ ಸರ್ವ್ ಲಕ್ಷಣಾಂ ಲಿಪೊವ್ನ್ ದವರ್ಚಿ ತಾಚಿ ಶಾಧಿ ವಿಶೇಸ್. ‘ಆಬ್ರಾಂವ್ಚೆಂ ಯಜ್ಞದಾನ’ ಶಾಸ್ತ್ರಿತ್ ಕಾಳಾಕ್ ಉರ್ಚಿ ಕೃತಿ ಜಾವ್ನ್ ಸೊಭುಂಕ್ ಕಾರಣ್ ಹ್ಯಾ ಲ್ಹಾನ್ಯಾ ಗಿತಾನಾಟಕಾಂತ್ ಲುಮ-ನ್ (ಲುವಿಸ್ ಮಸ್ಯರೇಇ) ಭರ್ನ್ ದವರ್ಲ್ಯಾತ್ ತೆ ಭೊಗ್ಲಾಂಚೆ ವ್ಹಾಳೆ, ಅರ್ಥಾಂಚೆ ದಾಳೆ ಆನಿ ಉತ್ರಾಂಚೆ ಕಳೆ.

ಆಪ್ಲ್ಯಾ ಕಾವ್ಯಾಂಕ್, ಅಲಂಕಾರಾಂನಿ ಸೊಭಂವ್ಪಾಂತ್ ಲುಮಕ್ ಸಾಂಗ್ಲಲೊ ಆನಿ ನಾ. ಜಾಂವ್ ರೂಪಕ್, ಜಾಂವ್ ದೀಪಕ್, ಜಾಂವ್ ಉಪಮಾ ತೊ ಆಪ್ಲ್ಯಾ ಕಾವ್ಯಾಂಕ್ ಅಲಂಕಾರಾಂನಿ ನೆಟಯ್ತಾಲೊ ಆನಿ ಸುರಸಿಕ್ ವಾಚ್ಪಾಚಿ ತಾನ್ ಭಾಗಯ್ತಾಲೊ. ಕವಿ ಜೆ ಬಿ ಮೊರಾಯಸಾನ್ ಸಾಂಗ್ಲೆ ಪರ್ಮಾಣೆಂ, ‘ತೊ ಕೊಂಕ್ಣಿ ಭಾಶೆಚೊ ಏಕ್ ಮ್ಹಾಕವಿ, ಕಾಳಿದಾಸಾಚಿ ವರ್ಣನಾಸಕತ್ ಆನಿ ಷೇಕ್ಸ್‌ಪಿಯರಾಚಿ ಗೂಂಡ್ ಜಾಣ್ವಾಯ್ ಆಸಲ್ಲೊ ಕವಿ ತೊ, ತಾಚ್ಯಾ ಕಾವ್ಯಾಂತ್ ಆಮ್ಚೆ ಭಾಶೆಕ್ ತಾಣೆಂ ವ್ಹಡ್ ಅಲಂಕಾರ್ ದಿಲಾ ಆನಿ ಆಮ್ಚ್ಯಾ ಸಾಹಿತ್ಯಾಕ್ ಶಾಶ್ವಿತ್ ಜಾಗೊ ಲಾಭ್ಲಾ’.

‘ಆಬ್ರಾಂವಚೆಂ ಯಜ್ಞದಾನ’ ಕಾವ್ಯನಾಟಕಾಂತ್ ಆಬ್ರಾಂವ್ ದೆವಾಚೆ ಹುಕ್ಮೆ ಪರ್ಮಾಣೆಂ ಇಜಾಕಾಕ್ ಬಲಿ ದೀಂವ್ಕ್ ವೆತಾ. ನಿಮ್ಣೆಂ ಇಜಾಕಾಕ್ ಬಲಿ ದಿಂವ್ಚ್ಯಾ ವಗ್ತಾ ಆಪ್ಲ್ಯಾ ಹಾತಾಲಾಗಿಂ ಉಲಯಿತ್ ಸಾಂಗ್ತಾ:

‘ಹಾತಾ ಮ್ಹಜ್ಯಾ, ಸಾಂಗ್ ತೂಂ, ಆತಾಂ ಕಿತೆಂ ಕರ್ತೀ?  
ಪೊಸ್‌ಲ್ಲೊಯ್ ವ್ಹಯ್ ತುವೆಂ, ಉಕಲ್ಲೊಯ್ ತಾಕಾ,  
ಪುಣ್ ತೆಂ ಖಿಂಯ್ಚೆಂಯ್ ಆತಾಂ ಮುಖಾರ್ ಹಾಡಿನಾಕಾ;  
ತುವೆಂ ಲ್ಹಾನ್‌ವ್ಹಡ್ ಕೆಲೆಂ ಬಕ್ಲೆಚೆಂ ಪೀಲ್ ಸಯ್ತೀಯ್  
ಕಾತರ್ತಾನಾ, ಮುಟೀಭಿತರ್ ಕಾಂಪತ್ ಕೊಯ್ತೀ;  
ತರ್ ಹಾ! ತುಜಾಚ್ ರಗ್ತಾಕ್ ಕಿತೆಂ ಕರ್ತೀ? ತೂಂ ಸಾಂಗ್.

(ಪಾ 35, ಆಬ್ರಾಂವಚೆಂ ಯಜ್ಞದಾನ, 1987, ಪ್ರಗತಿ ಪ್ರಕಾಶನ, ಮಂಗಳೂರು)

ಹೆಂ ವಾಚ್ತಾನಾ ಕಡನಾಶೆಂ ರಾಂವ್ಚೆಂ ಖಡ್ಗಿ ಕಾಳಿಜ್ ತರೀ ಖಿಂಯ್ಚೆಂ? ಆಸಲ್ಲಾ ಎಕ್ಲ್ಯಾಚ್ ಪುತಾಕ್ ಬಲಿ ಭೆಟೊಂವ್ಚಿ ಅನಿವಾರ್ಯತಾ ಆಸಾ ಜಾಲ್ಯಾ ಆಬ್ರಾಂವಾಕ್. ದೆವಾಕ್ ಕೆದಿಂಚ್ ನಾ ಮ್ಹಣುಂಕ್ ಜಾಯ್ನಾ ತಾಕಾ. ಪುಣ್ ಆಬ್ರಾಂವ್ ಬಾಪಯ್, ಘರಾ ಪೊಸಲ್ಲಿ ಶೆಳಿ ಜೆವ್ಣಾಕ್ ಮಾರ್ತಾನಾ ತಾಚೊ ಹಾತ್ ಕಾಂಪ್ತಾ (ಕವಿ, ಆಬ್ರಾಂವ್ಕ್ ಆನಿ ತಾಚ್ಯಾ ಹಾತಾಕ್ ಸಂಭಾಷಣ್ ಉಬೆಂ ಕರ್ತಾ ಜಾಲ್ಲ್ಯಾನ್ ಮುಟಿಂತ್ ಕೊಯ್ತಿ ಕಾಂಪ್ತಾ ಮ್ಹಣ್ತಾ) ಆನಿ ಆತಾಂ ಸ್ವಂತ್ ಪುತಾಕ್ ತೇಂಯಿ ಕೊಂಡಾಟ್ಯಾನ್ ಪೊಸ್ಲಲ್ಯಾ ಎಕಾಚ್ ಪುತಾಕ್ ಬಲಿ ಮಾರುಂಕ್ ಹಾತಾಕ್ ಆಪ್ಲ್ಯಾ ತಾಣೆಂ ಸಾಂಗ್ಲೆಂ? ವಾಚ್ಚಿ ಜರ್ ಕಸಾಪ್ಪಿ ಆಸ್ಲೊ ತರೀ ತಾಚೆಂ ಕಾಳಿಜ್ ಕೊಸಾಂವ್ಚೆಂ ಕಾವ್ಯೆಂ ಹೆಂ.

ಹ್ಯಾಚ್ ಕಾವ್ಯ ನಾಟಕಾಚ್ಯಾ ದುಸ್ರ್ಯಾ ಥಳಾಂತ್ ಕವಿ ಉಪಾಯಾಂನಿ ಎಜಿಪ್ತ್‌ಗಾರ್ ಜೆನ್ನಾಂ ಜುದೆವಾಂಚೆ ಮುಟಂತ್ ಪಡ್ಲೆ ತೆನ್ನಾ ತೆ ತಾಂಕಾಂ ಅಕ್ಮಾನ್ ಕರ್ನ್ ದುಕಯ್ತಾಲೆ ತ್ಯಾ ವಿಶಿಂ ಉಲಯ್ತಾ. ಹೆಂ ಖರ್ಯಾನ್ ಕವಿತ್ವಾಚೆಂ ಬಳ್. ಸಾಧಾರಣ್ ಜಾವ್ನ್ ಜುದೆವಾಂಚೆರ್ ಎಜಿಪ್ತ್‌ಗಾರ್ ಹಲ್ಲೊ ಚಲಯ್ತಾಲೆ ತ್ಯಾ ವಿಶಿಂ ಬೈಬಲಾಂತ್ ಆಮಿ ವಾಚ್ತಾಂವ್. ಪುಣ್ ಶೋಷಿತ್ ಆಪ್ಲೊ ಸಂದರ್ಭ್ ಲಾಗ್ತಾನಾ ಶೋಕಾಕ್ ಲಜೆಕ್ ಘಾಲ್ತಾ, ತಾಚಿಂ ಭೊಗ್ಲಾಂ ಉಚಾಂಬಳ್ ಕರುಂಕ್ ಸಕ್ತಾ (ದಳ್ಳಾರಿ ರಾಯ್ಪಟ್ ಚಲಯಿಲ್ಲ್ಯಾ ಬ್ರಿಟಿಷಾಂಕ್ ಆಮಿ 'ಕೆಂಪುಮೂತಿಯ ಮಂಗಗಳು' ಮ್ಹಣ್ಣೆಪರಿಂ) ಮ್ಹಳ್ಳೆಂ ಸತ್ ಹಾಂಗಾ ಕವಿ ಉಗ್ಡಾಪೆಂ ಕರ್ತಾ.

ಧಾರೇ ಆಬ್ರಾಂವ್ಚೊ ಜುದೆವೀ ಸೆವಕ್ ಆನಿ ಮೇನು ಧಾರೆಚೊ ಎಜಿಪ್ತ್‌ಗಾರ್ ಸಾಂಗಾತಿ. ಧಾರೇ ಜಾತಾತಿತ್ತೆಂ ಎಜಿಪ್ತ್‌ಗಾರಾಂಕ್ ದುಕಯ್ತಾ ಆನಿ ಮೇನು ತಾಕಾ ಜಾಪ್ ದಿತಾ. ಜೆನ್ನಾಂ ಧಾರೇ ಸಾರಾಚಿ ದೂಕ್ ಉಲಯ್ತಾ ತೆನ್ನಾಂ ಮೇನು:

'.....ತಿಚೆಂ ತುಕಾ ದುಕ್ತಾ,  
ವ್ಹೊಯ್‌ಗಿ? ಆಗಾರ್ ಬಾಯೇಚೆಂ ದೂಕ್ ಕೊಣ್ ತೊ ಲೆಕ್ತಾ?  
ತುಮ್ಕಾಂ ಕಾಳೀಜ್ ಆಸ್ತೆಂ; ಆಮಿ ಕಾಜ್ತ್ಯಾಚೆ ಖುಂಟ್;  
ತುಮ್ಕಾಂ ಲಾಗ್ಲ್ಯಾರ್ ದುಕ್ತಾ, ಆಮಿ ದಾಡ್ಲೆ-ಧಾರೂಂಟ್!  
ಆಗಾರ್ ಬಾವ್ಲಿ, ತಿಚ್ಯಾ ಚೆರ್ಕ್ಯಾಕ್ ಆನೀ ತಿಕಾ  
ಸಾರಾ ನಿಮ್ಮೀಂ ವನ್ವಾಸ್ ಜಾಲ್ಲ್ಯಾ ವೆಳಾರ್, ಎಕಾ  
ರುಕಾಮುಳಾಂತ್ ಬಸೂನ್, ಉದಾಕ್ ನಾ ಮ್ಹಣ್ ರಡ್ಡಾ  
ತಾನೇನ್ ಮರ್ಚ್ಯಾ ಇಸ್ಮಾಯೆಲೀಕ್ ಥಂಯ್ಸರ್ ಸೊಡ್ತಾ.  
ದೊಳ್ಕಾಂ ಆಡ್ ಪುಣ್ ಮರ್ ತೂಂ, - ಮ್ಹಳ್ಳೆ ತಿಚೆ ಕೊಳ್ವಾಳ್...

(ಪಾ 29, ಆಬ್ರಾಂವಚೆಂ ಯಜ್ಞದಾನ, 1987, ಪ್ರಗತಿ ಪ್ರಕಾಶನ, ಮಂಗಳೂರ್)

ಲುಷಿಸ್ ಮಸ್ಕರೇಇಾಚಿ ಚಡ್‌ಶಿ ಹೆರ್ ಕವಿತಾ ತಾಚ್ಯಾಚ್ ಜಿವಿತಾಚ್ಯಾ ಸದಾಂಚ್ಯಾ ಗಜಾಲಿಂ ಮದೆಂ ವಿಣ್ಲಿಲಿ ಆಸಾ ತೆಂ ದಿಸುನ್ ಯೆತಾ. ಅಸಲ್ಯಾ ಕವಿತೆಂಕ್ ಪ್ರೇರಣ್ ಕವಿಚೆ ಜಿಣ್ಯೆಂತ್ಲಿಂ ಘಟನಾಂ ಆನಿ ತಾಂಚೆ ನಿಮ್ಮಿಂ ಉಸ್ತುನ್ ಆಯಿಲ್ಲಿಂ ಭೊಗ್ಲಾಂ ಭಾವನಾಂ.

ಆಪ್ಲ್ಯಾ ಬಾಳಾನ್ ನಿದೆಂತ್ ಹಾಸೊ ದಿಲ್ಲೆ ತವಳ್ ಕವಿ ಅಶೆಂ ಲಿಕ್ತಾ:

ನಿದಲ್ಯಾ ಬಾಳಾ, ಕಸಲೆಂ ನವಲ್  
ಪ್ರಸನ್ನ್ ಜಾಲೆಂ ತುಕಾ?  
ಆಯಕೊನ್ ಕಸಲೀ ವಿಚಿತ್ರ್ ಗಜಾಲ್  
ತುಜೆಂ ಮನ್ ಸಂತೊಸಾಲೆಂ?

ಆಯಲೆಗಿ ಕಾಂಯ್ ಭಡವೆ ಪ್ರಜಳ್  
ಖೆಳೊಂಕ್ ಆಪಂವಕ್ ತುಕಾ?  
ಯಾ ಕಾಂಯ್ ರಂಗೀತ್ ಗಾಯಾನ್ ಆಂಜಾಳ್!  
ಸಾಂಗ್ ತುಂ ಬಾಳಾ ಮ್ಹಾಕಾ.....

(ಪಾ 48, ಆಬ್ರಾಂವಚೆಂ ಯಜ್ಞದಾನ, 1987, ಪ್ರಗತಿ ಪ್ರಕಾಶನ, ಮಂಗಳೂರ್)

ಆತಾಂ ಪಾಳ್ವಾಂತ್ಲ್ಯಾ ಬಾಳಾಂನಿ ಹಾಸಲ್ಲೆಂ ಪಳೆಯ್ತಾಲೊ ಕೋಣ್ ಆಸತ್? ಪುಣ್ ಕವಿ ಕಾಳ್ಜಾಚ್ಯಾಕ್ ತ್ಯೊ ಹಾಸೊ ದುಸ್ರಿಚ್ ಏಕ್ ದೀಷ್ಟ್ ದಿತಾತ್. ಆನಿ ಖರೊ ಕವಿ ತೆ ದಿಷ್ಟಿ ಪಾಟ್ಲೆಂ ಭಾವನಾಂ-ಲ್ಹಾರಾಂ ಪೆಲೆ ತಡಿ ಪರ್ಯಾಂತ್ ಯಶಸ್ವಿ ರಿತಿನ್ ಪಸ್ತಾಯ್ತಾ.

ಜೆನ್ನಾಂ ಕವಿ ಲುವಿಸ್ ಮಸ್ಕರೇಇಚಾಚೆಂ ಬಾಳ್ ಏಕ್ ಸರ್ಲೆಂ ತೆನ್ನಾಂ ಕವಿತ್ವಾಚಿ ಝರ್ ಸಯ್ತಾ ತಾಚೆ ಧಾವ್ನ್ ಉಬ್ಜಾಲಿ. ತಿ ಕವಿತಾ ಆಜ್ ಆಮ್ಚ್ಯಾ ಕಾಳ್ಜಾಂಕ್ ಕೊಚಾಂವ್ಚೆ ತಾಂಕಿನ್ ನವಿಂ ನವಿಂ ಭಾವನಾಂ ನಿಬ್ಜಯ್ತಾ.

ಫುಲಚ್ಯಾ ಆದೀಂ ಬಾವಲೆಂಯ್, ಶಿಂವತ್ಯಾ,  
ಬೊಂಗ್ಯಾರ್ ಝಡೊನ್ ಗೆಲೆಂಯ್;  
ಮ್ಹಾಲಿ ತುಕಾ ಭುಲೊನ್ ಗೆಲೊ,  
ವೆಗಿಂಚ್, ದೆಕೂನ್, ಫ್ಲರೂಂಕ್ ಆಯಲೊ -  
ತಶೆಂಯ್ ಕಿತ್ಯಾಕ್ ಸೊಬಲೆಂಯ್?  
ಮಟವೆಂ ಕಾತರ್ಲೆಂ ಆವ್ಕ್ ತುಜೆಂ -  
ನಾಡಟೀ ತುಜೇ ಸೊಬಾಯ್.....

(ಪಾ 68, ಆಬ್ರಾವಚೆಂ ಯಜ್ಞಧಾನ, 1987, ಪ್ರಗತಿ ಪ್ರಕಾಶನ, ಮಂಗ್ಳೂರ್)

ಮ್ಹಜೆ ಹೆಳ್ಳೆ ಪರ್ಯಾಣೆಂ ಅಸಲೆ ಸೊಭಾಯೆನ್ ಭರ್ಲಲೆಂ ಮೊರ್ಣಾ ಕಾವ್ಯೆಂ ಕೊಂಕ್ಣೆಂತ್ ಆಜೂನ್ ಹೆರ್ ಖಿಂಯ್ಚೆಂಯ್ ಹಾಂವೆಂ ವಾಚಲ್ಲೆಂ ನಾ.

ಕವಿ ಲುವಿಸ್ ಮಸ್ಕರೇಇಚ್ಯಾ ಕವಿತ್ವಾಚಿ ತಾಂಕ್ ಸಮ್ಜಜಾಯ್ ತರ್ ಆಮಿ ತಾಚಿಂ ಕಾವ್ಯಾತ್ಮಕ್ ಸಂರಚನಾ ಸಮ್ಜುನ್ ಘೆಂವ್ಕ್ ಜಾಯ್.

ಮಳಬಾವಯಲೀಂ ನಕೆತ್ರಾಂ, ಭಡವ್ಯಾಂಚೆ ದೊಳೆ / ಕುಪಾಂ ಸುಂದರ್ ಪಾಕೊಟೆ ತಾಂಚೆ / ಪಾವ್ನ್ ಆನಿ ಕಾಳೀ ಮೊಡಾಂ ದುಕಾಂ ತಾಂಚಿಂ..

(ಧುವೇಚೊ ವಿಚಾರ್, ಪಾ 73, ಆಬ್ರಾವಚೆಂ ಯಜ್ಞಧಾನ, 1987, ಪ್ರಗತಿ ಪ್ರಕಾಶನ, ಮಂಗ್ಳೂರ್)

ದಾಳಮಾ ಸಾರಕೆ ಸೊಬೀತ್ ಪೊಲೆ / ಒಂಟಾಂತಾಮಸಾಣ್ ಪೊವಳ್ಳಾಬರೀ / ದಾಂತಾಧೊವಸಾಣ್ ಮೊತ್ಯಾಂಸರೀ.

(ವಚ್ ತೂಂ ಕನ್ಯೇ, ಪಾ 59, ಆಬ್ರಾವಚೆಂ ಯಜ್ಞಧಾನ, 1987, ಪ್ರಗತಿ ಪ್ರಕಾಶನ, ಮಂಗ್ಳೂರ್)

ಮನಿಸ್ ಮ್ಹಣ್ಣೆ ಮಾತ್ಯೆಚೆಂ ಏಕ್ ಘರ್...

(ಮನೀಸ ಮ್ಹಣಜೆ ಕಿತೆಂ, ಪಾ 51, ಆಬ್ರಾವಚೆಂ ಯಜ್ಞಧಾನ, 1987, ಪ್ರಗತಿ ಪ್ರಕಾಶನ, ಮಂಗ್ಳೂರ್)

ಲುವಿಸ್ ಮಸ್ಕರೇಇ ಆಪುಣ್ ಕವಿತೆಂತ್ ಉಂಚ್ಲೆ ಕಾಲೆತಿಚಿಂ ಉತ್ರಾಂ ವಾಪರ್ತಾಲೊ ಆನಿ ಪೆಲ್ಯಾ ಥಂಯ್ ಉಂಚ್ಲೆ ಕಾಲೆತಿಚಿಂ ಸೈಂಭ್ ಪಳೆಂವ್ಕ್ ಆಶೆತಾಲೊ. ಚಡ್ ಕರ್ನ್ ತಾಚೆ ಕವಿತೆಂತ್ ತ್ಯಾ ಕಾಳಾಚ್ಯಾ ರಿತಿನಿತ್ಯಾ ಸಮಾಜಾಚ್ಯೊ ಹಿತಾಸಕ್ತಿ ಸಾಂಬಾಳ್ಚೊ ಹೆತು ಆಸಾ. ತ್ಯಾ ಕಾಳಿಂ ಜೆರಾಲ್ ಥರಾನ್ ಬೂದ್ ಸಾಂಗ್ಚಿ ಪ್ರವೃತ್ತಿ ಕವಿತೆಕ್ ಸದಾಂಚಿ ಜಾವ್ನ್ ಆಸ್ಲಲಿ, ತಿಚ್ ಪ್ರವೃತ್ತಿ ಲುವಿಸ್ ಮಸ್ಕರೇಇ ವಾಪರ್ತಾ ತೆಂ ಪಳವ್ಯೆತ್.



ಉವಿಸ್ ಮಸ್ಕರೇಜಾಚ್ಯಾ ಸಬಾರ್ ಕವನಾಂ ಪಯ್ಲಿ ಮ್ಹಾಕಾ ಭೋವ್ ಆವಡ್ಲಿ  
 ಜಾವ್ನಾಸಾ 'ಕವಿತ್ವಾಚೆಂ ಗುಪಿತ್ ನಂದನಾವನ್' ಕವಿತಾ. ಹೆ ಕವಿತೆಂತ್ ಕವಿ ಕವಿತ್ವಾಚೆ  
 ವಿಶೇಸ್ ಗ್ರೇಸ್ತಕಾಯೆವಿಶಿಂ ಉಲಯ್ತಾ. ತ್ಯಾ ಕಾಳಾರ್ ಬೋವ್ಚಾ ಕವಿತೆವಿಶಿಂ ಏಕ್  
 ಲಿಪ್ಪೊ ತಾತ್ಕಾರ್ ಆಸಲ್ಲೊ ಜಾಯ್ತಾಯ್ ಆನಿ ಥೊಡೆ ಬಳಿಷ್ಟ್ ಸಾಹಿತಿಕ್ ವ್ಯಕ್ತಿ  
 ಕವಿತೆವಿಶಿಂ ತಿರಸ್ಕಾರ್ ದಾಕಯ್ತಾಲೆ ಜಾಯ್ತಾಯ್. ತ್ಯಾ ಉಬ್ಬೆಸಾಂನಿ ಕವಿಂಚಿ ಆನಿ  
 ಕವಿತ್ವಾಚಿ ಉಂಚಾಯ್ ಕವಿ ಉಕಲ್ ಧರ್ತಾ ಆನಿ ಹಿ ಕವಿತಾ ಲಿಖ್ತಾ ಅಶೆಂ ಮ್ಹಾಕಾ  
 ಭೋಗ್ತಾ:

ಜಾಲತ್ಯಾ ಮನಶಾ, ಸರ್ ತೂಂ ಪಾಟೀ,  
 ನಾಕಾ ತಿಳೊಂಕ್ ಭಿತರ್:  
 ಸಗಲ್ಯಾನ್ ಚೊಂವಚೀ ಚಂಚಾಳ್ ಆಶಾ  
 ಆನೀ ಪೊಕಳ್ ಹಾಸೊ, ಪಿಶ್ಯಾ,  
 ವ್ಹರಶೀ ಜರತರ್,

ರಾವೊನ್ ವಚತ್ ಬಾರೀಕ್ ವ್ಹಾಳಚೀ  
 ಸಂಗೀತ್ ಗಾಣಾಂಚೀ ಝರ್,  
 ಭಿತರ್ ಸೊಂಬಚೊ ಪ್ರಕಾಸ್ ಲಿಪತ್,  
 ಕವಿತ್ವಾಚೆಂ ಮಾಯನಾ ಉಬತ್  
 ಗಾಂವಚೆಂ ಥಂಯಸರ್.

(ಕವಿತ್ವಾಚೆಂ ಗುಪೀತ ನಂದನಾವನ್, ಪಾ 58, ಆಬ್ರಾಂವಚೆಂ ಯಜ್ಞದಾನ, 1987, ಪ್ರಗತಿ ಪ್ರಕಾಶನ, ಮಂಗ್ಳೂರ್)

ಕವಿ ಅರೋಚಿ (ರೂಚ್ ನಾತಲ್ಲಾ) ಮನ್ಶಾಂನಿ ಕವಿತ್ವಾಚ್ಯಾ ನಂದನ್‌ವನಾಂತ್  
 ರಿಗುನ್ ಥಂಯ್ಸೊ ಪ್ರಕಾಸ್ ನಾಸ್ ಕರಿನಾಯ್ ಮ್ಹಣುನ್ ಜಾಗಯ್ತಾ. ಕವಿತ್ವಾಚಿ  
 ಸುಂದರ್ ಸೊಭಾಯ್ ನಾಸ್ ಕರುಂಕ್ ಸಕ್ಕಡ್ ಚಾರ್ಯಾಂಡಾಪರಿಂ ಚಾಬ್ಲ್ಯಾ ಚಂಚಲ್  
 ಮನ್ಶಾಂಚಿ ಏಕ್ ದೀಷ್ಟ್ ಪುರೊ ಮ್ಹಣ್ತಾ. ತರ್ ತಾಂಣಿಂ ಕರ್ಚೆಂ ಕಿತೆಂ? ಪರಿಹಾರ್  
 ಕವಿಚ್ ದಿತಾ:

ಪಾಗರಾ ಭಾಯರ್ ರಾಕೊನ್ ರಾವ್ ತೂಂ  
 ವ್ಹಾಳೊನ್ ಯೆತಾ ಮ್ಹಣಸರ್  
 ರಂಗೀತ್ ಗಾಯಾನ್ ವಾರ್ಯಾರ್ ಉಪೆವ್ನ್  
 ಆಯಿಲ್ಲಾಕ್ಣಾ, ಜಿಕೊನ್ ಲಿಪೊನ್  
 ಥಂಯಚೊ ನಿಸರ್.

(ಕವಿತ್ವಾಚೆಂ ಗುಪೀತ ನಂದನಾವನ್, ಪಾ 58, ಆಬ್ರಾಂವಚೆಂ ಯಜ್ಞದಾನ, 1987, ಪ್ರಗತಿ ಪ್ರಕಾಶನ, ಮಂಗ್ಳೂರ್)

ಕವಿ ಉಮ ತಸ್ಲಾಂಚಿಂ ಕವನಾಂ ವಾರ್ಯಾರ್ ಉಪೆವ್ನ್ ಆಯಿಲ್ಲಿಂ ಜಿಕುನ್  
 ಧರುಂಕ್ ವರ್ಸಾಂಚಿಂ ವರ್ಸಾಂ ಪಾಗರಾ ಭಾಯ್ ರಾಕುನ್ ರಾಂವ್ಚಿ ಸೊಸ್ಣಿಕಾಯ್  
 ಆಸಜಾಯ್ ಅಶೆಂ ಭೋಗ್ತಾ.

# ಪಿ.ಎಲ್.ಬಿ.ಚ್ಯಾ ಕವನಾಂ ಥಾವ್ನ್ ಲಿಸಾಂವಾಂ

ಮೊನ್ನೆ ಪಾಪು ಲುವಿಸ್ ಬುತೆಲ್ಲೊ ಕೊಂಕ್ಣೆಂತ್ಲೊ ಪ್ರಮುಕ್ ಪಂಡಿತ್ ಪುರೋಹಿತ್ ಕವಿ. 1933 ಥಾವ್ನ್ ತಾಣೆಂ ಕೊಂಕ್ಣಿ ಕವನಾಂ ಬರೊಂವ್ಕ್ ಸುರು ಕೆಲ್ಲಿಂ. ತಾಣೆಂ ಬರೊವ್ನ್ 2 ಡಿಸೆಂಬರ್ 1933ಚ್ಯಾ 'ಕೊಂಕ್ಣಿ ದಿವೆಂ' ಪತ್ರಾರ್ ಪರ್ಗಟ್ ಕೆಲ್ಲಿಂ ಕವನ್ 'ಬಾಬಾಚಿ ಪಿಡಾ - ಮಾಂಯ್ಚಿ ಪಿಡಾ' ಲಭ್ಯ ಆಸಾ.

ಪಿ.ಎಲ್.ಬಿ. ಎಕ್ ಸಾಸೆರೊಡ್, ಕವಿ, ಇಗರ್ಜ್‌ಮಾತೆಚೊ ಫವ್ಲಿ ತಶೆಂ ವಾವ್ರಾಡಿ. ಸಾಹಿತ್ಯ - ತಾಚ್ಯಾ ಧರ್ವ್‌ಪ್ರಚಾರ್, ಧರ್ವ್‌ಸಂರಕ್ಷಣಾಚ್ಯಾ ಹಾತೆರಾಂ ಪಯ್ಲಿ ಎಕ್. ಇಗರ್ಜ್‌ಮಾತೆಚಿ ಸುರ್ವಾತೆಥಾವ್ನ್‌ಚ್ ಅಸಲೆ ದಾಕ್ಲೆ ಸಬಾರ್. ಸಾಂ ಆಗುಸ್ತಿನ, ತೊಮಾಸ್ ಅಕ್ವಿನಾಸ್ ಹಾಕಾ ಗೊವಾಯ್.

ಪಿ.ಎಲ್.ಬಿ.ಚಿಂ ಕವನಾಂ ಮತಿಕ್ ಸಂತೊಸ್ ದಿತಾತ್ "Laughter is the best medicine" ಮ್ಹಣ್ಣೊ ತಾಚೊಚ್ ಹ್ಯಾ ಬಾಬ್ತಾಂ ಉಲ್ಲೇಕ್ ಆಸಾ. ದುಕಾಂ ಸಂಕಷ್ಟಾಂನಿ ಭುಕೆನ್ ಭರಲ್ಲ್ಯಾ ಆಪ್ಲ್ಯಾ ಹಿಂಡಾಕ್ ಕಾವ್ಯಾಂದ್ವಾರಿಂ ಭರ್ವ್ಸ್ಯಾನ್, ಸಂತೊಸಾನ್ ಭರುಂಕ್ ತಾಚೆಂ ಪ್ರೇತನ್. ಪಿ.ಎಲ್.ಬಿ.ನ್ ಕವನಾಂ ಬರಯಿಲ್ಲೊ ಕಾಳ್ ದುಸ್ರ್ಯಾ ಮ್ಹಾರ್ಘುಜಾಚಿ ಭೊಂವ್ತಿಂತ್ಲೊ, ದುಬ್ಳಿಕಾಯೆಚೊ. ದೆವಾಚೆರ್, ಧರ್ಮಾಚೆರ್ ಸಹಜ್‌ಪಣಿಂ ರಾಗ್ ಯೆತಾತ್ ತೆ ದೀಸ್, ದೇವ್ ಆಮ್ಕಾಂ ಸಾಂಡುನ್ ಗೆಲಾ ಮ್ಹಳ್ಳೆಂ ಭಾವನ್ ಲೊಕಾ ಥಂಯ್ ಯೆತಾನಾ ಸಾಸೆರೊಡ್ ಆಪ್ಲ್ಯಾ ಹಿಂಡಾಕ್ ಎಕ್ಘಾಂಯ್ ದವ್ರುಂಕ್ ಆಶೆತಾ. ಕವಿ ಸಾಸೆರೊಡ್ ಹ್ಯಾ ಎಕ್ಘಾಂಯ್ ಕರ್ಚ್ಯಾ ವಾವ್ರಾಂತ್ ಕವನಾಂಕ್ ಮಾಧ್ಯಮ್ ಜಾವ್ನ್ ಘೆತಾ.

ಪಿ.ಎಲ್.ಬಿ.ಚ್ಯಾ ಕವನಾಂಕ್ ಜೆರಾಲ್ ಥರಾನ್ ಅಶೆಂ ವಿಂಗಡಣ್ ಕರ್ತೆತಾ:

1. ಧರ್ಮ, ದೇವ್, ಇಗರ್ಜ್‌ಮಾತಾ ಆನಿ ಸಮಾಜಾಚ್ಯಾ ಮೊಲಾಂಕ್ ಉಕಲ್ನ್ ಧರ್ವ್ತಿಂ.
2. ಪೊಕಳ್ ಪಾತ್ಯೆಣ್ಯೊ, ಸಮಾಜಿಕ್ ದೋಷ್ ವಿರೋಧ್ ಕರ್ವ್ತಿಂ.
3. ಆಪ್ಲ್ಯಾ ಸಿದ್ಧಾಂತಾಂಕ್ ವಿರೋಧ್ ಆಸಲ್ಲ್ಯಾಂಕ್ ವಿಂಡನ್ ಕರ್ವ್ತಿಂ.
4. ಭಾಶೆವಿತಿಂ, ಸಂಸ್ಕೃತವಿತಿಂ, ಮಿಶಾಲ್ಕಾಯೆಚಿಂ ಜೆರಾಲ್.

ಹ್ಯಾ ಸರ್ವ್ ಕವನಾಂನಿ ಪಿ.ಎಲ್.ಬಿ. ಧಾರ್ಮಿಕ್ ಚಿಂತಪ್ ಮಾಂಡ್ತಾ, ಅಧಿಕೃತ್ ಸುರುಪಾಚಿ ಭಾಸ್ ವಾಪರ್ತಾ. ಹಾಂಗಾಸರ್ ಹಾಸ್ಯ್ ಆಸಾ, ಅಪಹಾಸ್ಯ್ ನಾ. ಚಡಾವತ್ ಕವನಾಂಚೆ ಆಕೇರಿಕ್ ಅಧಿಕೃತ್ ಫಯ್ಲಲ್ ದಿಂವ್ಚೊ ಸ್ವಭಾವ್ ಪಳೆಂವ್ಕ್ ಮೆಳ್ತಾ. ಚಡ್ತಿಕ್ ಕವನಾಂ ಚಾರ್ ಸಾಲಿಂಚಿಂ (ಚವ್ದಿಚಿಂ) ಆಸುನ್ ಅಂತ್ಯಪ್ರಾಸಾಕ್ ಚಡ್ ಗುಮಾನ್ ದಿಲ್ಲೆಂ ಆಸಾ.

1. ಧರ್ಮಕ್, ದೆವಾಕ್ ಇಗರ್ಜ್‌ಮಾತೆಕ್, ಸಾಮಾಜಿಕ್ ಮೊಲಾಂಕ್ ಉಕಲ್ನ್ ಧರ್ವ್ತಿಂ:

ಇಗರ್ಜ್‌ಮಾತೆಚೊ ಖಾಲ್ತೊ ಸೆವಕ್ ಆನಿ ಝುಜಾರಿ ಜಾಲ್ಲೊ ಮೊನ್ನೆಇಗೊರ್ ಇಗರ್ಜ್‌ಮಾತೆಚಿಂ ಲಿಸಾಂವ್ ಧಾ ಜಣಾಂಚೆ ಮತಿಂಕ್ ನಾಟ್ಲೆಂ ಕರುಂಕ್ ಕಾವ್ಯೆಂ ಬರಯ್ತಾ. ಗರ್ಭಪಾತಾ ವಿರೋಧ್, ಮಿಸಾಕ್, ಸಾಕ್ರಾಮೆಂತಾಂಕ್ ಚುಕನಾಶೆಂ ರಾವುಂಕ್,

ಖಾಸ್ಸಿ ನಿತಳ್ಳಣ್ ನಿಸ್ಕಳ್ಳಣ್, ಮಾಗ್ಗಿಂ-ಭಕ್ತಿಪಣ್, ಖಾಲ್ತಿಪಣ್, ಶಾಂತಿ ಆನಿ ಮಾಯಾಮೋಗ್ ಅಸಲ್ಯಾ ಸಂಗಿಂಕ್ ತೊ ಪ್ರಾಶಸ್ತ್ಯಾ ದಿತಾ.

‘ಘರಾಂಚಿ ಸೊಭಾಯ್ ತುಕಾ ಖಿಂಯ್ಚಿ ಜಾಯ್?’, ಕವನಾಂತ್ ಫರ್ ಭರ್ನ್ ಭುರ್ಗಿಂ ಆಸ್ಲ್ಯಾರ್ ತಿಚ್ ಗ್ರೇಸ್ತಕಾಯ್ ಮ್ಹಣ್ತಾ ಕವಿ, ಕಿತ್ಲೆಂ ಗಲೀಜ್ ಕೆಲ್ಯಾರೀ ಭುರ್ಗ್ಯಾಂನಿ ಕೆಲ್ಲಿ ತಿ ಅನಿತಳಾಯ್ ಸೊಭಾಯ್, ಭುರ್ಗಿಂ ನಾತಲ್ಲೆಂ ಫರ್ ಕಿತ್ಲೆಂ ನಿತಳ್ ದವರ್ಲ್ಯಾರೀ ಸೊಭಾಯ್ ಘನಾ ಮ್ಹಣುನ್ ಸಾಂಗ್ತಾ. ‘ಭುರ್ಗ್ಯಾಂಚ್ಯೊ ದೋನ್ ಘೊವ್ಚಿ’ ಕಾವ್ಯಂ, ಹರೊದಿ ಹಾತಿಂ ಸೊಮ್ಯಾ ಖಾತಿರ್ ಜೀವ್ ದೀವ್ನ್ ಸರ್ಗಾರ್ ಆಸ್ಲ್ಯಾ ಭುರ್ಗ್ಯಾಂಚಿ ಏಕ್ ಪಾಟ್ಲಾಮ್ ಆನಿ ದೆವಾನ್ ರಚುಂಕ್ ಚಿಂತ್ಲ್ಯಾರೀ ಮಾಂಯ್‌ಬಾಪಾಂಚ್ಯಾ ‘ಹಿಮ್ವಪಣಾನ್’ ಜಲ್ಮನಾಸ್ತಾನಾ ಉರಲ್ಲ್ಯಾ ಭುರ್ಗ್ಯಾಂಚಿ ಆಸ್ಲೇಕ್ ಪಾಟ್ಲಾಮ್ ಉಬೆಂ ಕರ್ತಾ.

‘ದುಸ್ರ್ಯಾಂನಿ ಆಚಾರ್ ಪಾತ್ಯಲ್ಯಾರ್ ತ್ಯೊ ಮೂಡ್ ಪಾತ್ಯಣ್ಯೊ, ಆಮ್ಚ್ಯೊ ಆಚಾರ್ ಪಾತ್ಯಣ್ಯೊ’ ಮ್ಹಣ್ಲೆಂ ಚಿಂತಪ್ ಹರ್ಯೇಕ್ ಧಾರ್ಮಿಕಾಕ್ ಸಹಜ್ ಜಾಲ್ಲೆಂ. ‘ಸಾಂ ಲೊರಸಾಕ್ ಆಂಗೊಣ್ ಕೆಲ್ಲಿ...’ ಕವನಾಂತ್, ಸಾಂತಾಂಕ್ ಕೆಲ್ಲಿ ಆಂಗೊಣ್ ಸಾರ್ಕಾ ವೆಳಾರ್ ಪಾವಿತ್ ಕರಿನಾಂವ್ ಜಾಲ್ಯಾರ್ ತೊಂದ್ರೆ ಮೆಳ್ತಲೆ ಮ್ಹಣ್ತಾ ಕವಿ.

‘ಕಿತೆಂ ಮೆಳಯ್ಲಾಂ ತೆಂ ದೆವಾನ್, ಖಿಂಡಿತ್...’ ಕವನಾಂತ್ ಕಾಜಾರ್ ಮೆಕ್ಳೆಂ ಕರುಂಕ್ ಪೆಚಾಡ್ಲ್ಯಾ ಜುವಾನ್ - ಜುವಾಂವ್ ಜೊಡ್ವಾಚಿಂ ನಕ್ಲಾಂ ಕರ್ನ್ ಕಾಜಾರಾಚೆಂ ಶಾಶ್ವತ್‌ಪಣ್ ಸಾಂಬಾಳುಂಕ್ ಉಲೊ ದಿಲಾ. ‘ಯಮ್ಕೊಂಡಾಂತ್ ಏಕ್ ಮೀಟಿಂಗ್ ಜಾಲೆಂ...’ (ಪಾ 44, ಕಾವ್ಯಾಂ ಝುಲೊ, 1968, ಜೆರೊಸಾ ಕಂಪೆನಿ, ಮಂಗ್ಳುರ್) ಕವನಾಂತ್ ಕವಿ ಕ್ರಿಸ್ತಾಂವ್ ಧರ್ಮಾಂತ್ಲೆಂ ಬರ್ಯಾ ವಾಯ್ವಾಚೆಂ ಚಿಂತಪ್ ಉಗ್ತೆಂ ದಿತಾ.

“ಬುರ್ಲೆಂ ವಾಚಾವ್, ಹಳ್ಳಿಕ್ ಚಿತ್ರಾಂ

ದೋನ್ ಅರ್ಥಾಂಚಿಂ ಪೊಜ್ಜಿಂ ಉತ್ರಾಂ

ಸೊರ್ಯಾಚಿ ಬೊಳ್, ಬೊಟೊ ಸಾಂಗಾತ್

ಆಂಗ್ ದಾಕೊಂವ್ಚಿಂ ಕಾಲ್ದಿಂ ವಸ್ತ್ರಾಂ’

ಹೆ ಸಕ್ಕಡ್ ನಾಗ್ಡೊ ಖಿಡ್ಲೊ ಸೈತಾನಾನ್ ಲುಸಿಫೆರಾಕ್ ಮನ್ಶಾಕ್ ನಾಡುಂಕ್ ದಿಂವ್ಚೆ ಉಪಾಯ್. ಲೊಂಕ್ಡೊ ಸೈತಾನ್ ಬರ್ಯಾಂಕ್ ನಾಡುಂಕ್, ಉಪಾಯ್ ದಿತಾ.

‘ಫಾಲ್ಯಾಂ, ಫಾಲ್ಯಾಂ, ಫಾಲ್ಯಾಂ ಮ್ಹೊಣೊನ್

ದಿಸ್‌ರಾತ್ ಮೊಂನ್ಯಾಂಕ್ ದಿಜಾಯ್ ಸಾಂಗೊನ್

ಪಾತ್ಕಾ ಸೊವಯ್ ಫಾಲ್ಯಾಂ ಸೊಡೈತ್

ಶೆಗುಣ್ ಫಾಲ್ಯಾಂ ಆಧಾರ್ಯೆತ್ ಮ್ಹೊಣ್’

‘ಟಿಕಿಟ್ ನಾಸ್ತಾಂ ಬಸ್ಸಾರ್ ವೆತಾತ್...’ (ಪಾ 43, ಕಾವ್ಯಾಂ ಝುಲೊ, 1968, ಜೆರೊಸಾ ಕಂಪೆನಿ, ಮಂಗ್ಳುರ್) ಕವನಾಂತ್ ಸಾಂ. ಜುಜೆಚ್ಯಾ ದಯಾಳ್ ಮೊವಾಳ್ ಕಾಳ್ಜಾವಿಶಿಂ ಕವಿ ಸುಂದರ್ ಸಂದರ್ಭ್ ರಚ್ತಾ. ‘ಸುರಾತೀಣ್ ಯೆಮ್ಕೊಂಡಾಕ್ ಗೆಲಿ ಕಣ್ಗೆ ಪಾಳ್...’. ‘ಎವೆನ್ ಕೆಲೆಂ ಪಾತಾಕ್ ಆಮ್ಚೆರ್...’ ಕವನಾಂ ಕ್ರಿಸ್ತಾಂವ್ ಧರ್ಮಾಚಿ ಗ್ರೇಸ್ತಕಾಯ್, ಕ್ರಿಸ್ತಿ ಮೊಲಾಂಚೆಂ ವ್ಹಡ್ಪಣ್ ಗಾಜಂವ್ಚಿಂ ಸಾಧನಾಂ ಜಾವ್ನಾಸಾತ್.



ದುಬ್ಬಿಕಾಯ್, ನಿಸ್ಕಳ್ಣ್, ಖಾಲ್ತೆಪಣ್ ಅಸಲ್ಯಾ ಆನಿ ಹೆರ್ ಸಬಾರ್ ಕ್ರಿಸ್ತಿ ಮೊಲಾಂಕ್ ಉಕಲ್ನ್ ಧರುಂಕ್ ಪುರ್ವಿತ್ ಬುತೆಲ್ಲೊ ಮಿಶೆನ್ ಕವಿತಾ ಬಾಂದ್ತಾ.

‘ಪೊಟ್ಟು ಪಾಲ್ಲಿ ಕೊಣಾಕ್ ಲಾಟ್ಲಿ’ - ಮ್ಹಳ್ಳ್ಯಾ ಕವನಾಂತ್ ‘ಪೆಲ್ಯಾಚೆಂ ಪೆಲ್ಯಾಕ್, ದೆವಾಚೆಂ ದೆವಾಕ್ ದಿಯಾ’ ಮ್ಹಣ್ತಾಸ್ತಾನಾ, ದೆವಾಕ್ ದಿಂವ್ಚೆಂ ತೆಂ ನಿತಳ್ ಆಸಜೆ ಮ್ಹಳ್ಳಿ ರಿವಾಜ್ ಉಡಾಸಾಕ್ ಹಾಡ್ತಾ. ಪೊಟ್ಟು ಪಾಲ್ಲಿ ಮನ್ಶಾಕ್ ದಿಲ್ಯಾರ್ ಪಾಟಿಂ ಯೆತಾ. ಪುಣ್ ದೆವಾಕ್ ಲಾಟುಂಕ್ ಜಾತಾ ಮ್ಹಣ್ ಮನಿಸ್ ಚಿಂತ್ತಾ ಆನಿ ಆಂಗೊವ್ಲೆಚೆ ಪೆಟಿಂತ್ ಘಾಲ್ತಾ.

2. ಪೊಕಳ್ ಪಾತ್ಯೆಣ್ಯೊ, ಆಚಾರ್ - ಸಾಂಪ್ರದಾಯಿಕ್‌ಪಣ್ ಸಮಾಜಿಕ್ ದೋಷ್ ಖಂಡನ್ ಕರ್ಚೆಂ:

‘ಸಾತೆಣಾಚ್ಯಾ ರುಕಾರ್ ಸಾತ್ರಿಂ ದೆಂವ್ಚಾರ್’ ‘ಮದ್ಯಾನೆಚಿ ನಾಡ್; ಕಣ್ಣಿ ನಾಡಿಕ್ ಪಾಡ್’ ‘ಎಲ್ಲಾಪುರಾಂತ್ ಮೆಲ್ಲ್ಯಾಂಚಿಂ ಅಜಾಪಾಂ’ ಮ್ಹಳ್ಳಿಂ ಆನಿ ಹ್ಯಾ ಚಿಂತ್ನಾಚ್ಯಾ ಸಬಾರ್‌ಕವನಾಂ ಮುಕಾಂತ್ ಪೊಕಳ್ ಪಾತ್ಯೆಣೆಂವಿಶಿಂ ಕವಿ ಲೊಕಾಕ್ ಜಾಗ್ವಣಿ ದಿತಾ. ‘ಪುರ್ಗತ್ರಿಂತ್ಲೊ ಉಜೊ ಆಯ್ಲೊ...’ ಕವನಾಂತ್ ಮೆಲ್ಲ್ಯಾಂಕ್ ಜೆವಣ್ ದಿಂವ್ಚೊ ಸಾಂಪ್ರದಾಯಿಕ್ ರಿವಾಜಿ ಬದ್ಲಾಕ್ ಮೀಸ್ ದಿಂವ್ಚೊ ನವೀನ್ ರಿವಾಜಿ ತೆವ್ಚಿಂ ಲೊಕಾಕ್ ಪೋಡ್ನ್ ಹಾಡ್ಚ್ಯಾಕ್ ಪ್ರೇತನ್ ಕರ್ತಾ.

ಸಮಾಜಾಂತ್ ಖಂಯ್ಚೆಂಯ್ ನವೆಂ ಆಯಿಲ್ಲೆ ಕೂಡ್ಲೆ ಥೊಡೆ ತಾಚ್ಯಾ ಪಾಟ್ಲ್ಯಾನ್ ವೆತಾತ್ ಆನಿ ಥೊಡೆ ವಿರೋಧ್ ಕರ್ತಾತ್. ‘ಫೆಶನಾಚೆಂ ಜೆವಣ್...’ (ಪಾ 68, ಕಾವ್ಯಾಂ ರೈಲೊ, 1968, ಜೆರೊಸಾ ಕಂಪೆನಿ, ಮಂಗ್ಳೂರ್) ಕಾವ್ಯಾಂತ್ ತ್ಯಾ ಕಾಳಾರ್ ಉದೆವ್ನ್ ಆಯಿಲ್ಲಾ ನೈಲಾನ್ ನ್ಹೆಸ್ಲಾಚೊ ಆನಿ ‘ಸ್ತ್ರೀಯಾಂನಿ ತೆಂ ನ್ಹೆಸುನ್ ಮಾನ್ ಹೊಗ್ಡಾವ್ನ್ ಘೆಂವ್ಚೊ?’ ವಿಷಯ್ ಉಸ್ತುನ್ ಕವಿ ಏಕ್ ಪುರ್ವಿತ್ ಜಾವ್ನ್ ಸಮಾಜಾಚಿ ನಿತಳಾಯ್ ಸಾಂಬಾಳ್ವಿ ಜವಾಬ್ದಾರಿ ದಾಕವ್ನ್ ದಿತಾ:

‘ಎವೆಕ್ ನಾಡುಂಕ್ ಗೆಲ್ಲೊ ದೆಂವ್ಚಾರ್

ಆಮ್ಚಾಯ್ ಎವೆಕ್ ನಾಡ್ತಾ

ತಾಜಾಚ್ ಫಾರ್ಜ್ ಮಾಗಾರ್ ಜಾಲ್ಲೆಂ

ನಾಯ್ಲೆನ್ ಹಾಂಕಾಂ ಧಾಡ್ತಾ’

ಮ್ಹಣ್ಚೊ ಕವಿ ನಾಯ್ಲೆನಾಕ್ ಮಿಬಾಳ್ತಾ. ಆಜ್ ನಾಯ್ಲೆನ್ ಸದಾಂಚೆಂ ಜಾಲಾಂ. ಸೊರೊ, ಆಮಾಲ್ ಪಿಯೊಣೆಂ ಆನಿ ಹೆರ್ ಸಮಾಜಿಕ್ ದೋಷ್ ಖಂಡನ್ ಕರ್ಪಾಂತ್ ಪಿ.ಎಲ್.ಬಿ. ಎಕ್ಲಮ್ ಮುಕಾರ್. ಚೊರ್ಯಾಂ ಸೊರೊ ಎಕ್ಲೊ ಕ್ರಿಸ್ತಾಂವಾಂನಿ ತ್ಯಾ ದಂದ್ಯಾಂತ್ ರಿಗ್ಚೆಂ ಜ್ಯೊರಾನ್ ವಿರೋಧ್ ಕರ್ತಾ. ‘ಮಾರೆಕಾರ್ ತೊ ಸೊರೊ ಸೊಡಾ...’, ‘ಸೊರ್ಯಾಚಿ ಮಸ್ತಿ...’, ‘ಘರಾಂತ್ಲೊ ಘುಟ್...’ ಅಸಲ್ಯಾ ಕವನಾಂನಿ ಕವಿ ಸೊರ್ಯಾನಿಮ್ತಿಂ ಜಾಂವ್ಚೊ ಕ್ರಿಸ್ತಾಂವ್ ಕುಟ್ಮಾಂಚೊ ಭಂಗಸ್ತಳ್ ಖಡಾಖಂಡಿತ್ ಉತ್ರಾಂನಿ ಕಳಯ್ತಾ.

ಆಪ್ಲ್ಯಾ ‘ಲುಸಿಚಿ ಜೀಬ್ ಚಡ್ ಲಾಂಬ್ ಆಸ್ಲಿ...’ (ಪಾ 83, ಕಾವ್ಯಾಂ ರೈಲೊ, 1968, ಜೆರೊಸಾ ಕಂಪೆನಿ, ಮಂಗ್ಳೂರ್) ಕವನಾಂತ್ ಖಬ್ರೊ ಉಲವ್ಪಾಚಿ ವಾಯ್ಟ್ ಚಾಲ್ ಕವಿ ಖಂಡನ್ ಕರ್ತಾ. ಖಬ್ರೊ ಉಲಂವ್ಚಿ ಪಿಡಾ ಆಸಲ್ಲೆ ಲುಸಿ ಮ್ಹಳ್ಳೆ ಸ್ತ್ರೀಯೆಕ್

ಪಾದ್ರ್ಯಾಬ್ ಕುಂಕ್ವಚಿಂ ಪಾಕಾಂ ಗಾಂವಾರ್ ಶಿಂಪೊವ್ನ್ ಯೇಂವ್ಕ್ ಸಾಂಗ್ತಾ. ಅಶೆಂ ಶಿಂಪ್ಲ್ಯಾ ಉಪ್ರಾಂತ್ ಶಿಂ ಆರಾವ್ನ್ ಹಾಡುಂಕ್ ಧಾಡ್ತಾ. ತವಳ್ ಸ್ತ್ರೀ ಮ್ಹಣ್ತಾ:

“ಏ ಪಾದ್ರ್ಯಾಬಾ” ಮ್ಹೊಳೆಂ ಹಾವೆಂ

“ದೊಗಾಂಯ್ಕ್ ಆಮ್ಕಾಂ ಧ್ವಂಯ್ಲಿ ಪಿಶೆಂ?”

ಪಾಕಾಂ ವಾರ್ಯಾನ್ ಖಿಂಯ್ ಖಿಂಯ್ ಉಬ್ಜ್ಯಾಂತ್

ವಿಂಚುನ್ ಹಾಡ್ಚಿಂ ಮ್ಹೊಳ್ಯಾರ್ ಕಶೆಂ?”

ತೆದಳಾ ಕವಿ ವಿಗಾರ್ ಸಾಂಗ್ತಾ.

“ಪಾಕಾಂ ಪುಣೀ ವಿಂಚುನ್ ಹಾಡ್ಚೆತ್”

ಪಾದ್ರ್ಯಾಬ್ ಮ್ಹೊಣಾಲಾಗ್ಲೊ ಭರ್ಮಾನ್

“ಉತ್ರಾಂ ತುಜಿಂ ವಾರ್ಯಾರ್ ಗೆಲ್ಲಿಂ

ಪಾಟಿಂ ಹಾಡುಂಕ್ ಜಾಯ್ಗೀ ತುಜಾನ್?”

ಸಬಾರ್ ಕವನಾಂನಿ ಪಿ.ಎಲ್.ಬಿ. ಕುಟ್ಮಾ ಸಂಬಂಧಾವಿಶಿಂ ಉಲಯ್ತಾ. ಘೊವ್ ಬಾಯ್ಲಾಂ ಮಧೆಂ ಆಸಜಾಯ್ ಜಾಲ್ಲ್ಯಾ ಮಯ್ತಾಸಾವಿಶಿಂ ಆನಿ ಕುಟ್ಮಾಚಿ ವಾಡಾವಳಿಂತ್ ಹ್ಯಾ ಮಯ್ತಾಸಾಚ್ಯಾ ಬೆಳಾಪಿಶಿಂ ತೊ ಉಲಯ್ತಾ. ‘ಸೊಸುನ್ ವ್ಹರ್ಚೆಂ’ ತ್ಯಾ ದಿಸಾಂಚೆಂ ಚಿಂತಪ್ ಆಜ್ ಪ್ರಸ್ತುತ್ ನಾ ಜಾಂವ್ಕ್ ಪುರೊ, ಪುಣ್ ಮೋಗ್ ಆನಿ ಮಯ್ತಾಸ್ ಮ್ಹಳ್ಳೆಂ ಏಕ್ ಶಾಶ್ವಿತ್ ಮೋಲ್ ತೆಂ ಖಂಡಿತ್.

ಹಾಸ್ಟೆಂ ರಡ್ಚೆಂ ಕಾಂಯ್ ನಾ ಜಾಲ್ಯಾರ್

ಸಾರ್ ನಾ ಇಲ್ಲೊಯೀ ನಾಟಕಾಂತ್

ಕುಟ್ಮಾಂತ್ ಕಾಂಯ್ ಪುಣ್ ನಾಟಕ್ ನಾತ್ಲ್ಯಾರ್

ಸಾರ್ಚ್ ನಾ ನೈಂಗೀ ಕಾಜಾರಾಂತ್?

(ತೊ ವೊಡ್ತಾ ಗುಡ್ಯಾಕ್... ಪಾ 79, ಕಾವ್ಯಾಂ ಝಲೊ, 1968, ಜೆರೊಸಾ ಕಂಪೆನಿ, ಮಂಗ್ಳೂರ್)

ಮ್ಹಣುನ್ ಜಿಣಿ ಕಷ್ಟಾ-ಸುಖಾಚೆಂ ಸಂಗಮ್ ಮ್ಹಳ್ಳಿ ಜಾಗ್ವಣಿ ದಿತಾ.

3. ಆಪ್ಲೆಂ ಪಾತ್ಯೆಲ್ಲ್ಯಾ ಸಿದ್ಧಾಂತಾಂ ವಿರೋಧ್ ಆಸ್ತಲ್ಯಾಂಕ್ ಖಂಡನ್ ಕರ್ಚೆಂ:

ಕಮೂನಿಸ್ಟ್ ಎವ್ಲೋಪಾಂತ್ ಇಗರ್ವ್ ಮಾತೆಚೆ ವಿರೋಧಿ ಜಾವ್ನಾಸಲ್ಲೆ ಸಹಜ್ವಣಿಂ ಕ್ರಿಸ್ತಾಂವಾಂಕ್ ದುಸ್ಮಾನ್ ತಶೆಂ ದಿಸುಂಕ್ ಲಾಗ್ಲೆ. ‘ಜಿದ್ವಾಂತ್ ಕಮೂನಿಸ್ತಾಂಚಿ ಪೊವ್ನ್’ ಕವನಾಂತ್ ಕಮೂನಿಸ್ತಾಂಚ್ಯಾ ಬಾವ್ಡಾವಿಶಿಂ ಕವಿ ಎಡಂಬನ್ ಕರ್ತಾ. ‘ಹಿಟ್ಲರಾಚೆಂ ಕಾರ್ಬಾರ್ ಕಾಬಾರ್’, ಹಿಟ್ಲರಾಚೆ ಸಲ್ವಣೆಚ್ಯಾ ಕಾಳಾರ್ ಬರಯಿಲ್ಲೆಂ ಕವನ್ ಬರೊವ್ನ್ ಸುಮಾರ್ ದೋನ್ ಮ್ಹಯ್ವಾಂನಿ ಹಿಟ್ಲರಾನ್ ಜಿವ್ಪಾತ್ ಕೆಲೊ. ‘ಮುಗ್ಧತಾನಾ ಲಡಾಯ್ ಹಿಟ್ಲರಾಚಿ ಬಡಾಯ್’ (ಪಾ 16, ಕಾವ್ಯಾಂ ಝಲೊ, 1968, ಜೆರೊಸಾ ಕಂಪೆನಿ, ಮಂಗ್ಳೂರ್) ಮ್ಹಳ್ಳ್ಯಾ ಕವನಾಂತ್ ದೋನ್ ವರ್ಸಾಂ ಪಯ್ಲೆಂಚ್ ಕವಿ ಹಿಟ್ಲರಾಕ್ ಜಿವ್ಪಾತ್ ಅನಿವಾರ್ಯ ಮ್ಹಳ್ಳಿ ಜಾಗ್ವಣಿ ದಿತಾ.

‘ಕಡೆಕ್ ಸಾಂಪ್ಲೆನ್ ತರಿ ಪೊಡ್ಲೊಂ  
ತಾಂಕಾಂಚ್ ಸಲ್ವೊವ್ನ್ ಸೊಡ್ತಾಂ  
ಪಿಸ್ತೊಲ್ ಮ್ಹಜೆಂ ಬೊಲ್ಸಾಂತ್ಲೆಂ ಕಾಡ್ನ್  
ಮ್ಹಜಾಚ್ಯ್ ಹರ್ಡ್ಯಾಕ್ ಘಾಲ್ತಾಂ.’

ಇಟಲಿಚ್ಯಾ ಸರ್ವಾಧಿಕಾರಿ ಮುಸ್ಸೋಲಿನಿ ವಿಷ್ಯಾಂತೀ ಅಸಲೊ ವಿರೋಧ್ ವ್ಯಕ್ತ್ ಜಾತಾ. ಮಾತ್ ನ್ಹಯ್ ತಾಚೆ ಸಲ್ವಣೆವಿಶೀಂಯ್ ಜಾಗ್ವಣ್ ಆಸಾ.

ಸಯ್ತಾನಾಚ್ಯಾ ಕಾರ್ಬಾರಾಂ ವಿರೋಧ್, ಹೆರೆತಿಕಾಂ ವಿರೋಧ್ ಧರ್ಮ ಸಾಂಬಾಳ್ತಾಲ್ಲಾಂ ವಿರೋಧ್ ರಾಗಾನ್ ಆಮ್ಚೊ ಮೊನ್ನಿಇಗೊರ್ ಕವಿ ಆಪ್ಲಿ ಲೇಖನೀ ಝರಯ್ತಾ. ತಾಚ್ಯಾ ಚಿಂತ್ನಾಂತ್ ಸಹಜ್ ಜಾಲ್ಲ್ಯಾ ರಾಗಾಸವೆಂ ದೈವಿಕ್ ಅಧಿಕಾರಾಚೆಂ ಧಯ್ರಯೀ ತೊ ದಾಕಯ್ತಾ.

#### 4) ಭಾಸ್ - ಸಂಸ್ಕೃತಿ ಹೆರ್ ಜೆರಾಲ್:

ಪಿ.ಎಲ್.ಬಿ.ಚಿ ಸುರಸ್ ಭಾಸ್. ತಾಚ್ಯಾ ಕಾಳಾವ್ಣೆಚಿಂ ಉತ್ರಾಂ ತಾಚ್ಯಾ ಕವಿತೆಂನಿ ಘೊಳ್ತಾತ್. ಲೊಕಾ ಸಂಸ್ಕೃತೆಚೊ ವೊಸೊ ತಾಚ್ಯಾ ಕವನಾಂನಿ ಆದಾಳ್ತಾ. ತಾಚ್ಯಾ ಕವನಾಂಚಿಂ ತಕ್ಲೆನಾಂವಾಂ ವಾಚ್ತಾನಾ ಪ್ರಾಸಾ ಖಾತಿರ್ ತ್ರಾಸ್ ಮ್ಹಳ್ಳೆಪರಿಂ ಭೊಗ್ತಾತ್. ತಿ ಪಿ.ಎಲ್.ಬಿ.ಚಿ ಖಾಸ್ ಶೈಲಿ ಮ್ಹಣ್ತಾತ್. ‘ವೆಚಿಕ್ ಪುತಾಚಿ ವೊಪಾರ್...’, ‘ಆದ್ಲಿ ಏಕ್ ಬಾಯ್ಲ ತಾಚಿ ಮೆಲ್ಲಿ...’, ‘ಪುತ್ತುಶೆಟ್ ಮೊರ್ನ್ ಸರ್ಗಾಕ್ ಗೆಲ್ಲೊ .....’, ‘ಇಗರ್ಜೆಂತ್ ಫ್ರಾದ್ ಕುಸ್ತಿ ಖೆಳ್ತಾ...’, ಇತ್ಯಾದಿ.

ಪಿ.ಎಲ್.ಬಿ.ಚಿ ಭಾಸ್ ಉತ್ರಾಂನಿಂಚ್ ಪ್ರಾಸ್ ಗುಂತ್ಲಾ. ಪ್ರಾಸಾನಿಂಚ್ ಹಾಸ್ಯ್ ವೊಮ್ಮತಾ. ‘ಎಕಾ ರುವೆಚೊ ಉಡಾಸ್...’ (ಪಾ 1, ಕಾವ್ಯಾಂ ಝೆಲೊ, 1968, ಜೆರೊಸಾ ಕಂಪೆನಿ, ಮಂಗ್ಳೂರ್) ಕವಿತೆಂತ್ ಬಾಪಯ್ ಪುತಾಕ್ ಥೊಡೊ ಸಾಮಾನ್ ಹಾಡುಂಕ್ ಫರ್ಮಾಯ್ತಾ:

ಧಾ ಶೆರ್, ತಾಂದುಳ್, ಏಕ್ ಪಾವ್ ಮಿರಿಂ,  
ಸುಂಬಾಚ್ಯೊ ಬಂದ್ಯೊ ಚಾರ್;  
ರುವೆಚಿ ಪುಡ್, ಬಾರಾ ತಾಂತ್ಯಾಂ,  
ತಾಂಬ್ಲೆಂ ಲುಗಾಟ್ ಏಕ್ ವಾರ್.

ಪುಣ್ ಚಾರ್ಲಿ, ‘ಜೊನಿಸವೆಂ ಗೊಟ್ಟೊ ಖೆಳುನ್ ಜಾತಾನಾ, ಪುತಾಚಿ ಮತಿಂತ್ ಉರಲ್ಲಿ ಸಾಮಾನಾಚಿ ಪಟ್ಟಿ ಅಶಿ:

“ಏಕ್ ಪಾವ್ ತಾಂತ್ಯಾಂ, ಧಾ ಶೆರ್ ಮಿರಿಂ  
ಸುಂಬಾಚ್ಯೊ ಬಂದ್ಯೊ ಚಾರ್;  
ರುವೆಚಿ ಪುಡ್, ಬಾರಾ ತಾಂದುಳ್  
ತಾಂಬ್ಲೆಂ ಲುಗಾಟ್ ಏಕ್ ವಾರ್”

ಪುಣ್ ಕೊಂಕ್ಣ್ಯಾಲಾಗಿಂ ಪಾವ್ತಾನಾ ಮಾತ್...

“ಏಕ್ ಪಾವ್ ಲುಗಾಟ್, ಧಾ ಶೆರ್ ಮಿರಿಂ,



ಪುಡಿಚ್ಯೊ ಬಂದ್ಯೊ ಚಾರ್;

ರುವೆಚೆಂ ಸುಂಬ್, ಬಾರಾ ತಾಂದುಳ್,

ತಾಂಬ್ಲಿ ತಾಂತ್ಯಾಂ ಏಕ್ ವಾರ್"

ಶೆಳಿನ್ ನಾಕ್ ಬಂಧ್ ಜಾಲ್ಲ್ಯಾ ಕವಿಕ್ ನಿರ್ದೋಗ್ ನಾಸ್ತಾಂ ಉಲಯ್ಚೆ ಪಡತ್ ತರ್ ತೆಂ ಆಯ್ಕಾತ್:

ಉಲ್ಕಡಾಸ್ತಾಂ ರಾವಾಡ್ ಜಾಲ್ಯಾರ್

ತುಬ್ಬಾ ಉಬ್ಲೊಡ್ ಯೆತಾ

ಪುಡ್ ಚಾರ್ ಉತ್ತಾಂ ಉಲ್ಕಡ್ ಬೊಳ್ಕಾರ್

ಭಾಕಾ ಚಡ್ ಲಜ್ ದಿಸ್ತಾ.

(ಮಾಕಾ ಉಲೊಂವ್ಕ್ ಲಜ್ ದಿಸ್ತಾ, ಪಾ 11, ಕಾವ್ಯಾಂ ಝಲೊ, 1968, ಜೆರೊಸಾ ಕಂಪೆನಿ, ಮಂಗುರ್)

'ದಾದ್ಲ್ಯಾಚಿ ಕಡಿ ಕಶಿ ಕರ್ಚಿ? ಗರ್ಜ್ ಹರೈಕಾ ಬಾಯ್ಲೆನ್ ಶಿಕ್ಚೆ' ಹಿ ಕವಿತಾ ಆಮ್ಚೆ ಸಂಸ್ಕೃತೆಂತ್ ಕುಟ್ಮಾ ಜಿಣ್ಯೆಚ್ಯಾ ಮಹತ್ವಾಚಿ, 'ಕಾಜಾರಿ ಜಿವಿತ್' ಘಟ್ ಉರಜಾಯ್ ತರ್ ಬಾಯ್ಲೆನ್ ಕಿತೆಂ ಕರಿಜೆ, ಕಶೆಂ ಚಲಜೆ ಮ್ಹಳ್ಳೆಂ ಕಳಯ್ತಾ.

ಮೊನ್ನಿಇಗೂರ್ ಬುತೆಲ್ಲೊ ಕೊಂಕ್ಣೆಂತ್ಲ್ಯಾ ಗ್ರೇಸ್ತ್ ಕವಿಂ ಪಯ್ಕಿ ಎಕ್ಲೊ. ತಾಚ್ಯೊ ಕವಿತಾ ಚಾರ್ ಕಾಳ್ ಉರ್ಚೆ ತಸಲ್ಯೊ. ಏಕ್ ಮಂದಹಾಸ್, ಏಕ್ ಚಿಂತಪ್, ಏಕ್ ಮಾಹತ್, ಆಮ್ಕಾಂ ಜಾಗ್ವಣೆಚೆಂ ಏಕ್ ಮಾರ್ಗದರ್ಶನ್ - ತೊ ಆಪ್ಲ್ಯಾ ಕವನಾಂನಿ ದಿತೇ ಆಸಾ.

# ರಾನ್ ಉದ್ಯಾವರಾಚ್ಯಾ ಕವಿತೆನಿ 'ದೇವ'

ಏಕ್ ದೆವೊತ್ ಮನೀಸ್ ಕವಿ ಜಾತಾನಾ ಸಾಹಿತ್ಯಾಚೆ, ತಾಂತ್ಲ್ಯಾ ತಾಂತುಂ ಕವಿತೆಚೆ ವಾಟೆನ್ ಕಶೆಂ ದೇವಾರಾಧನ್ ಚಲೊವ್ಯತ್ ಆನಿ ಕಶೆಂ ಕವಿತೆಚಿ ಆನಿ ದೇವಾರಾಧನಾಚಿ ಸೊಭಾಯ್ ಆನಿ ತಿತ್ಲಿ ಗ್ರೇಸ್ತ್ ಕರುಂಯೆತಾ ಮ್ಹಣ್ವಾಕ್ ರಾನ್ ಉದ್ಯಾವರಾಚಿಂ ಕವನಾಂಚ್ ಸಾಕ್.

ಉದ್ಯಾವರ್ ಹೆನ್ರಿ ಡಿಸಿಲ್ವಾಕ್ 'ರಾನ್ ಉದ್ಯಾವರ್' ಮ್ಹಣುನಚ್ ಲೋಕ್ ವೊಳ್ಳತಾ. 1918 ಇಸ್ವೆಂತ್ (ಫೆಬ್ರೆರ್ 8) ಉದ್ಯಾವರ್- ಉಡ್ವಾಂತ್ ದುಮ್ಗಾ ಸಿಲ್ವಾ ಆನಿ ರೆಜೆನ್ ಲುವಿಸ್ ಹಾಂಚ್ಯಾ ಭರ್ತಿ ಕುಟ್ಮಾಂತ್ ತೊ ಜಲ್ಮಲೊ. ತೊ ಕಾಳ್ ಭಕ್ತೆಚೊ. ಪಯ್ಲೆಂ ಮ್ಹಾರ್ಯುಜ್ ಸುರ್ವಾತಲ್ಲೆಂ ಮಾತ್, ತ್ಯಾ ಉಪ್ರಾಂತ್ಲಿಂ ವೀಸ್-ಪಂಚ್ಚೇಸ್ ವರ್ಸಾಂ ಸಗ್ಳ್ಯಾ ಸಂಸ್ಕಾಕ್ ಆನಿ ಚಡ್ ಕರ್ನ್ ಆಮ್ಚ್ಯಾ ಗಾಂವಾಕ್ ಭುಕೆ-ಭಂಗಾಂಚೊ ಕಾಳ್. ಸಹಜ್ ಮ್ಹಣ್ಜೆಪರಿಂ ಮನ್ಶಾನ್ ದೆವಾಕ್ ಹಾಕ್‌ಬೋಬ್ ಮಾರ್ಚೊ ಕಾಳ್.

ಹೆನ್ರಿ ಡಿಸಿಲ್ವಾನ್ ಸರ್ವ್ ಕಷ್ಟಾಂ ವಾಂವ್ಚಿಂ ಮಧೆಂ ಆಪ್ಲೆಂ ಶಿಕಪ್ ಉದ್ಯಾವರ್ ಇಸ್ಕೊಲಾಂತ್ ಸಂಪಯ್ಲೆಂ. ಉದ್ಯಾವರ್ ತ್ಯಾ ವೆಳಿಂ ದೆವಾಚೊ ಸೆವಕ್ ಮೊ. ರೇಮಂದ್ ಮಸ್ಕರೇವ್ಹಸಾಚ್ಯಾ ಪ್ರಭಾವಾಂತ್ ಆಸಲ್ಲೆಂ. (ಥಂಯ್ ಥಾವ್ನ್ ತೊ ಬೆಂದುರ್ ಚಲಲ್ಲೊ ತರೀ ಪ್ರಭಾವ್ ವ್ಹರ್ತೊ ಆಸಲ್ಲೊ). ಮ್ಹಾರ್ಯುಜಾ ಉಪ್ರಾಂತ್ ಕೆನರಾಚೊ ಲೋಕ್ ಬೊಂಬಯ್ ಕಾಮಾಕ್ ವೆತಾಲೊ ಜಾಲ್ಲ್ಯಾನ್ ಥಂಯ್ಚ್ಯಾ ಕಾಮಾಂಕ್ ಗರ್ಜೆಚಿಂ ಶಾರ್ವ್ಹಾಂಡ್ ಆನಿ ಟಾಯ್ಪಿಂಗ್ ಶಿಕ್ತಾಲೊ. ಅಸಲೆ ಪರಿಗತೆಂತ್ ಹೆನ್ರಿ ತೆಂಚ್ ಬುಕ್ಳೆಕೀಪಿಂಗ್, ಶಾರ್ವ್ಹಾಂಡ್ ಆನಿ ಟಾಯ್ಪಿಂಗ್ ಶಿಕ್ಲೊ.

ತಾಕಾ ಬೊಂಬಯ್ ವಾವ್ರಾಕ್ ವೆಚಿ ಆಶಾ ವಿಶೇಸ್ ಆಸಲ್ಲಿ ತರೀ ಆವಯ್ ಬಾಪಾಯ್ಕ್ ಆಪ್ಲ್ಯಾ ನಿಮಾಣ್ಯಾ ಪುತಾನ್ ತರ್ನ್ ಪ್ರಾಯೆರಚ್ ದೊಳ್ಳಾಂ ಭಾಯ್ರ್ ವೆಚಿ ಖುಶಿ ನಾತಲ್ಲ್ಯಾನ್ ತಾಣೆಂ ಕೊಡ್ಯಾಳ್ ಕೊಡಿಯಾಳ್‌ಬಯ್ಲ್ ಪ್ರಸ್ನಾಂತ್ ಕಾಮಾಕ್ ಲಾಗ್ಚೆಂ ಪಡ್ಲೆಂ. ಹಾಂಗಾಸರ್ ಕೊಂಕ್ಣಿ ಸಾಹಿತ್ಯ್ ಆನಿ ಸಂಗೀತಾಚಿ ವೋಡ್ ತಾಚೆ ಥಂಯ್ ಉದೆಲಿ ಆನಿ ತಾಕಾ ಜೊಕ್ತೆಂ ಪ್ರೇರೇಪಕ್ ವಾತಾವರಣ್ ಥಂಯ್ಸ್ ಆಸಲ್ಲೆಂ. ವ್ಹಳೊ ವ್ಹಳೊ ಆಪ್ಲಿಂಚ್ ಗಿತಾಂ ಗಾಣಾಂ ಬರೊಂವ್ಚಿಂ ಆನಿ ತಾಂಕಾಂ ಸೊಲ್ವಾಂ ಗುಂತ್ಲಿ ಶಾಫಿ ತಾಚೆ ಥಂಯ್ ಉದೆಲಿ. ಬೊಂಬಯ್ ವೆಚ್ಯಾ ತಾಚೆ ಆಶೆಕ್ ಜೊಕ್ತೆಂ ತೊ ಬೊಂಬಯ್ ಗೆಲೊ ಆನಿ ಥಂಯ್ಸ್ ಎಕ್ಸಾಮಿನರ್ ಪ್ರಸ್ನಾಂತ್ ಕಾಮಾಕ್ ರಿಗ್ಲೊ ಹೆಂ ಆಮಿ ಪಳೆತಾಂವ್. ತರೀ ಭಲಾಯ್ಕೆಕ್ ಲಾಗುನ್ ಆನಿ ಕುಟ್ಮಾಚ್ಯಾ ಕಾರಣಾಂಕ್ ಲಾಗುನ್ ಥೊಡ್ಯಾಚ್ ತೆಂಪಾನ್ ತೊ ಪಾಟಿಂ ಕೊಡ್ಯಾಳ್ ಆಯ್ಲೊ ಆನಿ ಪರ್ತ್ಯಾನ್ ಕೊಡಿಯಾಳ್‌ಬಯ್ಲ್ ಪ್ರಸ್ನಾಂತ್ ಕಾಮಾಕ್ ಲಾಗ್ಲೊ. ತಾಚ್ಯಾ ಲಗ್ನಾ ಉಪ್ರಾಂತ್ (1944) ತಾಕಾ ಗಾಂವಾಂತಚ್ ರಾಂವ್ಚಿ ಗರ್ಜ್ ಉದೆಲಿ ಆನಿ ತೊ ನವಯುಗ ಪ್ರೆಸ್ ಉಡ್ವಾಂತ್ ಕಾಮಾಕ್ ಲಾಗ್ಲೊ. ಹಾಂಗಾಸರ್ ತಾಣೆಂ ಎಕೀನ್‌ಪಣಾನ್ ಸುಮಾರ್ ಪಂಚ್ಚೇಸ್ ವರ್ಸಾಂ ಸೆವಾ ದಿಲಿ.

ತಾಚ್ಯಾ ವ್ಹರ್ತ್ಯಾ ಧಾರ್ಮಿಕ್ ಸಾಹಿತ್ಯಾಚೆ ಸೆವಕ್ ಲಾಗುನ್ ತಶೆಂಚ್ ಆಪ್ಲ್ಯಾ

ಜಿವಿತಾಂತ ಸೊಮ್ಮಾಕ್ ದಿಲ್ಲೆ ಸಾಕ್ಕ್ ಲಾಗುನ್ ತಾಕಾ 'ಬೆನೆಮರೆಂತಿ' ಪಾಪಾಲ್ ಇನಾಮ್ ಲಾಭಲ್ಲೆಂ. 14-11-1971 ಇಸ್ವೆಂತ್ ಪವಿತ್ರ್ ಎವ್ಕರಿಸ್ತಾಕ್ ಸೆವ್ಲ್ಯಾ ಉಪ್ರಾಂತ್ ಆಪ್ಲ್ಯಾ ಫರಾ ವಿಶ್ರಾಂತೆಂತ್ ತೊ ಸಾಸ್ಣಾಕ್ ಅಂತರ್ದೊ.

ರಾನ್ ಉದ್ಯಾವರಾಚೆ 'ಗುಪಿತ್ ಸತ್' 'ಸ್ವಾರ್ಥಾಚೊ ಶೆವೊಟ್' 'ಆಮ್ಚೆಂ ಫರ್' 'ಸರಿಬಾಚೆಂ ಭಾಗ್' 'ಜೀವನ್ ತುಫಾನ್' ನಾಟಕ್ ತಶೆಂಚ್ 'ರಾನ್ ಆನಿ ಧ್ಯಾನ್', 'ಸ್ವಾಧಿಕ್ ಲ್ಹಾರಾಂ', 'ಪುಲ್ ಪುಲಲಾಂ', 'ಅಮೃತ್ ಭಂಡಾರ್', ಹಿಂ ಗಿತಾಂ ಪುಸ್ತಕಾಂ ಲಾಭ್ಲಾಂತ್. ಹ್ಯಾ ತಶೆಂಚ್ ಪುಸ್ತಕ್ ರುಪಾಂನಿ ಯೇನಾತ್ಲಲ್ಯಾ ತಾಚ್ಯಾ ಚುಂಗ್ಡಿ ಕೃತಿಯಾಂನಿ ಆಮ್ಕಾಂ ರಿತಿನಿತಳಾಯ್ ಧರ್‌ಧರ್ ದಿಸ್ತಾ. ದೇವ್, ಧರ್ಮ, ಭಕ್ತ್ ಆನಿ ಸಾಮಾಜಿಕ್ ಭಲಾಯ್ಕಿ ತಾಚ್ಯಾ ಸರ್ಸ್ ಸಾಹಿತ್ಯಾಚೆಂ ಧಳ್.

ರಾನ್ ಉದ್ಯಾವರ್ ಆಪ್ಣಾಕ್‌ಚ್ ದೆವಾ ಮುಕಾರ್ ಎಕ್ದಮ್ ಖಾಲಿ ಕರ್ಚೊ ಭಕ್ತ್ ಜಾತಾ. ತಾಚ್ಯೊ ಸಕ್ಲಡ್ ಕವಿತಾ 'ಮನಿಸ್ ದೆವಾ ಮುಕಾರ್ ಕಿತೆಂಚ್ ನ್ಹಯ್', ಮನ್ಯಾಚೆಂ ಜ್ಞಾನ್, ವಿಜ್ಞಾನ್ ದೆವಾಕ್ ಕಾಂಯಿಂಚ್ ಸಮ್ಜುಂಕ್ ಸಕನಾಂತ್, ತೆಂ ಕಸಲ್ಯಾಚ್ ಫಾಯ್ದಾಚೆಂ ನ್ಹಯ್ ಮ್ಹಣ್ ಸಾಂಗ್ತಾತ್.

ರಾನ್ ಉದ್ಯಾವರಾಚಿ ಭಾಸ್ ಸೊಂಪಿ, ಸುಮಧುರ್, ಚಡ್ ಕರ್ನ್ ಆಪಾಪಿಂಚ್ ಪ್ರಾಸ್ ಬಸ್ತಿ, ಸರಾರಾಂ ವಾಚೊವ್ನ್ ವರ್ವಿ ಮಾತ್ ನ್ಹಯ್ ಸಲೀಸಾಯೆನ್ ಸಮ್ಜುಂಚಿ. ಸಂದೇಶ್ ದಿಪ್ತಿ ಆನಿ ತಿದ್ದಣ್ ಕರ್ಚಿ ಶೈಲಿ ತಾಚಿ ಲ್ಹಾನಾಂಕ್, ವ್ಹಡಾಂಕ್ ಆಪುರ್ಬಾಯೆಚಿ. ತಾಚ್ಯಾ ಕವಿತಾಂನಿ, ಕಾಂತಾರಾಂನಿ ಭಕ್ತಿಪಣಾಚೆಂ ರೂಪ್ ಝಳ್ತಾ.

ರಾನ್ ಉದ್ಯಾವರಾಚೆಂ ಸಾಹಿತ್ಯ ಚಡ್‌ಶೆಂ ರಿತಿನಿತಳ್ ತರೀ ತೆಂ ತ್ಯಾ ಕಾಳಾಚ್ಯಾ ಪುರ್ವ್ ಭಕ್ತ್ ಕೇಂದ್ರಿತ್ ಭಾಶೆಥಾವ್ನ್ ಥೂಡಂ ವಿಂಗಡ್ ವಿಂಡಿತ್. ಥಂಯ್ಸರ್ ದೆವಾಕ್ ಆನಿ ತಾಚ್ಯಾ ಭಾಗೆವಂತಾಕ್ ಎಕಾ ಮಯ್ನಾಸಿ ಭಕ್ತಾನ್ ಪಳೆಂವ್ಪಿ ದೀಷ್ಟ್ ಆಸಾ. 'ಆಬೆ ಸೊಮ್ಮಾ ಚಾಕೂರ್ ತುಜೊ, ನಿತಳ್ ಕರ್ ಅತ್ಮೊ ಮ್ಹಜೊ, ಕಾಳ್ಜಾಂತ್ ಪೆಟವ್ನ್ ಮೊಗಾ ಉಜೊ ಉಲಯ್ ಮೊಜೆಲಾಗಿಂ' ಮ್ಹಣುನಚ್ ಕವಿ ಆಪ್ಲೆಂ ಪ್ರಾರ್ಥನ್ ಮುಕಾರ್ ದವರ್ತಾ.

'ಯೆಯಾ ಯೆಯಾ ಜಾವ್ಯಾಂ ತಾಚೆ ಪ್ರೇಮಿ

ಕಿತ್ಯಾಕ್ ತೊ ಎಕ್ಲೊಚ್ ಆಮ್ಚೊ ಸೊಮಿ

ಸರ್ವ್ ಸೃಷ್ಟಿ ತಾಚ್ಯಾ ಹಾತಾಚೆಂ ರಚನ್

ಭಾವಾಡ್ತಾನ್ ಪಾತಿಯೆವ್ಯಾಂ ಹೆಂ ವಚನ್'

ಹಾಂಗಾ ಏಕ್ ಲಾಯಿಕ್ ವ್ಹಕ್ತಿ ಆಪ್ಲ್ಯಾ ಪೆಲ್ಕಾಂಕ್ ಸೊಮ್ಮಾಚೆ ಪ್ರೇಮಿ ಜಾಂವ್ಕ್ ಉಲೊ ದಿತಾ. ಸೊಮ್ಮಾಚೆ ಭಾವ್ ಭಯ್ಣಿ ಜಾಂವ್ಚೆಂ ಚಿಂತಪ್ ಆಮಿ ಶಿಕುನ್ ಆಯಿಲ್ಲೆಂ, ದೆವಾಚೆ ಗುಲಾಮ್ ಜಾವ್ನ್ ಗುಂಡಾಯೆ ಥಾವ್ನ್ ಉಲೊ ಮಾರ್ಚ್ಯಾಂತಚ್ ಸುಖ್ ಭೊಗ್ಚ್ಯಾಂ ಮಧೆಂ ಸೊಮ್ಮಾಚೆ ಪ್ರೇಮಿ ಜಾಂವ್ಚೆಂ ನವೆಸಾಂವಚ್ ಸಯ್. ತಾಚಿಂ ಕವನಾಂ ಅಸಲ್ಯಾ ಸಬಾರ್ ನವೆಸಾಂವಾಂನಿ ಭರ್ಲ್ಯಾಂತ್.

ದೆವಾಕ್ ಪಳೆಂವ್ಚೊ ದಿಷ್ಟಾವೊ ಎಕೆಕಾ ಜನಾಂಗಾಂತ್ ಎಕೇಕ್ ಆಸ್ತಾ ತೆಂ ವಿಂಡಿತ್. ಕಥೊಲಿಕಾಂಚ್ಯಾ ದೆವಾಕ್ ಭಾರತೀಯ್ ದಿಷ್ಟಾವ್ಯಾಂತ್ ದೆಕುಂಕ್ 'ರಾನ್' ಕರ್ತಾ ತೆಂ



ಪ್ರೇತನ್ ಹೊಗ್ಗಿಕೆಕ್ ಫಾವೊ. ಪುಣ್ ಹಾಂಗಾಸರ್ ಭಾರತಾಚೆರ್ ಕ್ರಿಸ್ತಾಂವ್ ಭಾವಾಡ್ತಾಚೊ (ಕಥೊಲಿಕ್ ಚಿಂತ್ಪಾಚೊ ಪ್ರಭಾವ್ ಚಡ್ ಶಿವಾಯ್ ಕಥೊಲಿಕ್ ಚಿಂತ್ಪಾಚೆರ್ ಭಾರತೀಯ್ ತತ್ವಶಾಸ್ತ್ರಾಚೊ ನ್ಹಯ್) 'ಉಗಡ್ ದಾರಾಂ ಏ ಭಾರತೆ...' ಮ್ಹಣ್ಣೊ ಕವಿ ಭಾರತ್ ಮಾತೆನ್ ಗಾಡ್ವಾರ್ ಬಸುನ್ ಯೆಂವ್ಚ್ಯಾ ರಾಯ್‌ಪುತಾಕ್ ಸ್ವಾಗತ್ ಕರುಂಕ್ ಬಾವ್ಲೊ ಉಬಾರಿಚೆ ಮ್ಹಣ್ತಾ. ತಾರ್ವಾರ್ ಬಸುನ್ ಆಯಿಲ್ಲಾ ಪುಡ್ತುಗೇಜಾಂನಿ ಹಾಡಲ್ಲ್ಯಾ ಗಾಡ್ವಾರ್ ಬಸಲ್ಲ್ಯಾ ರಾಯ್‌ಕುಂವರಾಚ್ಯಾ ತತ್ವಶಾಸ್ತ್ರಾ ಸವೆಂ ಪಾಂಯ್‌ವಾಟಾಂನಿ ದೊಂಗರ್ ಚಡುನ್ ಗೆಲ್ಲಾ ಭಾರತೀಯ್ ತತ್ವಶಾಸ್ತ್ರಾಚೆಂ ಕಾಂಯ್ ಸ್ವೀಕಾರ್ ಕರುಂಕ್ ಕವಿ ತಯಾರ್ ಆಸಾ ತೆಂ ಮ್ಹಾಕಾ ಪಳೆಂವ್ಕ್ ಲಾಭುಂಕ್‌ನಾ.

ಕವಿವರ್ ರಾನ್ ಉದ್ಯಾವರಾಚ್ಯಾ ಕವನಾಂ ಪಯ್ಲಿ 'ಮುಕಾರ್ ಸರ್ ಭಾರತಾಚೆ ಪ್ರಜೆ' ಭೋವ್ ಸುಂದರ್ ಜಾವ್ನ್ ಉದೆವ್ನ್ ಆಯ್ಲಾಂ. ಹೆಂ ಕವನ್ ಏಕ್ ಅರ್ಥಾಭರಿತ್ ಕಾಂತಾರ್ ಜಾವ್ನ್ ಆಜೂನ್ ಗಾಯ್ತಾತ್ ತೆಂ ಆಯ್ಕುಂಕ್ ಮೆಳ್ತಾ. ಹಾಂಗಾಸರ್ ದೆವಾ ಪ್ರಾಸ್ ದೆಸಾಕ್ ಅಭಿಮಾನಾನ್ ಗಾಂವ್ಚೆಂ ದಿಸ್ತಾ. ಭಾರತಾಚೆರ್ ದುಸ್ಮಾನಾಂನಿ ಹಲ್ಲೊ ಕೆಲ್ಲೊ ತೆನ್ನಾಂ ಭಾರತೀಯಾಂಕ್ ಧಯ್ರಾನ್ ಭರ್ಜ್ಯಾ ಉದ್ದೇಶಾನ್ ಹಿ ಕವಿತಾ ಆಸಾ ಜಾಲಿ.

ಘಳಾಯ್ ಆತಾಂ ಕರ್ಚಿ ನಾಕಾ  
ಮೊಡುಂಕ್ ವೈರಿಚೆಂ ಬಳ್  
ಬೂದ್ ಶಿಕವ್ಯಾಂ ಆಪ್ತುನ್ ತಾಕಾ  
ಹುಮ್ಮಿಯಾಂ ತಾಚೆಂ ಸಳ್

(ಪಾ 28, ರಾನ್ ಆನಿ ಧ್ಯಾನ್, ರಾನ್ ಉದ್ಯಾವರ್)

ಹೆ ಕವಿತೆಂತ್ ತಾಣೆಂ ದಿಂವ್ಚೆ ಸಂದೇಶ್ ತಾಚ್ಯಾ ಹೆರ್ ಕವಿತೆಂಚ್ಯಾ ಸಂದೇಶಾಂ ಥಾವ್ನ್ ವಿಂಗಡಚ್ ಆಸಾತ್. ತಾಕಾ ಹೊ ಕ್ವಾತ್ರ್ ಸ್ಪಿರಿತ್ ಖಂಯ್ಚೊ ಆಯ್ಲೊ ಮ್ಹಣುನ್. ಹಾಂಗಾಸರ್ ತಾಚಿ ಭಾಸ್ ರಾಗಾಚಿ, ಸಾತ್ವಿಕ್ ರಾಗಾಚಿ 'ಬಾವ್ಲೊ ಕಾಣ್ಲೆವ್ನ್ ಫುಡೆಂ ಸರಾ ಮಾತೆ ಪಾಸುನ್ ಝುಜೊಂಕ್', 'ವೈರಿಂಕ್ ಬೊಡೊವ್ನ್ ಧಾಂವ್ಡಾವ್ನ್ ಸೊಡ್ಯಾಂ, ವೊಚೊಂಕ್ ತಾಣಿಂ ಪೆಲ್ಯಾನ್' ಮ್ಹಣ್ಣಿ.

ದೆವಾಚಿ ಗ್ರೇಸ್‌ಕಾಯ್ ಉಚಾರುಂಕ್ ಆನಿ ಪಾಚಾರುಂಕ್ ಕವಿ ಉಬಿಂ ಕರ್ತಾ ತಿಂ ಚಿತ್ರಣಾಂ ವ್ಹರ್ತೆ ಸೊಭಾಯೆಚಿಂ ಖಂಡಿತ್. ತಸಲ್ಯಾ ಚಿತ್ರಣಾಂಚೆಂ ಪ್ರತಿಫಲನ್ ಸಹೃದಯಿ ರಸಿಕಾ ಥಂಯ್ ಮನೋಭೂಮಿಕ ಪುನರ್ ನಿರ್ಮಾಣ್ ಜಾಂವ್ಚ್ಯಾಕ್ ಯಶಸ್ವಿ ಜಾತಾತ್. ದಾಕ್ಲ್ಯಾಕ್: 'ಚಾಂದ್ವ್ಯಾ ಸಾರ್ಕಿಂ ಗೌರೀ ರತ್ನಾಂ', 'ಮಿಲನ್ ಜಾವುನ್ ನದಿ ದ್ವಾರಾಂ ಸಂಗೀತ್ ವಾದನ್ ಕರ್ಚಿಂ ಸಾಗರಾ ಲ್ಹಾರಾಂ', 'ತಾರಾಂಚೊ ಪಿತಾಂಬರ್'.

ತಾಚ್ಯಾ ಕವಿತೆಂನಿ ಥೊಡಿ ವಿಶೇಷತಾ ದಿಸುನ್ ಯೆಂವ್ಚಿ ಥಂಯ್ಸರ್ಚೆ ಭಾಶಿಕ್ ಗ್ರೇಸ್‌ಕಾಯೆ ನಿಮ್ತಿ. ತಾಣೆಂ ಕೆಲ್ಯಾತ್ ತೆ ಥೊಡೆ ಉತ್ರಾಂ ಪ್ರಯೋಗ್ ಅಪೂರ್ವ್ ಆನಿ ಆಪುರ್ಬಾಯೆಚೆ. ತಾಚ್ಯಾ ಕಾಳಾಕೀ ನವೆಚ್ ಸಯ್. 'ಮಾಸಾ ಸೊಂಟಿ', 'ದಯಾಳ್ ಕರುಣಾಕರ್', 'ಅನಿರ್ಮಲ್ ದಯೋ', 'ಕೋಮಲಾಂಗಿ ಕುಡಿನ್ ಪುಷ್ಟಿ', 'ಪುನತಿಂ'.

ಕವಿನ್ ಆಪ್ಲೆಂ ಚಿಂತಪ್ ಸ್ಪಷ್ಟ್ ಕರುಂಕ್ ವಾಪರ್ಲಲೆ ಸಬ್ದ್ ಮ್ಹಾಕಾ ಸೊಭಿತ್ ದಿಸ್ತಾತ್. (ಬೋವ್ ಭಾಶೆಂತಯ್ ರಿತಿನಿತಳ್ ಆಸಜೆ ಮ್ಹಣ್ತಲ್ಯಾ ಆಯ್ಚ್ಯಾ ಥೊಡ್ಯಾಂಕ್

ಹಾಂತುಂತ್ಯಾನ್ ಧಯೋ ಬಸುಂಕ್ ಆಸಾ). ಶಿಯಾಸಣಾರ್ ಮ್ಹಣ್ತ್ಯಾ ಥಂಯ್  
 'ಧೋನಾರ್ ತುಜ್ಯಾ', ಕಾಳಾಂತ್ ಮ್ಹಣ್ಣೆಕಡೆ 'ಹೃದಯಾಂತ್', ಸಂತೋಸ್ಕರಿತ್ ಮ್ಹಣ್ತ್ಯಾ  
 ಬದ್ಲಾಕ್ 'ಹರುರಿತ್', ದಾದ್ಲ್ಯಾಂ ಬದ್ಲಾಕ್ 'ಪುರುಷ್', ಮೆಲೊ ಮ್ಹಣನಾಶೆಂ 'ನಿಧನ್'  
 ಜಾಲೊ ಮ್ಹಣ್ಣೆಂ, ಸೊಡ್ವಣ್ಣಾರಾ ಬದ್ಲಾಕ್ 'ಮುಕ್ತಿದಾತ್', ವಾಪರ್ಲ್ಯಾ ಬದ್ಲಾಕ್  
 'ಪ್ರಯೋಗ್ನುಂಚೆಂ', 'ತಯಾರ್ನುಂಚೆಂ', ದಿಷ್ಟಿ ಬದ್ಲಾಕ್ 'ದೃಷ್ಟಿ', 'ಅಂಬರ್' (ಮೋಳಾಬ್),  
 'ಸುಚಿಂತನ್/ದುಶ್ಚಿಂತನ್', 'ಮೇಘ ಮಂಡಳ್', 'ದಿಗಂತ್' ಅಸಲ್ಯೊ ವಾಪರ್ಲ್ಯೊ ಕವಿಚಿ  
 ಭಾಶಿಕ್ ಗ್ರೇಸ್ತಕಾಯ್ ಪಾಚಾರ್ತಾತ್.

ಕಪಿಚ್ಯಾ ದೆವಾ ಥಂಯ್ ಮ್ಹಾಕಾ ಥೊಡೊ ಶಿಣ್ ಆಸಾ. ಹೊ ಶಿಣ್ ಬೋವ್ಚಾ  
 ಮ್ಹಾಕಾ ಆನಿ ತಾಕಾ ಆಸ್ಚ್ಯಾ ಕಾಳಾಚ್ಯಾ ಫರಕಾನ್ ಜಾಂವ್ಕ್ ಪುರೊ ವಾ ಮ್ಹಜ್ಯಾ  
 ಕಾಳಾಚ್ಯಾ ಆನಿ ತಾಚ್ಯಾ ಕಾಳಾಚ್ಯಾ ಶಿಕ್ಷಾ ಆನಿ ಸೈಧಾಂತಿಕ್ ಬದ್ಲಾಪಾಂ ನಿಮ್ತಿಂ ಜಾವ್ನ್  
 ಆಸುಂಕ್ ಪುರೊ. 'ಕೊಟ್ಯಾ ಭಿತರ್ ಕೊವೆಂತಾಚ್ಯಾ ವೊರೆತಾಕ್ ತಿ ರಾಕ್ತಾ' ಮ್ಹಣುನ್  
 ಆಯ್ಲ್ಯಾ ವಿಂಯ್ಚೆ ಧರ್ಮಭಯ್ಣಿ ಥಂಯ್ ಸಾಂಗುಂ? ಕೊವೆಂತ್ ಕೊಟೆಂ ಮ್ಹಳ್ಯಾರ್  
 ಧರ್ಮಳಾಚ್ಯೊ ವ್ಹಡಿಲ್ಲಿ ಮಾರ್ನ್ ಧಾಂವ್ತಾಂವ್ಕ್ ಆಸಾತ್. 'ಸರ್ವಾಂಕ್ ಭೊಗ್ತಿ,  
 ಸರ್ವಯ್ ವೆಳಾ ಪುಣ್ ಕೆದಿಂಚ್ ನಹಿಂ ತುಕಾ' ತುಕಾಚ್ ತುಜ್ಯಾ ಪಾಯಾಂ ಥಳಾಂ  
 ಮಸ್ತುಂಕ್ ಫಳಾಯ್ ನಾಕಾ' ಮ್ಹಣ್ತಾ ಕವಿ, ಹೆಂ ಮಾಂದುನ್ ಘೆಂವ್ಚೆಂ ಕಶೆಂ?  
 ಮಾತ್ ನ್ಹಯ್ ಹೆಂ ಕಿತ್ಲೆಂ ಸಾರ್ಕೆಂ ಚಿಂತಪ್? ಪ್ರದುವಾರ್, ಅವುಣ್, ವಾಯ್ ದೇಕ್,  
 ಅಸಲೆ ಸಂಗ್ತಿಂಚೊ ರಾಗ್ ತಾಕಾ ಏಕ್ ಕರಿಣ್ ಧರ್ಮಪ್ರಚಾರಕಾಚ್ಯಾ ರುಪಾನ್  
 ದಾಕಯ್ತಾ:

ನಿದ್ರೆಸ್ತ್ ಸಂಸಾರ್ ಜಾಗ್ರುತ್ ಜಾಂವ್ಚಿ  
 ಹೋಮ ಆರತಿ ರಾವಂವ್ಚಿ  
 ನಮಾಜ್, ಯಜ್ಞದಾನ್ ಸೊಡುಂದಿ  
 ಮೀಸ್ ಆಯ್ಕೊಂಕ್ ಘಡೆಂ ಸರೊಂದಿ  
 ಇಗರ್ಜ್‌ಮಾತೆಕ್ ಮೆಳೊನ್

(ಪಾನ್ 30, ರಾನ್ ಆನಿ ಧ್ಯಾನ್, ರಾನ್ ಉದ್ಯಾವರ್)

ಮ್ಹಣ್ತಾನಾ ಕವಿ ಥಂಯ್ ಆಸಾ ತೆಂ 'ಇಗರ್ಜ್‌ಮಾತೆ ದ್ವಾರಿಂ ಮಾತ್ ಸೊಡ್ವಣ್'  
 ಮ್ಹಣ್ಣೆಂ ಬಾಳ್ಕಾಂ ಸಮ್ಜಣೆಚೆಂ ವಿರೆಂ ಆನಿ ಬರೆಂ ಉಗ್ಡಾಪಣ್ ಆಮ್ಕಾಂ ಜಾತಾ.

ತಶೆಂಯ್ ತರೀ ಆಯ್ಲ್ಯಾ ಕಾಳಾಚೆ ಸಮ್ಜಣೆಚ್ಯಾ ಥಳಾರ್ ರಾವುನ್ ತ್ಯಾ ಕಾಳಾಚ್ಯಾ  
 ಕವಿಕ್ ಆನಿ ತಾಚ್ಯಾ ಕವಿತೆಂಕ್ ದೆಕ್ತಾನಾ ದೀಷ್ಟ್ ಆಮ್ಚಿ ಥೊಡಿ ಗಯ್ತಿ ಜಾಯ್ತ್ ತಿ  
 ಆಮ್ಚೆ ದಿಷ್ಟಿಚಿ ಚೂಕ್ ಮ್ಹಳ್ಯಾರೀ ಜಾತಾ. ರಾನ್ ಉದ್ಯಾವರಾನ್ ಆಮ್ಕಾಂ ಆನಿ ಆಮ್ಚೆ  
 ಭಾಶೆಕ್ ದಿಲ್ಯಾ ತಿ ಕವಿತ್ವಾಚಿ ಸಾಹಿತಿಕ್ ಗ್ರೇಸ್ತಕಾಯ್ ಪಯ್ಲೆಂ ಚಾಕ್ಲಾರ್ ಪುರೊ,  
 ಉರಲೆಂ ಸಕ್ಕಡ್ ಸದ್ವಾಕ್ ಪಾಟಿಂ ದವರ್ಯಾಂ.

## ಚಾಫಾಚ್ಯಾ ಕವನಾಂನಿ ಪ್ರತಿರೋಧ್

ಕನ್ನಡ ಲಿಪಿಂತ್ಲ್ಯಾ ಕೊಂಕ್ಣಿ ಕವಿ ಸಂಸಾರಾಂತ್ ಕಾಂಯ್ ಪರಂಪರಾ ಮ್ಹಣುನ್ ಉಬಿ ಕರ್ಯೆತಾ ತರ್ 'ಚಾಫ್ರಾ ಪರಂಪರಾ' ಮ್ಹಣ್ಚಿ ಏಕ್ ಆಸಾ ಮ್ಹಣುಂಕ್ ಮಾತ್ ಮ್ಹಾಕಾ ಪುರ್ತೆಂ ಧಯ್ತ್ ಆಸಾ. ಹೆರ್ ಸಬಾರ್ ನಾಮ್ಚೆಚಿ ಕವಿ ಆಸುಂಕ್ ಪುರೊ ವಾ ಏಕ್ ವಿಧಾನ್ ಆಸುಂಕ್ ಪುರೊ, ಪುಣ್ ಪರಂಪರಾ ಆಸ್ಚಿ ತಿ ಚಾಫ್ರಾನ್ ಸುರ್ವಾತ್ಲಲಿ ಮಾತ್. ತಾಚ್ಯಾ ಉಪ್ರಾಂತ್ಲ್ಯಾ ಥೊಡ್ಯಾಂನಿ ತಿ ಯಶಸ್ವಿ ರಿತಿನ್ ಮುಂದರಿಲ್ಯಾ ಆನಿ ಕೊಂಕ್ಣಿ ಕವಿತೆಕ್ ಗ್ರೇಸ್ತ್ ಕೆಲಾಂ.

1931 ಇಸ್ವಚ್ಯಾ ಆಕ್ಟೋಬ್ರ್ 10 ವೆರ್ ಮಾರ್ಕಮಿಕಾಚ್ಯಾ ಲಾಗಿಂ ಮಾಡ್ತುಬಾಯ್ ಆನಿ ಮಾರ್ನೆಲ್ ಕೊಸ್ತಾಚ್ಯಾ ಘರಿಂ ಜಲ್ಮಲ್ಲ್ಯಾ ಚಾಫ್ರಾಚೆಂ ಮೂಳನಾಂವ್ ಚಾಲ್ಸ್ ಫ್ರಾನ್ಸಿಸ್ ದಕೋಸ್ತಾ. ತಾಣೆಂ ಆಪ್ಲ್ಯಾ ಭುರ್ಗ್ಸಾಪಣಾರ್ 'ನಿಶ್ಚುರ್ ಬೋತ್ಲ' ನಾಟಕ್ ಬರೊವ್ನ್ ಖೆಳಯ್ಲೊ. 1948 ಇಸ್ವೆ ಉಪ್ರಾಂತ್ ಚಾಫ್ರಾಚೆಂ ಕುಟಮ್ ಬೊಂಬಯ್ ವಸ್ತೆಕ್ ಗೆಲೆಂ ಜಾಲ್ಲ್ಯಾನ್ ಥಂಯ್ಸರ್ ತಾಚಿ ವಾಚ್ಪಾತಾನ್ ವಿಶೇಸ್ ವಾಡ್ಲಿ ಮ್ಹಳ್ಳೆಂ ದಿಸುನ್ ಯೆತಾ. ಪರಂಪರಾಚ್ಯಾ ಪಾಳಾಂನಿ ರಿಗುನ್ ಗೆಲ್ಲ್ಯಾ ಮಂಗ್ಳುರಾ ಬದ್ಲಾಕ್ ಸದಾಂ ಪ್ರಗತೆಕ್ ಮುಖ್ ಕೆಲ್ಲ್ಯಾ ಮುಂಬಯ್ತ್ ವಸ್ತಿ, ಶಿಕಪ್ ಆನಿ ವೃತ್ತೆಕ್ ಲಾಗುನ್ ಚಾಫ್ರಾಚೊ ದಿಷ್ಟಾವೊ ಎಕ್ದಮ್ ಬದ್ಲಾಯ್ಲೊ ಆನಿ 'ಆಸಾ ತೆಂ ಆಸಾ ತಶೆಂ' ಸಾಂಗ್ಚೆಂ ಸೈಂಭ್ ತಾಚೆ ಥಂಯ್ ವಾಡ್ಲೆಂ.

ಕವಿ ಚಾಫ್ರಾಚೊ ಕವಿತ್ವಾಚೊ ವಾವ್ರ್ ಮೊಟೊ, ತ್ಯಾ ಪ್ರಾಸ್ ಮೊಟೊ ವಾವ್ರ್ ತಾಣೆಂ ನಾಟಕಾಚ್ಯಾ ಆನಿ ಲ್ಹಾನ್ ಕಾಣಿಯಾಂಚ್ಯಾ ಶೆತಾಂತ್ ದಿಲಾ. ಪುಣ್ ಹ್ಯಾ ಸರ್ವ್ ವಾಟಾಂನಿ ತಾಚಿ ಭಾಸ್ ಮಾತ್ ಕಾವ್ಯಾತ್ಲೆಕ್. ಗೂಂಡ್ ಅರ್ಥಾಂನಿ ಭರ್ಲಲಿ ಆನಿ ಬಳ್ಳಂತ್ ತಶೆಂಚ್ ಸುಲಲಿತ್ ಉತ್ರಾಂನಿ ವಿಣಲ್ಲಿ. 'ಉಪಮಾ ಕಾಳಿದಾಸಸ್ಕ, ಭಾರವೇನ್ ಅರ್ತಗವ್ರವಮ್, ಧಂಡಿನ ಪದಲಾಲಿತ್ಯಮ್, ಮಾಘಸಂಧಿತ್ರಯೋಗುಣಮ್' ಮ್ಹಣುನ್ ಸಂಸ್ಕೃತಾಂತ್ ಸಾಂಗ್ತಾತ್. ಕಾಳಿದಾಸ ಸರ್ ದಿಂವ್ಚ್ಯಾಂತ್, ಭಾರವಿ ಅರ್ಥಾ ಸೊಭಾಯ್ ದಿಂವ್ಚ್ಯಾಂತ್ ಆನಿ ಧಂಡಿ ಉತ್ರಾಂ ವಾಪರ್ಚ್ಯಾಂತ್ ಗ್ರೇಸ್ತ್ ತರ್ ಮಾಘ್ ಥಂಯ್ ಹೆ ತೀನ್ಯೊ ಗುಣ್ ಆಸಾತ್ ಮ್ಹಣ್ತಾತ್. ಕೊಂಕ್ಣೆಚ್ಯಾ ಮಾಳಾರ್ ಅರ್ಥಾನ್ ಭರ್ಲಲೆ ಸಬ್ದ್ ವಾಪರ್ಚ್ಯಾಂತ್, ಅರ್ಥಾಭರಿತ್ ಸರ್ ಧರ್ವ್ಯಾಂತ್, ಸೊಭಾಯೆಚ್ಯಾ ಆನಿ ಪ್ರಾಸ್ ಭರ್ಲಲ್ಯಾ ಸಬ್ದಾಂನಿ ಕವಿತಾ ಬಾಂದ್ಚ್ಯಾಂತ್ ಹ್ಯಾ ಸಕ್ಕಡ್ ಗುಣಾಂಕ್ ಸಂಗಿಂ ಘಾಲ್ಚ್ಯಾಂತ್ ಚಾಫ್ರಾಕ್ ಮಾರ್ಲಲೊ ಎದೊಳ್ ಕೊಣಚ್ ನಾ ತೆಂ ಖರೆಂ.

ಚಾಫ್ರಾಚಿ ಕವಿತಾ ಸಹೃದಯಿಕ್ ಸದಾಂ ನವೊ ನವೊ ಅರ್ಥ್ ಉಬೊನ್ ದಿಂವ್ಚಿ ಮಾಂಡಾವಳ್ ಜಾವ್ನ್ ಯಶಸ್ವಿ ಜಾತಾ. ಜೊ ಕಿತೆಂ ವಿಂಚುಂಕ್ ಆಶೆತಾ ತೆಂ ತಾಕಾ ಲಾಭ್ತಾ. ವಯ್ಸ್ಯಾಭಾರ್ ವಾಚ್ತಾನಾ ಜಾಯ್ತೆಂ ಮನೋರಂಜನ್ ಮೆಳ್ತಾ. ಆಂವ್ಡೆವ್ನ್ ಪರ್ತ್ಯಾನ್ ಪರ್ತ್ಯಾನ್ ವಾಚ್ತಲ್ಯಾಕ್ ಉತ್ರಾಂ ತಳ್ಕಾಂತ್ ಉಪ್ಜೆಲೆಂ ಅರ್ಥಾಂ ವ್ಹಾಳ್ಯಾಂತ್ ವ್ಹಾಳೆಂ ಸುಕ್ ಮೆಳ್ತಾ. ಆನಿ ತಿತ್ಲೆ ಗುಂಡಾಯೆಕ್ ಗೆಲ್ಲೆ ಪರಿಂ ಚಾಫ್ರಾಚ್ಯಾ ಚಿಂತ್ನಾಚಿ ಧಾರ್ ಮೆಳ್ತಾ. ತಿ ಚಿಂತ್ನಾ ಧಾರ್ ಮಾತ್ಯಾರ್ ಜಳ್ವಡುನ್ ಮತ್ ಚಿಂತ್ಪಾಂತುರ್ ಜಾತಾ.



ಚಾಫ್ರಾಚೆಂ ಸ್ವಂತ್ ನ್ಹಯ್, ಕಿತ್ಯಾಕ್ ಮ್ಹಳ್ಯಾರ್ ಪುರ್ವಿತ್ ಆನಿ ಸೊರ್ವಾಂ ಮಧೆಂ ಪುರ್ವಿತ್ ಚಡ್ ವಿಕಾಳ್ ಮ್ಹಣ್ಚೆಂ ಚಿಂತಪ್ ಮಧ್ಯಯುಗಾಂತಚ್ ಪ್ರಚಲಿತ್ ಆಸಲ್ಲೆಂ. ತರೀ ತೆಂ ಚಿಂತಪ್ 'ಮಂಕ್ರಿ' ಸಮಾಜಾಂತ್ ಉಜ್ವಾಡಾಕ್ ಧರುಂಕ್ ಜಾಯ್ ತೆಂ ವಿಶೇಸ್ ಧಯ್ತ್ ಚಾಫ್ರಾನ್ ದಾಕಯ್ಲೆಂ.

'ದೇವ್ ಆನಿ ದೆಂವ್ಚಾರ್' ಕವಿತೆಂತ್ ಕವಿ ಚಾಫ್ರಾ ಪಾತ್ಯೆಲ್ಲಾ ಸತಾಕಚ್ ಉಲ್ಟೆಂ ಮಾರ್ತಾ. ಪಾತ್ಯೆಲ್ಲಾಕ್ ಮಿಕ್ವಲ್ಲಿ ಪಾತ್ಯೆಣಿ ಧಯ್ತಾಧಿಕಾಂಕ್ ಮಾತ್ ಆಸ್ತಾ. ದೇವಾಚ್ಯಾ ಥಿಯೋಲೊಜಿಕ್ ಉಲ್ಟಿ ದೆಂವ್ಚಾರಾಚಿ ಥಿಯೋಲೊಜಿ ಶಿಕುಂಕ್ ಧರಿಜೆ ತರ್ ತೊ ಮನಿಸ್ ಕಥೊಲಿಕ್ ಮುಟಿಂತ್ಲೊ ಭಾಯ್ರ್ ಆಯಿಲ್ಲೊ ಜಾಯ್ತಾಯ್.

ದೇವಾಕ್ ಜರ್ ಪಾತಿಯೆತಾತ್ ತರ್ ದೆಂವ್ಚಾರ್ ಕಿತ್ಯಾಕ್ ನಾಕಾ?

ದೇವ್ ತುಜಾ ಸುರ್ಪಾಯೆಚೊ ತಾಕಾಯ್ ಬರ್ಯಾನ್ ವೊಳ್ಳಾ

ತೊಯ್ ತುಜಾ ಸುರ್ಪಾಯೆಚೊ ತುಜೆ ಬರಿಚ್ ನಾಗ್ಲೊ

ಶಿವ್ಪಿ ಶಿಂಗಾಂ ಆಸ್ಲಾರ್ ಕಿತೆಂ ? ಇಷ್ಟಾಗತಿಕ್ ಸಾಂಗ್ಲೊ

ದೆಕುನ್ ದೇವಾಕ್ ಮಾನ್ ದಿ ದೆಂವ್ಚಾರಾಕ್ ಕಾನ್ ದಿ

ದೇವಾಕ್ ತುಜೆಂ ಭಾನ್ ದಿ ದೆಂವ್ಚಾರಾಕ್ ಪಾನ್ ದಿ

(ದೇವ್ ಆನಿ ದೆಂವ್ಚಾರ್, ಪಾ. 261, ಪಣ್ತೆಚಿ ಪೆಲಿ, ಚಾ.ಫ್ರಾ. ದೆಕೊಸ್ತಾಚೆಂ ಸಾಹಿತ್ಯ ಸಂಗ್ರಹ್, ಸಂ. ನಂದಿನಿ, ಪ್ರ. ಕ್ಲಿಫರ್ಡ್ ಸೋಜ್, 2005)

ದೇವಾಚೆಂ ದೇವಾಕ್ ದಿಯಾ, ರಾಯಾಚೆಂ ರಾಯಾಕ್ ದಿಯಾ ಮ್ಹಣುನಚ್ ವಾಡಲ್ಲಿ ಆಲ್ತಾರ್ ಆನಿ ರಾಯ್ವಾಟಾಚೆ ವರ್ಡೆಕ್ ವೆವಸ್ಣಿ ತೆದೆಂ ವ್ಹಡ್ ಸವಾಲ್ ಉಟೊಂವ್ಚ್ಯಾ ಉಲ್ಟಾಕ್ ಸೊಸಿತ್ ತರಿ ಕಶೆಂ? ಸೊಸ್ಲೆಂನಾ, ಪ್ರತಿಫಾತ್ ಕೆಲ್ಲೆಂಯ್ ನಾ. ಪುಣ್ ನಿರ್ಲಕ್ಷ್ಯಾ ಕರ್ನ್ ಸವಾಲಾಚಿ ಧಾರ್ ಲಗಾಡ್ ಕಾಡ್ಲಿ ತೆಂ ಆಮಿ ದೆಕ್ಲಾಂ.

ಆದಾಂವ್ಚಿ ಬೋರ್ ಕಾಡಲ್ಲಿ ಕಾಣಿ ವ್ಹಡ್ಲಿಮಾಂಯ್ಚ್ಯೊ ಕಾಣಿಯೊ ಮ್ಹಣುನ್ ಸರ್ವಾಂಕ್ ಕಳಿತ್ ತರಿ ತೆಂ ಧಯ್ರಾನ್ ಸಾಂಗುಂಕ್ ಚಾಫ್ರಾ ತಸ್ಲೆಚ್ ಜಾಯ್.

'ಆದಾಂವ್ಚಿ ಬೋರ್ ಕಾಡ್ಲಿ ವ್ಹಡ್ಲಿಮಾಂಯ್ಚ್ಯೊ ಕಾಣಿಯೊ

ಲ್ಟಾನಾಂ ವ್ಹಡಾನ್ ದೊಳೆ ಧಾಂಪುನ್ ಗಳಯ್ಲೊ ಮಣಿಯೊ

ಕೊಣೆ ಫಟ್ ಮಾರ್ಲಿ, ಕಿತ್ಯಾಕ್ ಲಾಟ್ ಮಾರ್ಲಿ?....

(ರಾನಾಂತ್ಲ್ಯಾ ಮಾಂಕ್ಡಾ, ಪಾ 25, ಮೊತಿಯಾಂ, ಚಾ.ಫ್ರಾ. ದೆಕೊಸ್ತಾ, ಮಾಂಡ್‌ಸೊಭಾಣ್, 1993)

ಚಾಫ್ರಾಚೊ ಪ್ರತಿರೋಧ್ ಫಕ್ತ್ ಧರ್ಮ-ದೇವಾಕ್ ಸೀಮಿತ್ ಜಾಲ್ಲೊ ನ್ಹಯ್. ಸಮಾಜಾಚಿಂ ಹಾಡಾಂ ಧುಂವ್ಕಾಯಿ ತೊ ಪಾಟಿಂ ಉರ್ದೊ ನಾ. ಗಲ್ಪಾಂತ್ಲ್ಯಾ ದುಡ್ಡಾನ್ ವ್ಹಡ್ಪಣ್ ಆಪ್ಣಾವ್ನ್ ಘೆತಲ್ಲ್ಯಾ 'ಮಂಕ್ರಿ' (ಮಂಗ್ಳುರಿ ಕ್ರಿಸ್ತಾಂವ್) ಸಮಾಜಾಂತ್ ದುಡ್ಡಾ ಕೇಂದ್ರಿತ್ ಚಿಂತಪ್ ವಾಡ್ಲಾಂ ತೆಂ ಚಾಫ್ರಾ ಎಕ್ದಮ್ ಸೊಭಾಯೆನ್ ವಿಡಂಬನ್ ಕರ್ತಾ:

ಬೊಲ್ಸಾಂತ್ ಆಸುನ್ ಕಾಸ್

ಜರಿ ಸುಟ್ಲೊ ತುಜೊ ಕಾಜ್

ಭೊಂಕಾಕ್ ತುಜ್ಯಾ ಯೆತಲೊಗಾ  
ಸುಗಂಧೆಚೊ ವಾಸ್.....

ರೇ ಶಿಮಾಂವ್ ರೇ ಶಿಮಾಂವ್  
ಸಂಸಾರ್ ತುಜೊ ದಾಸ್

ಬೊಲ್ಸಾಂತ್ ನಾತ್ಲ್ಯಾರ್ ಕಾಸ್  
ಚೋಂಯ್ ವಾಟೆನ್ ತ್ರಾಸ್  
ಕೊರ್ಕಾರಾಚೊ ಕುತ್ಲೊ ಲೆಗುನ್  
ಕುಲ್ಯಾಂಕ್ ಮಾರಿ ತ್ರಾಸ್  
ರೇ ಶಿಮಾಂವ್ ರೇ ಶಿಮಾಂವ್  
ಸಂಸಾರಾಕ್ ನಾ ಭಾಸ್

(ಶಿರಿಗುಂಡಿ ಶಿಮಾಂವ್, ನಾಟಕ್, ಚಾ.ಫ್ರಾ.ದೆಕೊಸ್ತಾ)

‘ಶೆತಾಂ ಮೆರಿಂ ಎಕಾ ಘರಿಂ, ಪಿಯೆಂವ್ಕ್ ನೀಸ್ ನಾಸ್‌ಲೊ, ದುಸ್ರ್ಯಾಂ ಘರಿಂ ಜೆವ್ಣಾಂ  
ಮೆಜಾರ್ ಪೊಸ್ಣಾ ಭರೊ ಕುಸ್‌ಲೊ, ಸಂಸಾರಾಚ್ಯಾ ಮಾತ್ಯಾರ್ ದೆವಾ ಅವತಾರ್ ತರಿ  
ಕಸಲೊ?’ ಮ್ಹಣುನ್ ಸವಾಲ್ ಕರ್ಚೊ ಚಾಫ್ರಾ ಜೆಜುಚ್ಯಾ ಜಿಣ್ಯೆ ಲಿಸಾಂವಾಂನಿ ರೊಂಬಲ್ಲೊಗಿ?  
ವಾ ಮಾರ್ಚ್ಯಾಚ್ಯಾ ಲಿಸಾಂವಾಂನಿ ಭರಲ್ಲೊ ಸಾಂಗುಂಕ್ ಕಷ್ಟ್.

ಸಮಾಜಾಂತ್ಲ್ಯಾ ಚಡ್‌ಶ್ಯಾ ಅರ್ಥ್ ನಾತಲ್ಲ್ಯಾ ಗಜಾಲಿಂನಿ ಮನ್ಶಾಪಣಾಚೆರ್ ಆನಿ  
ಮನ್ಶಾ ಸಂಬಂಧಾಚೆರ್ ಕುಡಾರ್ (ಕುರಾಡ್) ಮಾರ್ಚ್ಯಾ ತ್ಯಾವಿಶಿಂ ಕವಿ ಆಪ್ಲ್ಯಾ ‘ಹಾಡ್  
ಚೆಡ್ವಾ ಬುಡ್ಕುಲೊ’ ಕವಿತೆದ್ವಾರಿಂ ಪ್ರಸ್ತುತ್ ಕರ್ತಾ. ‘ವ್ಹಡಿಲ್ ಮಾಟೊವ್ ರಚಿನಾತ್ಲ್ಯಾರಿ,  
ಪಾದ್ರಿ ಚೀಟ್ ವಾಚಿನಾತ್ಲ್ಯಾರಿ, ಬರ್ಯಾ ವಾಯ್ಟಾ ರಿವಾಜಿಂಚಿ ತಕ್ಲಿ ಭೆತುನ್ ಅರ್ಥ್ಯಾ  
ವೊಳ್ಕಾಂತ್ ರೋಸ್ ಕಾಡುನ್ ಎಕ್ದಾಂವ್ ಜಾಂವ್ಚೆಂ ಪ್ರಗತಿಪರ್ ಚಿಂತಪ್’ ಕವಿಚೆಂ.  
ದುರಾದೃಷ್ಟಾನ್ ‘ದಸ್ತುರಾಂಚೆ ಪಾಜೆ ಮುಖಿಂ ತರ್ನೊ ತಕ್ಲೊ ಠಿಕನಾಶೆಂ ಲಗ್ನಾ ಆಂವ್ಲೊ  
ಗಲ್ಯಾಂತ್ ಸುಕ್ಷಿ ಪರಿಗತ್ ಆಸಾ ಜಾಲ್ಲಿ ಆಮ್ಕಾಂ ಪಳಂವ್ಕ್ ಮೆಳ್ತಾ’. ಚಾಫ್ರಾ ಆಪ್ಣಾಚ್ಯಾ  
ಪ್ರೇತನಾಂ ವಯ್ರ್ ಯೆತಾ ತ್ಯಾ ಅಡ್ಕಳಿಂ ಆನಿ ಸಾಮಾಜಿಕ್ ಪ್ರತಿಗಾಮಿ ಸಕ್ತೆಂವಿಶಿಂ  
ಜಾಣ್ತೊ ಆಸಾ. ತರಿ ಆಪ್ಲಿಂ ಪ್ರತಿರೋಧಾಚಿಂ ಪ್ರೇತನಾಂ ಸದಾಂ ಜಾಗಿಂ ದವರ್ತಾ.

‘ಘಾಂಟಿ ಕಿತ್ಯಾಕ್ ವ್ಹಾಜ್ತಾತ್’ ಕವಿತೆಂತ್ ದೆವಾಚ್ಯಾಚ್ ಮೊರ್ಚಾಚೆಂ ಚಿಂತಪ್ ಕವಿ  
ಮುಕಾರ್ ದವರ್ತಾ ತರ್, ‘ಆಮ್ಚ್ಯಾ ಕ್ಷೇತ್ರಾಂತ್ಲೊ ಅಭ್ಯರ್ಥಿ’ ಕವಿತೆಂತ್ ರಾಜಕಾರಣಿಂಚಿ  
ವೊಪ್ಪಾಸಾಲೆ ಶೈಲಿ ಮುಕಾರ್ ಮಾಂಡ್ತಾ. ‘ಕೊಂಕ್ಣಿ ಕಾಜಾರ್’ ಕವಿತೆಂತ್ ಆಮಾ ಕೊಂಕ್ಣಿ  
ಲೊಕಾಕ್ ಕೊಂಕ್ಣಿ ಧಂಯ್ ವಾಡುನ್ ಆಯಿಲ್ಲ್ಯಾ ‘ಉಣ್ಯಾಚ್ಯಾ’ ಭೊಗ್ಲಾಂಕ್ ವಾರ್ಯಾಕ್  
ಧರ್ತಾ. ಅಸಲ್ಯಾ ಆನಿ ಹೆರ್ ಕವಿತಾಂ ದ್ವಾರಿಂ ಜಿವಿತಾಕ್ ಲಾಗು ಜಾಂವ್ಚ್ಯಾ ಸಬಾರ್  
ವಿಷಯಾಂಚೆರ್ ಆಪ್ಲೊ ಪ್ರತಿರೋಧ್ ತಶೆಂಚ್ ಪ್ರತಿವಾದ್ ಕವಿ ಮಾಂಡ್ತಾ. ಚಾಫ್ರಾ  
ಆಪ್ಲ್ಯಾ ಜಿವಿತಾ ಕಾಳಾಂತ್ ಮಾತ್ ನ್ಹಯ್ ಜಿಣ್ಯೆ ನಂತರ್ಯಿ ಆಪ್ಲ್ಯಾ ಬಳ್ವಂತ್  
ಕವಿತಾಂ ದ್ವಾರಿಂ ಸಮಾಜಾಕ್ ಆನಿ ತಾಚ್ಯಾ ಕಪಟ್‌ಪಣಾಂಕ್ ಪ್ರತಿರೋಧಿ ಜಾವ್ನ್  
ಉರ್ಲಾ ತೆಂ ಖರೆಂ.

## ವಿಲ್ಚಿಚ್ಯಾ ಪದಾಂನಿ ಪ್ರತಿಗಾಮಿತ್ವ್

ಪದಾಂ ಬರೊಂವ್ಚಿ ಪಿಸಾಯ್ ಎಕೆಕಾ ಲೋಕ್‌ಸಮುದಾಯಾಕ್ ಖಾಸ್ ಪಿಸಾಯ್ ಜಾವ್ನ್ ವಾಡ್ತಾ. ಅಸಲ್ಯಾ ಪದಾಂಫಿದಾಯ್ ವಾಡೊವ್ನ್ ಘೆತ್ಲಲ್ಯಾ ಲೋಕ್‌ವರ್ಗಾಂ ಮದೆಂ ಕೆನರಾಕೊಂಕ್ಲಿ ಲೋಕಯಿ ಏಕ್. ಪಾಳ್ಲ್ಯಾ ಥಾವ್ನ್ ಫೊಂಡಾಪರ್ಯಾಂತ್ ಪದಾಂ ನಾತ್ಲ್ಯಾರ್ ಹ್ಯಾ ಲೋಕಾಕ್ ಕಾಂಯಿಂಚ್ ಮುಕಾರ್ ವಚನಾ. 'ಜಯೊಜಂಪಾಯೊ', 'ಪಾಳ್ಲ್ಯಾಗಾಣಾಂ', 'ಪೊವಿಯೊ-ವೇರ್ನ್' ಆನಿ ನಿಮ್ಣೆಂ 'ರುದಾನಾಂ'. ಹ್ಯಾಚ್ ಕಾರಣಾನ್ ಆಮ್ಚ್ಯಾ ಲೋಕಾಂ ಮದೆಂ ಸಾಹಿತ್ಯಾಚೆ ಪುಸ್ತಕ್ ಯೆತಾತ್, ತೆಚ್ ಸಮಾಸಮಿ ಸಿಡಿ-ಕೆಸೆಟಿ ಯೆತಾತ್. ಖರ್ಯಾನ್ ಸಾಹಿತ್ಯಾಚ್ಯಾ ಪುಸ್ತಕಾಂ ಪ್ರಾಸ್ ಚಡ್ ಸಿಡಿ ಕಪ್ತಾತ್.

ಅಸಲೆ ಗಾವ್ವಾಗ್ರೇಸ್‌ಕಾಯೆಚ್ಯಾ ಲೋಕಾಂ ಮಧೆಂ ಆಸಾ ಜಾಲ್ಲೊ ಮಹಾನ್ ಪದಾಂಕಾರ್ ವಿಲ್ಚಿ ರೆಬಿಂಬಸ್. ತುಳು ನಾಟಕಾಂಕ್ ಪದಾಂ ಬರೊವ್ನ್ ವ್ಹಳೊವ್ಹಳೊ ಲೋಕಾಕ್ ಆಂವ್ಡೆಚಿಂ ಕೊಂಕ್ಲಿ ಪದಾಂ ಘಡುನ್ ತಾಂಕಾಂ ತಾಳೊ ಬಸೊವ್ನ್, ಮಾಂಚಿಯೆರ್ ಗಾವ್ನ್, ತುಳು ಕೊಂಕ್ಲಿ ನಾಟಕ್ ಬರೊವ್ನ್, ಕಾಣಿಯೊ ಬರೊವ್ನ್ ಕೊಂಕ್ಲಿ ಆನಿ ಹೆರ್ ಭಾಶೆಂಚ್ಯಾ ಚಲಚ್ಚಿತ್ರಾಂ ಖಾತಿರ್ ಆಪ್ಲೊ ವಾವ್ರ್ ದೀವ್ನ್ ನಿಮ್ಣೆಂ ಏಕ್ ಸಂಸ್ಥಾಚ್ ಜಾಲ್ಲೊ ವಿಲ್ಚಿ ರೆಬಿಂಬಸ್ ಆಮ್ಚೊ ಮ್ಹಣುನ್ ಸಾಂಗುಂಕಚ್ ವ್ಹಡ್ ಅಭಿಮಾನ್ ಜಾಂವ್ಚೆ ತಸಲೊ ವಿಷಯ್. ವಿಲ್ಚಿಚ್ಯಾ ಅಸಲ್ಯಾ ಸಬಾರ್‌ತಾಲೆಂತಾಂಚಿ ಆನಿ ತಾಣೆಂ ಸಮಾಜಾಕ್ ದಿಲ್ಲ್ಯಾ ಬಹುಮುಖಿ ಸೆವೆಂಚಿ ಲೆಕಾಂ ಘೆವ್ನ್ ಕವಿ ಮೆಲ್ವಿನ್ ರೊಡ್ರಿಗಸ್ ತಾಕಾ 'ಕೊಂಕಣಿ ಮನ್ಶಾಕುಳಾಚೊ ಚಮತ್ಕಾರಿಕ್ ಅತ್ಮೊ' ಮ್ಹಣುನಚ್ ಪೊಲಾಯ್ತಾ. '.....ಕುಡಿಕ್ ಕಸೊ ಅತ್ಮೊ, ತಶೆಂ ಲೋಕಾಕ್ ಏಕ್ ಕಲಾಕಾರ್....'

ತೀನ್ ಹಜಾರಾಂಕ್ ಮಿಕ್ತಲ್ಲ್ಯಾ ಪದಾಂಚೊ ಘಡ್ತಿ ಆನಿ ತಾಂಕಾಂ ತಾಳ್-ತಾಳೆ ಮೆಳೊವ್ಪಿ ವಿಲ್ಚಿ 'ಪ್ರೋ ಎಕ್ಲೇಸಿಯಾ ಎತ್ ಪೊಂತಿಫಿಚೆ' (ಇಗರ್ಜ್‌ಮಾತೆ ಖಾತಿರ್ ಆನಿ ಪಾಪಾ ಖಾತಿರ್) ಜಾಲ್ಲೊ. ಪದಾಂ ಬರೊವ್ನ್ ಆನಿ ಗಾವ್ನ್ ಥಂಯ್ ಪಾವ್ತಾಂ ಮರೆನ್ ಸುಮಾರ್ ಸಾಟ್ ವರ್ಸಾಂಚಿ ಲಾಂಬ್ ಆನಿ ಕಠಿಣ್ ವಾಟ್ ತೊ ಚಮ್ಕಲಾ. 1942 ಥಾವ್ನ್ ಧರ್ನ್ ತಾಣೆ ಸಾಸ್ಣಾಚ್ಯಾ ವಿಶೆವಾಕ್ ವೆತಾಂ ಪರ್ಯಾಂ ನಿರಂತರ್ ಪ್ರೇತನ್ ಆನಿ ಪರಿವರ್ತನ್ ಕೆಲ್ಲೆಂ ಪಳೆಂವ್ಕ್ ಮೆಳ್ತಾ. ತಾಚೆ ಖಾಸ್ಗಿ ಜಿಣ್ಯೆಂತಯ್ ವ್ಹರ್ಟೆಂ ಪರಿವರ್ತನ್ ಆಮಿ ದೆಕ್ತಾಂವ್, ತಾಚ್ಯಾ ಸಾಹಿತಿಕ್ ಸಂರಚನಾಂಚೆ ಶೈಲಿಂತ್ ತಶೆಂಚ್ ಪರಿಕಲ್ಪನಾಂತಯ್ ಆಮ್ಕಾಂ ಬದ್ಲಾಪ್-ಸುದ್ರಾಪ್ ಪಳೆಂವ್ಕ್ ಮೆಳ್ತಾ.

ವಿಲ್ಚಿಚ್ಯಾ ಪದಾಂಕ್ ಲೋಕ್ ಕಿತ್ಯಾಕ್ ಪಿಸೊ ಜಾಲೊ? ಹ್ಯಾ ಸವಾಲಾಕ್ ಸಬಾರ್ ಜಾಪಿ ಆಸಾತ್. ಪಯ್ಲೊನ್‌ಪಯ್ಲೆಂ ತಾಚ್ಯಾ ಆಯ್ಕೊಪ್ಯಾಂಚ್ಯಾ ರಗ್ತಾಂತಚ್ ರೊಂಬುನ್ ಗೆಲ್ಲೆಂ ಗಾಯಕ್ ಸೈಂಭ್, ದುಸ್ರೆಂ ತವಳೆಚ್ ಪಾರಂಪರಿಕ್ ಗಾಯನಾಂ, 'ಚಾಲ್ತಿಂ ಪೊದಾಂ' ಆನಿ ಹೆರ್ ಮಜೆ ಖುಶಾಲಾಯೆಚಿಂ ಪದಾಂ ಲೋಕಾಚೆ ಸದಾಂ ಜಿಣ್ಯೆಚೊ ಭಾಗ್ ಜಾವ್ನ್ ಗೆಲ್ಲೆಂ, ತಿಸ್ರೆಂ ತ್ಯಾ ಪರ್ಯಾಂತ್ಲ್ಯಾ ತಾಳ್‌ತಾಳೆ ಆನಿ ಉತ್ರಾಂ 'ಸದಾಂಚೆಂ' ಜಾವ್ನ್ ಲೋಕ್ ವಿಷಯಾಂತ್ ಆನಿ ಗಾವ್ನ್ ವೆವಸ್ಥೆಂತ್ ನವೆಸಾಂವ್ ಆಶೆಂವ್ಕ್ ಲಾಗಲ್ಲೆಂ ಆನಿ ಮಹತ್ವಾಚಿಂ, ವಿಲ್ಚಿಚ್ಯಾ ಪದಾಂನಿ ಆಸಾ ಜಾಲ್ಲೆಂ ತೆಂ ವಿಷಯ್



ವಿಸ್ತರಣೆ. ಪದಾಂಚೆಂ ಪುಸ್ತಕ್ ಆನಿ ಕ್ಯಾಸೆಟಿ ಏಕ್ 'ಉದ್ಯಮ' ಜಾವ್ನ್ ವಾಡಲ್ಲೆಂ ವಿಲ್ಚಿಚ್ಯಾ ಬರ್ಯಾನ್ ಆನಿ ವಿಲ್ಚಿಚ್ಯಾ ಬರ್ಯಾಕ್ ಜಾಲೆಂ ಆನಿ ಹ್ಯಾ ದ್ವಾರಿಂ ಲಾಕೋಂ ಲೋಕಾಕ್ ಪಾವುಂಕ್ ತಾಕಾ ಸಾಧ್ಯ್ ಜಾಲೆಂ.

ವಿಲ್ಚಿಚ್ಯಾ ಪದಾಂಚೆ ವಿಷಯಚ್ ತಶೆ, ವಿಶಾಲ್ ಪಾಟ್‌ಧಳಾಚೆ. ಮಾಂಯ್-ಬಾಂಯ್, ಗಾಂವ್-ಗಾಂವ್‌ಭಾವ್, ದೇವ್-ದೇವ್ಚಾರ್, ವೆವ್ಚಾರ್-ಅನ್ವಾರ್, ಧರ್ಮ್-ಅಧರ್ಮ್, ಸುಕಾಳ್-ವಿಕಾಳ್, ಸಕಾಳಿಕ್ ಆನಿ ಸರ್ವ್‌ಕಾಳಿಕ್. ಎಕೆ ಕೆಸೆಟಿಂತ್ ಏಕ್ ಭಾವುಕ್, ಏಕ್ ಉಡ್ವಂ, ಏಕ್ ಹಾಸೊಂವ್ಚೆಂ, ಏಕ್ ನಾಚೊಂವ್ಚೆಂ ಏಕ್ ಹಾಸ್ತಾಂ ಹಾಸ್ತಾಂ ಚಾಚಾಂವ್ಚೆಂ, ಏಕ್ ಬೆಂಡ್ವಂ, ಏಕ್ ಬೆಂಡ್ವಂ ಆನಿ ಮಾಗಿರ್ ಏಕ್ ಧುಂಪೊಂವ್ಚೆಂ. ಹ್ಯಾ ಅಸಲೆ ವಿವಿಧತೆನಿಂ ಕೊಣಾಕ್ ಕಾಂಯ್ ನಾ ಕಾಂಯ್ ಲಾಭಾಲೆಂಚ್ ಆನಿ ಹ್ಯಾ ಕಾರಣಾಕ್ ಲಾಗುನ್ ವಿಲ್ಚಿ ಸಕ್ತಾಂಕ್ ಜಾಯ್ ಜಾಲೊ ತಶೆಂಚ್ ತೊ ಸಕ್ತಾಂಚೊ ಜಾಲೊ.

ಖಾಸೆನ್ ಸಾಂಗ್ಚೆಂ ತರ್ ಹಾಂವಯ್ ವಿಲ್ಚಿಚೊ ಅಭಿಮಾನಿ, ಸಾಧಾರ್ಣಾಚೊ ನ್ಹಯ್ ಬಗರ್ 'ಕಟ್ಟಾಭಿಮಾನಿ'. ಮ್ಹಜೊ ಮ್ಹಾಲ್ವಡೊ ಭಾವ್ ಚಾರ್ಲಿ ದಾಟ್ಲು ಆನಿ ವಿಲ್ಚಿ ತಶೆಂಚ್ ತಾಂಚೆಂ ಕಂಪಾಂವ್ಪಾಚೆಂ ಭರಂ - ಜೆಮಿ ಬರೋಕಸ್, ರೂಡಿ ರುಜಾರಿಯೊ ಮೊಗಾಚೆ ಸಾಂಗಾತಿ. ಅತ್ತಾರ್ ಇಸ್ಕೂಲಾ ಮುಕಾರಚ್ ಆಮ್ಚೆಂ ಘರ್. ದೀಪಕಾಚೊ ಆನ್ ಪೆಂಚಾಮಾಚೆಂ ಘರ್, ಚಿಂಚೆ ರುಕಾ ಮುಳಾಂತ್ ಮೊಡ್ತಿನಾಮಾಚೆಂ ಘರ್, ದುಕೊರ್ ಪೊಸ್ತಲೆ ಎಲಿಜ್ ಬಾಯೆಚೆಂ ಘರ್, ಬಿಟ್ಟಿಯಾಬಾಚೆಂ ಘರ್, ಅಶೋಕ್ ಫುಂಡ್ಸ್ ಕ್ಲಬ್ ಹಾಂಚೆಂ ಸದಾಂಚೆಂ ಠಾಣೆಂ. ತ್ಯಾ ವೆಳಾರ್ ಕಾಂಯ್ ಹಾಂವ್ 8-9 ಪ್ರಾಯೆಚೊ ಚೆರ್ಕೊ. ತ್ಯಾ ಕಾಳಾರ್ ಖಿರ್ಯಾನ್ ವಿಲ್ಚಿ ಪ್ರಾಸ್ ಜೆಮಿ ಬರೋಕಸ್ ಮ್ಹಜೊ ಹೀರೊ. ಚಾರ್ಲಿ ದಾಟ್ಲು ಇಂಗ್ಲಿಷಾಂತ್ ಎಕ್ದಮ್ ಬಳ್. ತಾಚೆ ಸಬ್ದಾಸಂಪತ್ತೆ ಪರಿಂಚ್ ಜೆಮಿ ಬರೋಕಸಾಚೆಂ ಇಂಗ್ಲಿಶಯ್ ಎಕ್ದಮ್ ಗ್ರೇಸ್ತ್. ತ್ಯಾ ಕಾಳಾ ಥಾವ್ನ್‌ಚ್ ವಿಲ್ಚಿಚಿ ಆಮ್ಕಾಂ ಚಂಗಾಯ್. ಮ್ಹಜ್ಯಾ ಭಾವಾನ್ ಸಾವ್ಲಿ ಥಾವ್ನ್ ಹಾಡಲ್ಲೊ ಡೆಕ್ಕ್ ಏಕ್ ಆಮ್ಗರ್ ಆಸಲ್ಲೊ ಆನಿ ತಾಕಾ ಕ್ಯಾಸೆಟಿ ಫಾಲ್ಯಾರ್ ವಿಲ್ಚಿನ್ ಗಾಯಿಲ್ಲೆಂ ಆಮ್ಕಾಂ ಆಯ್ಕಾತಾಲೆಂ. ಬಬಿತಾ, ಪ್ರೇಮ್, ವಿಲ್ಚಿ, ಮೀನಾ ಆಮ್ಚ್ಯಾ ಭೊಂವಾರಾಂತ್ಲಿಂ ತೆಂ ಕಶೆಂ ತ್ಯಾ ಡೆಕ್ಕಾಂತ್ ಯೆತಾಲಿಂ ಸಮ್ಜನಾತಲ್ಲೊ ಕಾಳ್ ತೊ. ಹಾಂವ್ ಅಶೆಂ ಎಕೆ ರಿತಿಚೆ ವಿಲ್ಚಿ ಭ್ರಮಿದೆಂತ್ ವಾಡ್ಲೊಂ. ತಾಚ್ಯಾ ಪದಾಂವಿಶಿಂ 'ಮುಂಗಾರು' ಪತ್ರಿಕೆಂತ್ ಹಾಂವೆಂ ಏಕ್ ಅರುರೊಂ ಲೇಕನ್ ಬರಯಿಲ್ಲೆಂ. ತ್ಯಾ ಉಪ್ರಾಂತ್ ಥಾವ್ನ್ ಧರ್ಮ್ ತಾಚ್ಯಾ ನಿಮ್ಣ್ಯಾ ದಿಸಾಂ ಪರ್ಯಾಂತ್ ಸಾಂಜೆಚೆಂ ತಾಚೆಂ ಘೋನ್ ಆಸ್ತಾಲೆಂ. ಸಬಾರ್‌ಪಾವ್ಲಿಂ ಭೋವ್ ಲೆನ್ನುಕಾಯೆನ್ 'ಹೊ ಸಬ್ದ್ ಕಸೊ ರಾವತ್? -ತೊ ಸಬ್ದ್ ಕಸೊ ಬಸತ್?' ಮ್ಹಣುನ್ ಸವಾಲ್ ಘಾಲ್ತೆಂ ಆಸಲ್ಲೆಂ. ಅಶೆಂ ಸಬಾರ್ ತಾಚೆಂ ಪದಾಂ ಖಿಯುರಯ್ ಭಾಯ್ರ್ ವೆಚೆ ಆದಿಂ ಸಂರಚನ್ ಹಂತಾಂತಚ್ ತಾಚ್ಯಾ ತೊಂಡಾಂತ್ಲ್ಯಾನ್ ಆಯ್ಕುಂಚೆಂ ಭಾಗ್ ಮ್ಹಾಕಾ ಆಸಲ್ಲೆಂ. 'ಆಮ್ಚಿ ಕೊಂಕ್ಣಿ ಸಂಸ್ಕೃತಿ' ಹಾಂವೆಂ ಆನಿ ಮಾಪ್ಪಿಸಾನ್ ವಿಲ್ಚಿಕ್ ಅರ್ಪಣ್ ಕೆಲ್ಲೊ ಆನಿ ತೆ ಗಜಾಲಿಂತ್ ತೊ ವ್ಹರ್ತೊ ಸಂಶುಷ್ಪಿತ್ ಜಾಲ್ಲೊ.

ತರ್ಗೆ ಪ್ರಾಯೆರ್ ಹಾಂವ್ ವಿಲ್ಚಿಚೊ ವ್ಹಡ್ ಅಭಿಮಾನಿ ವ್ಹಯ್. ಅಶೆಂ ಮ್ಹಣ್ತಾನಾ ವಿಲ್ಚಿಚ್ಯಾ ಪದಾಂಕ್ ಆಯ್ಕುಂಕ್ ಲಾಗುನ್ ಹ್ಯಾ ಪಾಂತ್ರಿಸ್ ವರ್ಸಾಂ ಉಪ್ರಾಂತಯ್ ವಿಲ್ಚಿಚೆಂ ಪದಾಂ ಆಯ್ಕುನಾಶೆಂ ದುಸ್ರೊ ವಾ ತಿಸ್ರೊ ದೀಸ್ ಉತರ್ಲ್ಯಾರ್ ಚುಕ್ಲೆಂ ಚುಕ್ಲೆಂ

ಜಾಂವ್ವಿ ಪರಿಗತ್ ಆಜೂನಯ್ ಆಸಾ. ಪುಣ್ ಆತಾಂ ಆಯ್ಕೊಪಾಚಿ ದಿಶಾ ಆನಿ ದಿಷ್ಟಾವೊ ಬದಲ್ಲಾ. ಜಶೆಂ ತೆದ್ಯಾ ವ್ಹಡ್ 'ಡೆಕ್ಕಾ' ಥಾವ್ನ್ ಎದೆಶ್ಯಾ 'ಹ್ಯಾಂಡ್‌ಸೆಟ್' ಭಿತರ್ ವಿಲ್ಲಿ ರಿಗ್ಲಾ ತಶೆಂ. ಸುರ್ವಾತಿಚ್ಯಾ ತ್ಯಾ ದಿಸಾಂನಿ ವಿಲ್ಲಿಚೆರ್ 'ಪಿಶೆಂ' ಆಸಲ್ಲೆಂ ಆತಾಂ ತೆಂ 'ಅಧ್ಯಯನಾಚೆಂ' ಆಂವೊಡ್ಲೆಂ ಜಾಲಾಂ.

ವಿಲ್ಲಿಚ್ಯಾ ಚಡ್‌ಶ್ಯಾ ಪದಾಂನಿ ಗಾಂವ್, ಧರ್ಮ್ ಆನಿ ಮಾಂಯ್‌ಭಾಶೆವಿಶಿಂ ಅಭಿಮಾನಾನ್ ಉಲೊಂವ್ಚೆಂ ಪಳೆಂವ್ಕ್ ಮೆಳ್ತಾ. ಅಶೆಂಚ್ ದೀಷ್ಟ್ ಗುಂಡಾಯೆನ್ ಚರಯ್ಲ್ಯಾರ್ ಹ್ಯಾ ಅಭಿಮಾನಾ ಪಾಟ್ಲ್ಯಾನ್ ವ್ಹರ್ದೊ ಹುಸ್ಕೊ ಆನಿ ಪ್ರತಿರೋಧ್ ಪಳೆಂವ್ಕ್ ಮೆಳ್ತಾ ಮ್ಹಣ್ಣೆಂ ಮ್ಹಜೆಂ ಚಿಂತಪ್. ತಾಚೊ ತೊ ಪ್ರತಿರೋಧ್ ಕ್ರಮೇಣ್ ಪ್ರತಿಗಾಮಿತ್ವಾಚೊ ವ್ಹಡ್ ತಾಳೊ ಜಾವ್ನ್ ವಿಲ್ಲಿ ದಿಸತ್ ಅಶೆಂ ಮ್ಹಾಕಾ ಸಮ್ಜತಾ. ಕಾಂಯ್ 1970-1990 ಕಾಳಾ ಮಂಗ್ಳುರಿ ಕಥೊಲಿಕಾಂ ಮಧೆಂ 'ಸ್ಥಳೀಕ್ ಭಾಗೆವಂತ್ ಇಗರ್ಜ್‌ಮಾತೆ' ವಿರೋಧ್ ಆಯ್ಕತಾಲೊ ತೊ ತಾಳೊ 'ಭಾವಾಡ್ವಾಂಚ್ಯಾ' ಕಾನಾಕ್ ಜ್ಯೊರಾನ್ ಪಡನಾತಲ್ಲ್ಯಾ ಪರಿಂ ಕರ್ಚೆಂ ಧಾರ್ಮಿಕ್ ಸಾಧನ್ ಜಾವ್ನ್ ವಿಲ್ಲಿ ಆಪ್ಲಿಂ ಪದಾಂ ವಾಪರ್ತಾ ಕಾಂಯ್ ಅಶೆಂ ದುಬಾವ್ ಉಟ್ಕೊ ಸಂಭವಯ್ ಆಸಾ.

ಕ್ಯಾಬರೆ, ಡಿಸ್ಕೊ, ಜನನ್ ನಿಯಂತ್ರಣ್, ನೈಲಾನ್ ಸಾಡಿ, ಸ್ತ್ರೀಯಾಂಚೊ ಉಬೊ ಶೆಂಡೊ, ಸೊರೊ, ಲಡಾಯ್-ಚೊರಿ, ಮಾಧಕ್ ವೊಕ್ತಾಂ, ದುಡ್ವಾಚೊ ಮಹತ್ವ್, ಆವಯ್ ಬಾಪಾಯ್ಕ್ ಪೊಶಿನಾತ್ಲಲಿಂ ಭುರ್ಗಿಂ, ಅಂತರ್ ಜಾತಿಚಿಂ ಕಾಜಾರಾಂ, ಗಲ್ಫಾಕ್ ವಚುನ್ ದುಡು ಕೆಲ್ಲಿ ಆಂಕ್ವಾರ್ ಸ್ತ್ರೀ, ದಾದ್ಲ್ಯಾಂಚೆಂ ಟಾಯ್ವ್ ಪ್ಯಾಂಟ್, ಮಾತ್ಯಾಕ್ ಪಾಲಂವ್ ವೊಡಿನಾಶೆಂ ಮಿಸಾಕ್ ವೆಚಿಂ ಚೆಡ್ವಾಂ, ಗಲ್ಫಾಂಚ್ಯಾ ಪಯ್ಕಾಂಚಿ ಮಾಯಾ, ಮನ್ಶಾಚಿ ಅಸ್ಕತ್ಕಾಯ್ ಜಾವ್ನಾಸ್ಚಿ ಆಶಾ, ಸೆಮಿನರಿಚೆ ದೊರೆ ಉಡುನ್ ಭಾಯ್ರ್ ಯೆಂವ್ಚೆಂ, ಮಾದ್ರಿಂಚೆ ಮೊಟ್ಟೆ ಜಾಂವ್ಚೆ ಲೋಬ್ - ವಿಲ್ಲಿಕ್ ಎಕ್ದಮ್ ಕಾಂಟಾಳ್ಯಾಚೆಂ, ಆನಿ ಹ್ಯಾ ಸಕ್ಡಾಂಕ್ ಪ್ರತಿಗಾಜ್ ವಿಲ್ಲಿಚ್ಯಾ ಪದಾಂನಿ ಆಯ್ಕತಾ. ಆಶೆಂ ಭಾಗೆವಂತ್ ಇಗರ್ಜ್‌ಮಾತೆಚ್ಯಾ ಧರ್ಮಶಾಸ್ತ್ರಿಂಕ್, ಯಾಜಕೀ ವರ್ಗಾಂತ್ಲ್ಯಾಂಕ್ ಸಂಸಾರಿಂ ಜಾಣ್ವಾಯೆವಿಶಿಂ ನಾಸಮಾಧಾನ್ ಸಹಜ್‌ಪಣಿಂ ಆಸ್ತಾ. ತೆಂಚ್ ನಾಸಮಾಧಾನ್ ಲವ್ಕಿಕ್ ಆನಿ ಭವ್ತಿಕ್ ಜಾಣ್ವಾಯೆ ಆನಿ ಶಿಕ್ಪಾವಿಶಿಂ ವಿಲ್ಲಿಕ್ ಆಸಾ.

ವಿಲ್ಲಿಚೆಂ 'ಪಿಕ್ನಿಕ್ ಆಸಾ ಆಯ್ತಾರಾ...' ಪದ್ ಸುರ್ವಾತ್ತಾನಾ ಆಮ್ಚ್ಯಾ ಯುವಕ್‌ಸಂಘಾಚ್ಯಾ ಪಿಕ್ನಿಕಾಚೊ ಉಗ್ಡಾಸ್ ಆನಿ ವಾಸ್ ಮಾರಿತ್, ಪುಣ್ ತೆಂ ಪದ್ 'ಕುಮ್ಸಾರಾಚ್ಯಾ' ಸಾಕ್ರಾಮೆಂತಾವಿಶಿಂ ಖಂಯ್ಚ್ಯಾ ಧರ್ಮಶಾಸ್ತ್ರಿನ್ ಸಾಂಗ್ಲೆ ಪ್ರಾಸ್ ಸಲೀಸಾಯೆನ್ ವಿವರಿತಾ. ಹಾಂಗಾಸರ್ ವಿಲ್ಲಿ ಬೋಧಕ್ ಜಾತಾ. ರಿತಿನಿತಳ್ ಪಾದ್ರಿ ಸಂಸ್ತಾಚೊ ಪ್ರತಿಪಾದಕ್ ಜಾತಾ.

ಒಹೋಹೋ ಹಫ್ತೊಭರ್ ಜಾಯ್ ಕಿತೆಂ ತೆಂ ಕರ್ಚೆಂ  
ಮಾಗಿರ್ ತೆಂ ಧಾಂವೊನ್ ಯೇವ್ನ್  
ಕುಮ್ಸಾರಾಂತ್ ಸಾಂಗ್ಲೆಂ ಒಹೋ  
ದುಕ್ ಧರುನ್ ಸಾಂಗ್ಲಿ  
ದೆವಾ ಮ್ಹಾಕಾ ಭೊಗ್ಲಿ  
ಸದಾಂಯ್ ನಿತಳ್ ಉರ್ಲಿ

ಒಹೋಹೋ ವಾಟ್ ಕಿತ್ತಿ ಸಲೀಸ್ ಮೆಳ್ಳಾ ಆಮ್ಕಾಂ  
 ದೆಕುನ್ ಕ್ರಿಸ್ತಾಂವಾಂಚಿ ಮಾತ್ ಚಡ್ ಪಾತ್ಕಾಂ ಒಹೋ  
 ಪರತ್ ಪರತ್ ಕರ್ಚೆಂ  
 ಸಾಂಗ್ಲೆಂಚ್ ಸಾಂಗ್ಲೆಂ  
 ತ್ಯಾಚ್ ಪಾತ್ಕಾಂತ್ ಲೊಳ್ಚೆಂ.

(ಪಾ 142, ಕೊಗುಳ್ ಗಾಯ್ತಾ, ವಿಲ್ಚಿ ರೆಬಿಂಬಸ್, 1995, ಪ್ರ: ಯುನಾಯ್ಟೆಡ್ ಯಂಗ್‌ಸ್ಟರ್ಸ್ ಜೆಪ್ಪು)

‘ಕೊಟ್ರಂಜಾ’ ಪದಾಂತ್ ಕವಿ ಲ್ಹಾನ್ ಎಕಾ ಸುಕ್ಲಾನ್ ರುಕಾ ಘಾಂಟ್ಯಾರ್ ಬಸುನ್ ಗಾಣಾ ಗಾಂವ್ಚೆವಿಶಿಂ ಸೊಭೊವ್ನ್ ಸಾಂಗ್ತಾ. ಏಕ್ ಆಪುರ್ಬಾಯೆಚಿ ಕಾವ್ಯಾತ್ಮಕ್ ಸೃಷ್ಟಿ ಹಾಂಗಾ ಆಸಾ. ಪುಣ್ ಪದಾಚ್ಯಾ ನಿಮ್ಣ್ಯಾ ಭಾಗಾಂತ್ ಕವಿಚಿ ಧಾರ್ಮಿಕ್ ವೊಡ್ನಿ ಜಿವಿ ಜಾತಾ. ಸುಕ್ಲೆಂ ಆಪ್ಲ್ಯಾ ದೆವಾಕ್ ಮಾಗ್ಲೆಂ ಭೆಟಯ್ತಾನಾ ತಾಚೆ ಪ್ರಾಸ್ ಕಿತ್ಲ್ಯಾಕೇ ಮಾಪಾನ್ ವ್ಹರ್ದೊ ಜಾಲೊ ಮನೀಸ್ ಮಾಂದ್ರೆರ್ ನಿದೆಂತ್ ಘೊರೆತಾ ಮ್ಹಣುನ್ ತೊ ಶಿಣ್ವಾ.

ರುಕಾ ಘಾಂಟ್ಯಾರ್ ಬಸುನ್ ಲ್ಹಾನ್ ಏಕ್ ಸುಕ್ಲೆಂ  
 ಆಪ್ಲ್ಯಾ ದೆವಾಕ್ ಭೆಟಯ್ತಾ ಆಪ್ಲೆಂ ಮಾಗ್ಲೆಂ  
 ಸುಕ್ಲೆಂ ತೆಂ ಲ್ಹಾನ್ ತರೀ  
 ರಚ್ಕಾರಾಕ್ ಸ್ತುತಿ ಕರಿ  
 ಮನೀಸ್ ನಿದೆಂತ್ ಘೊರೆತಾಂಮೂ ಮಾಂದ್ರೆರಿ.

(ಪಾ 22, ಕೊಗುಳ್ ಗಾಯ್ತಾ, ವಿಲ್ಚಿ ರೆಬಿಂಬಸ್, 1995, ಪ್ರ: ಯುನಾಯ್ಟೆಡ್ ಯಂಗ್‌ಸ್ಟರ್ಸ್ ಜೆಪ್ಪು)

ಸ್ತ್ರೀಯೆಚೆ ಕುಡಿಚೆರ್, ತಿಚ್ಯಾ ಪವಿತ್ರಪಣಾಚೆರ್ ವಿಲ್ಚಿಕ್ ಎಕ್ದಮ್ ಹುಸ್ಕೊ. ಹೊ ಹುಸ್ಕೊ ‘ಉಳ್ಳಾ ಚಿಂತ್ಪಾಚ್ಯಾ ದಾದ್ಲ್ಯಾ ಕೇಂದ್ರಿತ್ ಸಂಸ್ತಾಚೊ’ ‘ಜೆನ್ನಾಂ ಧರ್ಮ, ರಾಯ್ಪುಟ್ ಆನಿ ದಾದ್ಲ್ಯಾ ಬಳಾಚೆಂ ಸಂಗಮ್ ಜಾತಾ, ತೆನ್ನಾಂ ಸ್ತ್ರೀಯೆಚೆರ್, ತಿಚೆ ಕುಡಿಚೆರ್-ಚಡ್ ಕರ್ನ್ ತಿಚ್ಯಾ ಲಂಯ್ಲಿಕ್ ವಿಸ್ವಾಂಚೆರ್ ಆನಿ ಗೆರ್ಭಾಚೆರ್ ಆಪ್ಲೆಂ ನಿಯಂತ್ರಣ್ ಹಿ ವೆವಸ್ಥಾ ಆಸಾ ಕರ್ತಾ. ಸಹಜ್ವಣಿ ಕವಿ ಸಾಹಿತಿ ಹ್ಯಾ ತ್ರಿತ್ವಾಕ್ ಬಲಿ ಜಾತಾತ್. ಆವಯ್ಪಣಾಕ್ ಪುಗಾರ್ಚ್ಯಾ ನಿಬಾನ್ ಸ್ತ್ರೀಯೆಚ್ಯಾ ಕನ್ಯತ್ವಾಚಿ ಪುಜಾ ಕರ್ತಾತ್. ಸ್ತ್ರೀಯೆನ್ ಆಂಕ್ವಾರ್‌ಪಣ್ ಪವಿತ್ರಪಣಿ ಸಾಂಬಾಳುಂಕ್‌ಜಾಯ್ ಮ್ಹಣ್ಲೊ ದಾದ್ಲೊ ಆಪ್ಣಾವಿಶಿಂ ವಿಂಗಡಚ್ ಮಾಪ್ ಘೆವ್ನ್ ಆಸಾ. ‘ದಾದ್ಲೊ ಉಬಿರ್ ಆಸಲ್ಲೆ ಥಂಯ್ ಗುಡ್ಡಾಯ್ತಾ ಆನಿ ಉದಕ್ ಆಸಲ್ಲೆ ಥಂಯ್ ಧುತಾ’ ಮ್ಹಣುನ್ ಮ್ಹಣ್ಣಿ ಉಡಯ್ತಾನಾಂಯ್ ‘ಉಬಿರ್’ ಕೋಣ್?

‘ಆವಯ್ ತುಂ ಜಾ ಮೊಗಾಳ್ ಆವಯ್ ಬರಿ

ನಿತಳ್ ದವರ್ ತಿ ಕೂಡ್ ತುಜಿ ಮರಾಸರಿ

ಫಳಾಕ್ ತುಜ್ಯಾ ಕೆದಿಂಚ್ ಖಿತ್ ತುಂ ಲಾಯ್ಕಾಕಾ

ನಿಯಮ್ ಚುಕೊನ್ ತುಂ ಭಯ್ಣಿ ಆವಯ್ ಜಾಯ್ಕಾಕಾ...



(ನಮಾನ್ ತುಕಾ ಆವಯ್‌ಪಣಾ, ಪಾ 3, ಕೊಗುಳ್ ಗಾಯ್ತಾ: 4 ಆವೃತ್ತಿ 2009, ಮಂಗುರ್)

ಹಾಂವ್ ಸಪ್ಲೆಲ್ಯಾಂ ಮೊಗಾ ತುಕಾ ಚಿಂತುನ್

ಮ್ಹಜ್ಯಾ ರಾಕ್ವೆಲ್ಯಾ ತುಂ ಆಸಾಯ್ ನಿದುನ್

ಆಜ್ ಖಿಂಯ್ಚಿ ಸ್ತ್ರೀ ಆಪ್ಲ್ಯಾ ಪತಿಕ್ ರಾಕ್ವಲಿ ಮ್ಹಣುನ್ ಮಾಂದುನ್ ಘೆತಾ?. ಸೀವಾದಿ ಮುಕೆಲ್ಯಾಂ ಲಾಗಿಂ ಹೆಂ ಚಿಂತಪ್ ಆಮಿ ದಾದ್ಲ್ಯಾಂನಿ ಮಾಂಡ್ಲೆಂ ತರ್ ಮೊರ್ ಖಾವ್ನ್ ಯೇಜೆ ಪಡತ್.

ವಿಲ್ಪಿಚ್ಯಾ 'ಗ್ರ್ಯಾಜುವೆಟ್ ಬೊಟ್ಟೆರ್' ಪದಾಂತ್ ದಾದ್ಲ್ಯಾಂಕ್ ಜಾಯ್‌ಪುರ್ತಿಂ ಕಾಮಾಂ ಲಾಭನಾಶೆಂ ತಾಂಣಿ ನಿರುದ್ಯೋಗಿ ಉರಜಾಯ್ ಪಡ್ತಾ ಮ್ಹಣ್ಲೆಂ ಸಾಂಗ್ತಾಂ ಸಾಂಗ್ತಾಂ ಸ್ತ್ರೀಯಾಂಕ್ ಉಂಚ್ಚೊ ನವ್ಯರೊ ಲಾಭಾತ್ ತ್ಯಾಪಿಶಿಂ ವಿಡಂಬನ್ ಮುಕಾರ್ ಮಾಂಡ್ಲಾಂ.

ಆಜ್ ಕಾಲ್ಚ್ಯಾ ಸಂಸಾರಿಂ ಸಾಯ್ಬಾ, ದಾದ್ಲ್ಯಾಂಚೊ ದಮ್ ನಾ

ಹರ್ ಕಾಮಾಕ್ ಚೆಡ್ವಾಂಕ್ ವಿಂಚ್ತಾತ್, ಚೆಡ್ವಾಂಚಿ ಗರ್ಜ್ ನಾ

ದೆಕುನ್ ಆಮಿ ಕುಕ್ಕಿಂಗ್ ಶಿಕ್ಲಾಂವ್, ದುಸ್ರಿ ಕಾಂಯ್ ವಾಟ್ ನಾ

ಬಾಯ್ಲೆಕ್ ಆಮ್ಚ್ಯಾ ಘೊಳುಂಕ್ ದಾಡ್ಲೆಂ, ಆಮಿ ರಾವ್ಣ್ಯಾಂವ್ ಕುಜ್ವಾಂತ್

ದಾದ್ಲ್ಯಾಚೆಂ ಕಾಂ ತಿಕಾ, ತಿಣೆಂ ಕರ್ಚೆಂ ಕಾಮ್ ಮ್ಹಾಕಾ

ಪುಣ್ ಭುರ್ಗ್ಯಾಂಕ್ ಬಾಳಾಂತ್ ಜಾಂವ್ಚೆಂ ತೆಂ ತಿಚೆರ್‌ಚ್ ಪಡ್ತಾ

ಮ್ಹಜೆ ವರ್ವಿಂ ಸಾದ್ಯ್ ನಾ.

(ಪಾ 38, ಕೊಗುಳ್ ಗಾಯ್ತಾ, ವಿಲ್ಪಿ ರೆಜಿಂಬಸ್, 1995, ಪ್ರ. ಯುನಾಯ್ಡೆಡ್ ಯಂಗ್‌ಸ್ಟರ್ ಜೆಪ್ಪು)

ಅಂತರ್ ಜಾತಿ ಕಾಜಾರಾಂಕ್ ಖಂಡನ್ ಕರ್ನ್ ವಿಲ್ಪಿನ್ ಲಿಕ್ಲಾಂತ್ ತಿತ್ತಿಂ ಪದಾಂ ಬೋವ್ಯಾ ಹೆರ್ ಕೊಣೆಂಯ್ ಲಿಕ್ಲಲಿಂನಾಂತ್ ಅಶೆಂ ಮ್ಹಾಕಾ ಭೊಗ್ತಾ. ಅಂತರ್ ಜಾತಿ ಕಾಜಾರಾಂ ಚಡ್ ಆನಿ ಚಡ್ ಜಾಲ್ಲ್ಯಾನ್ ಜಾತಿ ದೊರೆ ಕೊಸ್ಕಾತಾತ್ ಅಶೆಂ ಚಿಂತಪ್ ಆಸಾ ತರೀ ವಿಲ್ಪಿಕ್ ಹ್ಯಾ ಅಸಲ್ಯಾ ಜಾತಿ ಭಾಯ್ಲ್ಯಾ ಕಾಜಾರಾಂ ಥಂಯ್ ಭೆಂ ಆನಿ ಶಿಣ್ ಆಸಾ.

ಮ್ಹಜೆ ಮಮ್ಮಿ ಕ್ರಿಸ್ತಾಂವಾಂ ಗೆಲಿ

ಹಿಂದು ಡ್ಯಾಡಿಚ್ಯಾ ಮೊಗಾರ್ ಪಡ್ಲಿ

ತಾಂಕಾಂ ದೊಗಾಂಯ್ಚಿ ಹಾಂವ್ ಜನ್ಮಾಲಿಂ

ಸಾಯ್ಬಾ ಮ್ಹಾಕಾ ಜಾತ್‌ಚ್ ನಾ ಜಾಲಿ.

ಖಿಂಚ್ಯಾ ದೆವಾಕ್ ಹಾಂವ್ ಕರುಂ ಮಾಗ್ಲೆಂ

ಮ್ಹಾಕಾ ಸಾರ್ಕೆಂ ಏಕ್ ನಾ ತಿಕಾಣೆಂ

ಅಶೆಂಚ್ ಜಾಲ್ಯಾರ್ ವೊಡ್ಲಿಂ ಜಾತಾನಾ

ಮ್ಹಜೆಲಾಗಿಂ ಕಾಜಾರ್ ಜಾಂವ್ಚೆಂ ಕೊಣೆಂ

(ಮೈಜಿಂ ನಶೀಬ್ ಕಸಲಿಂ: ಪಾ 57, ಕೊಗುಳ್ ಗಾಯ್ತಾ: 4 ಆವೃತ್ತಿ 2009, ಮಂಗ್ಳುರ್)

ಪರಿವರ್ತನ್ ಜಗಾಚೆಂ ನಿಯಮ್. 'ಜೊ ಬದ್ಲನಾ ಮ್ಹಣ್ತಾ ತೊ ನಾಂಚ್ ಜಾತಾ'. ವಕ್ತಿ, ಲೋಕ್ ಜಣಾಂವರ್ಗ್ ಬದ್ಲತಾ. ಆನಿ ಬದ್ಲಾಪ್ ಮಾತ್ ಬದ್ಲಾನಾತ್ಲಲಿ ಗಜಾಲ್ (ಚೇಂಜ್ ಈಸ್ ದ ಒನ್ಲಿ ಅನ್‌ಚೇಂಜೆಬಲ್ ಥಿಂಗ್). ವ್ಹಯ್ ಸಬಾರ್ ಬದ್ಲಾಪಾಂ ಆಮ್ಕಾಂ ನಾಸಮಾಧಾನ್ ಹಾಡ್ತಾತ್ ಜಾಂವ್ಕ್ ಪುರೊ. ಪುಣ್ ಖಿಂಯ್ಚಿಯ್ ಬದ್ಲಾಪಾಚಿ ಪ್ರಕ್ರಿಯಾ ಸುರ್ವಾತ್ಲ್ಯಾ ತಿ ಆಮ್ಕಾಂ ಜಾಯ್ ತಶೆಂ ಚಲೊಂವ್ಕ್ ಜಾತಾ ಮ್ಹಣ್ಚಿ ಸಲೀಸ್ ಗಜಾಲ್ ನ್ಹಯ್. ಹೆಂ ಜಾಯ್ - ತೆಂ ನಾಕಾ ಮ್ಹಣ್ಚಿ ವಿಂಚೊವ್ನ್ ಕೊಣಾ ಹಾತಿಂ ಆಸಾ? 'ಆಡ್ಕುಲ್ಯಾ ಬುಡ್ಕುಲ್ಯಾ' ಪದಾಂತ್ ಹೆಂ ಬದ್ಲಾಪಾ ವಿರೋಧಿ ಚಿಂತಪ್ ಚಡ್ ಸ್ಪಷ್ಟ್ ಜಾತಾ.

'.....ಆದ್ಲ್ಯಾ ಕಾಳಾರ್ ಕಸ್ಲಿ ಸೊಭಾಯ್, ಕಾಜ್ರಾ ಸೊಭಾಣಾಂಕ್  
ಆದ್ಲೆಂ ಸಗ್ಳೆಂ ಪರ್ದೆಂ ಜಾಲಾಂ ಆತಾಂ ದಿಸಾನಾಂ  
ತೆಂ ಆದ್ಲೆಂ ಗುಮಾಟ್ ಮೆದೆಂ ಮಾಯಾಗ್ ಜಾಲ್ಯಾಂತ್  
ತ್ಯೊ ಆದ್ಲ್ಯೊ ದೊಲಿ-ಥಾಲಿ ಮುಲ್ಯಾಕ್ ಘಾಲ್ಯಾತ್  
ಆತಾಂಚ್ಯಾ ಪಿಳ್ಗಿನ್ ಬಾಬಾ ಸಗ್ಳೆಂ ಬದ್ಲಿಲಾಂ

(ಪಾ 240, ಕೊಗುಳ್ ಗಾಯ್ತಾ, ವಿಲ್ಫಿ ರೆಬಿಂಬಸ್, 1995, ಪ್ರ: ಯುನಾಯ್ಟೆಡ್ ಯಂಗ್‌ಸ್ಟರ್ಸ್ ಜೆಪ್ಪು)

ಇತ್ತೆಂ ಸಾಂಗ್ಲ್ಯಾ ಉಪ್ರಾಂತಯ್ ವಿಲ್ಫಿಚ್ಯಾ ಪ್ರತಿಗಾಮಿತ್ವಾವಿಶಿಂ ಆನಿಕಯ್ ಸಾಂಗುಂಕ್ ಸಾಧ್ಯ್ ಆಸಾ ತರೀ ಹ್ಯಾ ಸರ್ವಾಂಕ್ ಪ್ರತಿವಾದ್ ತಶೆಂ ಸ್ತ್ರೀ ಸುಟ್ಕೆವಿಶಿಂ, ಸ್ತ್ರೀ ಪುರುಷ್ ಸಮಾನತೆವಿಶಿಂ, ಅಂತರ್‌ಜಾತಿ ಮೊಗಾ ವಿಶಿಂ, ಸ್ವತಂತ್ರ್ ಚಿಂತ್ನಾಚೆ ಸಕ್ತೆವಿಶಿಂ ವಿಲ್ಫಿಚಿಂ ಸಬಾರ್ ಪದಾಂ ನಾ ಮ್ಹಣುಂನಾಯೆ. 'ಅಬ್ಬುಲಾ.. ಅಬ್ಬುಲಾ..' ಪದಾಂತ್ ಇಜ್ಜೆಲಾ ಆನಿ ಆಬ್ಬುಲಾ ಮದ್ಲೊ ಮೋಗ್, 'ನತಾಲಾಂಚ್ಯಾ ರಾತಿಂ ಸುಂದರ್ ಏಕ್ ಚಲಿ...' ಪದಾಂತ್ ರೂಪಾ ಆನಿ ಕವಿ ಮದ್ಲೊ ಮೋಗ್, ಅಸಲಿಂ ಸಬಾರ್ ಪದಾಂ ಜಾತಿಂ ಪೂಣ್ತಿ ಕೊಸ್ಕಾಂವ್ಚೆ ಸಕ್ತೆಕ್ ಉಕಲ್ನ್ ಧರ್ತಾತ್. 'ಸೀತಮ್ಮ ಪೂಜಾರಿ' ಪದ್ ಅಂತರ್‌ಜಾತಿ ಕಾಜಾರ್ ಜಾಂವ್ಚ್ಯಾಕ್ ಆಸಾ ಜಾಂವ್ಚ್ಯಾ ಅನಿವಾರ್ಯತೆಚೆಂ ರೂಪ್ ಮುಕಾರ್ ಮಾಂಡ್ತಾತ್. ವಿಲ್ಫಿಚೆಂ ಚಿಂತಪ್, ಪ್ರವರ್ತನ್ ತೆಂ ಕಿತೆಂಯ್ ಜಾಂವ್ ಆಪುಣ್ ಆಸಾ ಜಾಲ್ಲ್ಯಾ ಸಮುದಾಯಾಕ್ ವಿಲ್ಫಿನ್ ದಿಲ್ಲಿ ತಿ ಸೆವಾ ಕೊಣಚ್ ವಿಸ್ತುಂಕ್ ನಾ ಘಾವೊ. ಸಾಮುದಾಯಿಕ್ ಜಾಗೃತಿ, ಸಾಮುದಾಯಿಕ್ ಅಭಿಮಾನಾಚಿ ಜಾಣ್ಣಿ ಆಸಾ ಕರ್ಚ್ಯಾಂತ್ ತಾಚ್ಯಾ ಪದಾಂಚೊ ಪಾತ್ರ್ ಮಹತ್ವಾಚೊ ತೆಂ ಖರೆಂ. ಕೊಂಕ್ಣಿ ಕವಿ ಸಂಸ್ಕ್ರಾಕ್ ಆನಿ ಗಾಯನ್ ಸಂಸ್ಕ್ರಾಕ್ ಭೋವ್ಯಾ ತಾಚೆ ತಿತ್ಲಿ ಸೆವಾ ಕೊಣೆಂಯ್ ದಿಲ್ಲಿ ನಾ ಆನಿ ಮುಕಾರ್‌ಯೀ ಕೊಣಾಕಚ್ ದೀಂವ್ಕ್ ತಾಂಕ್ಲೆಂ ನಾ.

# ಮೆಲ್ವಿನ್ ರೊಡ್ರಿಗಸಾಚಿ ಕವಿತಾ ಆನಿ 'ಸಂಘರ್ಷ'

"You've got to have someone who loves your body. Who doesn't define you, but sees you. Who loves what he sees. Who you don't have to struggle to be good enough for."

- Deb Caletti, The Secret Life of Prince Charming

'ಸಂಘರ್ಷಾಂವಿಣೆಂ ಪ್ರಗತಿ ಕೆದಿಂಚ್ ಸಾಧ್ಯ್ ನಾ' ಮ್ಹಣ್ಣೊ ಕಾರ್ಲ್ ಮಾರ್ಕ್ಸ್ ಸಂಘರ್ಷಾಂವಿಣೆಂ ಸುಟ್ಕಾ ಲಾಭುಂ ಮ್ಹಣುನ್ ಅತ್ರಗ್ತಾ. ತೊ 'ಕೊಶಿನಾಶೆಂ ಬೆಳೆಂ ಪೊಂಪುಂಕ್ ಸೊದ್ಚಾಪರಿಂ, ಘಡ್ಗಡೊ ಝಗ್ಲಾಣೆಂ ನಾಸ್ತಾಂ ಪಾವ್ ಆಶೆತಲ್ಯಾಂ ಪರಿಂ' ಮ್ಹಣ್ತಾ. 'ಲ್ಹಾರಾಂ ನಾಸ್ತಾಂ ದರ್ಯೊ ನಾ, ಸಂಘರ್ಷ್ ನಾಸ್ತಾಂ ಜಿಣೆಂ ನಾ' ಮ್ಹಣ್ಣೆಂ ಸಾದೆಂ ಸತ್

ಸಂಘರ್ಷಾಚಿಂ ಮುಖಾಂ ಸಬಾರ್. ಮನ್ಶಾಂ ಮನ್ಶಾಂ ಮಧೆಂ ಚಲ್ತಾ ತ್ಯಾ ಸಂಘರ್ಷಾಕ್ - ತಿಕ್ಕಾಟ್, ಗಲಾಟೊ, ಖಿಜಿಲ್ ಮ್ಹಣ್ತಾಂವ್, ಝಗ್ಡೆಂ ಮ್ಹಣ್ತಾಂವ್, ಲಡಾಯ್ ಮ್ಹಣ್ತಾಂವ್, ಝುಜ್ ಮ್ಹಣ್ತಾಂವ್. ನಿಮಾಣೆಂ ಮ್ಹಾಝುಜ್ ಮ್ಹಣುನ್ ಪೊಲಾಯ್ತಾಂವ್. ಹೆ ಸರ್ವ್ ಸಬ್ದ್ ಎಕಾಚ್ ಅರ್ಥಾಚೆ ನ್ಹಯ್. ವಿವಿಧ್ ನಮುನ್ಯಾಚೊ ಆನಿ ವಿವಿಧ್ ಸುರುಪಾಚೊ ಸಂಘರ್ಷ್ ಹ್ಯಾ ಸಬ್ದಾಂನಿ ವ್ಯಕ್ತ್ ಜಾತಾ, ಜಾಯ್ನೆ. ಸಂಪತ್ತಿ ವಾಡೊಂವ್ಕ್ ಗೊರ್ವಾಂ ಖಾತಿರ್, ಸಂತತ್ ವಾಡೊಂವ್ಕ್ ಚೆಡ್ವಾಂ ಖಾತಿರ್ ಆದಿಂಮಾಗಾಂ ಜನಾಂಗಾಂ ಮಧೆಂ ಸಂಘರ್ಷ್ ಚಲ್ತಾಲೆ. ಮದ್ಯಯುಗಾಂತ್ ಯುರೋಪಿ ಗಾಂವಾಂನಿ ಮೂಳ್ ವಸ್ತುಂ ಆನಿ ಪೆಂಟಿಂ ಖಾತಿರ್ ಸಂಘರ್ಷ್ ಚಲಯ್ಲೆ. ಆಧುನಿಕ್ ಯುಗಾಂತ್ ಭುಂಯ್ ಖಾತಿರ್ (ಚಡ್ ಕರ್ನ್ ಉದಕ್ ಆನಿ ತೇಲ್ ಆಸ್ಚೆ ಭುಂಯ್ ಖಾತಿರ್) ಸಂಘರ್ಷ್ ಚಲ್ತಾತ್ ತೆಂ ಆಮಿ ಪಳೆತಾಂವ್.

ಆನಿ ಥೊಡೆ ಸಂಘರ್ಷ್ ಆಸ್ತಾತ್ ಜೆ ಉಗ್ತಾನ್ ವ್ಯಕ್ತ್ ಜಾಯ್ನಾಂತ್ ತೆ. ತೆ ಮತಿ ಪಡ್ವಾರ್ ಉದೆತಾತ್. ವಿವಿಧ್ ಕಾರಣಾಂಕ್ ತಾಂಚೊ ಉಗಮ್ ಜಾತಾ ಆನಿ ಪರಿಹಾರಯ್ ಮತಿ ರಾಟಾವಳಿಂಚ್ ಜಾಂವ್ಚೊ ಪಡ್ತಾ. ಖರೊ ಮೋಗ್ ಕರ್ತಾ ಮ್ಹಣುನ್ ಪಾತ್ಯೆಲ್ಲಾ ಇಷ್ಟಾನ್ ಹಾತ್ ದಿಲ್ಯಾರ್, ಪ್ರೇಮಿಕಾನ್ ಘಾತ್ ಕೆಲ್ಯಾರ್, ಪಾತ್ಯೆಲ್ಲೆಂ ಸತ್ ಘಟ್ಕಿರೆಂ ಮ್ಹಣುನ್ ಜಾಲ್ಯಾರ್, ದೆವಾಚೆರ್, ದೆಂವ್ಚಾರಾಚೆರ್, ಸಂಸಾರಾಚೆರ್ ಆನಿ ಸಂಸ್ಕಾಂತ್ ಆಸ್ಚ್ಯಾ ಆಪ್ಣಾಂಚೆರ್ ಆನಿ ಪೆಲ್ಯಾಂಚೆರ್ ದುಬಾವ್ ಉಟ್ಲ್ಯಾರ್ ಸಂಘರ್ಷ್ ಸುರ್ವ್ತಾ. ಸಂಘರ್ಷ್ ಜಾಂವ್ಕ್ ಪುರೊ ಧಾರ್ಮಿಕ್, ಅತ್ಮಿಕ್, ಮಾನಸಿಕ್, ಆರ್ಥಿಕ್, ರಾಜಕೀಯ್ ವಾ ಸಾಮಾಜಿಕ್.

ಮತಿಂತ್ಲ್ಯಾ ಸಂಘರ್ಷಾಕ್ ಎಕೆಕ್ಲೊ ಎಕೆಕ್ ಥರ್ ಘೆತಾ. ಅಧಿಕಾರ್ ಆಸ್ಲಲ್ಯಾಚೆ ಮತಿಂತ್ಲೊ ಸಂಘರ್ಷ್ ಚಡ್ಶೆಂ ಮಾರಕ್ ಜಾಂವ್ಕ್ ಪುರೊ, ಅಧ್ಯಯನಿಚ್ಯಾ ಮತಿಂತ್ಲ್ಯಾ ಸಂಘರ್ಷಾಂತ್ಲ್ಯಾನ್ ಸಂಸೊದ್ ಉದೆಂವ್ಕ್ ಪುರೊ. ಎಕಾ ಕವಿಚ್ಯಾ ಮತಿ ಪಡ್ವಾರ್ ಉದೆಲ್ಲಾ ಸಂಘರ್ಷಾಂ ನಿಮ್ತಿಂ ಕಿತೆಂ ಘಾಯ್ಲೊ ಆಸಾ? 'ಕವಿ ಕಾರ್ಯೊ ಕಾವ್ಯೆ' ಕವಿಂತ್ಲ್ಯಾನ್ ಕಾವ್ಯೆಂ ಉದೆತ್. ಸಂಘರ್ಷ್ ಭರ್ಲೆ ಮತಿಕ್ ಘೆವ್ನ್ ಆಸ್ಚಿ ಕವಿಚ್ಯಾ



ಕಾವ್ಯಾಂತ್ಯಾನ್ ಸಂಘರ್ಯಾಚಿಂ ಪ್ರತಿರುಪಾಂ ಉಸ್ವಾತಿತ್. ಆನಿ ತ್ಯಾ ಪ್ರತಿರುಪಾಂಚ್ಯಾ ಬಳಾನ್ ಸಹೃದಯಿಚೆ ಮತಿಂತ್ ನವಿಂ ಸಂಘರ್ಯಾಚಿಂ ಕುಪಾಂ, ನವ್ಯಾ ಸಂವಹನಾಚಿಂ ರುಪಾಂ ಆಸಾ ಜಾತಿತ್.

ಕಾನಡಿ ಕೊಂಕ್ಣಿಂತ್ ಮಾತ್ರ್ ನ್ಹಯ್ ಜೆರಾಲ್ ಕೊಂಕ್ಣಿ ಸಂಸ್ತಾಂತ್ ಮೆಲ್ವಿನ್ ರೊಡಿಗಸ್ ಏಕ್ ನಾಮ್ಣೆಚೊ ಕವಿ. ಆಪ್ಲೆ ಭೊಂವ್ತಣಿಚ್ಯಾ ಜಿವ್ಯಾ ಆನಿ ನಾಜಿವ್ಯಾ ಸಂಗಿಂ ಸವೆಂ ಬಳ್ವಂತ್ ಸಂವಹನ್ ಚಲೊಂವ್ಚ್ಯಾಂತ್ ಆನಿ ತ್ಯಾ ಸಂವಹನಾಂತ್ಲ್ಯಾನ್ ನವಿಂ ನವಿಂ ರುಪಾಂ ಉಬಿಂ ಕರ್ಚ್ಯಾಂತ್ ತಾಚಿ ಶಾಧಿ ವಿಶೇಸ್. ತೊ ಜೆಂ ಸ್ಪಂದನ್ ಚಲಯ್ತಾ ತೆಂ ಚಡ್ ಸಂವೇದನಾತ್ಮಕ್ ಆಸ್ತಾ. ಆನಿ ತಾಣೆಂಚ್ ಮಾಂದುನ್ ಘೆತ್ಲಲ್ಯಾ ಪರ್ಯಾಣೆಂ ಹೆಂ ಸಂವೇದನ್ ತಾಕಾ ಅಸ್ವಸ್ಥ್ ಕರ್ತಾ.

ಸಂವೇದನಾತ್ಮಕ್ ಮತ್, ನಿರಂತರ್ ಸಂವಹನ್ (ಆಂತರಿಕ್ ಆನಿ ಪರಗಟ್) ಆನಿ ತ್ಯಾ ದ್ವಾರಿಂ ಆಸಾ ಜಾಂವ್ಚಿ ಅಸ್ವಸ್ಥ್ಕಾಯ್ ಕವಿ ಮ್ಹಣ್ಲಲ್ಯಾಕ್ ಗರ್ದೆಚಿ. ತೆ ನಾಭಲಾಯ್ಕೆ ಥಾವ್ನ್ ಬಳ್ವಂತ್ ಕಾವ್ಯಾತ್ಮಕ್ ಅಭಿವ್ಯಕ್ತಿ ಲಾಭ್ತಾ. ತೊ ಕುಲ್ಕುಲೊ ಕವಿಕ್ ಆನಿ ತಾಚ್ಯಾ ಸಹೃದಯಿಂಕ್ ಉತ್ರಾಂಚಿ, ಅರ್ಥಾಂಚಿ, ಉಪಮಾಂ, ರೂಪಕಾಂಚಿ ನವಿ ಸಂಪತ್ತಿ ವಾಂಟುನ್ ದಿತಾ. ಕವಿಚೆ ಅಸ್ವಸ್ಥ್ಕಾಯೆ ಪಾಟ್ಲ್ಯಾನ್ ಸಂಘರ್ಯಾಚೊ ತಾಳೊ ಆಮ್ಕಾಂ ಧರ್‌ಧರ್ ಮ್ಹಣುನ್ ಪಳೆಂವ್ಕ್ ಮೆಳ್ತಾ.

ಕವಿ ಮೆಲ್ವಿನ್ ರೊಡಿಗಸ್ ಆಪ್ಲ್ಯಾ ಸಾಹಿತಿಕ್ ಜಿವಿತಾಚೆ ಸುರ್ವಾತೆ ಥಾವ್ನ್ಚ್ ಸಂಘರ್ಯಾಂಚೆ ವಾಟೆಕ್ ಪರ್ತಲ್ಲಿಂ ಆಮ್ಕಾಂ ತಾಚ್ಯೊ ಕವಿತಾ ಚಾಕ್ರಾನಾ ಸ್ಪಷ್ಟ್ ಜಾತಾ.

ತಾಚಿ 'ಮರ್ಣಾಕ್ ಯೆವ್ಕಾರ್' (ಪಾ 28, ಫಿಂತಾಂ, 1996, ಮಾಂಡ್ ಸೊಭಾಣ್) ಕವಿತಾ ಅಶಿ ಆಸಾ:

'ಲಜೆನಾಕಾ, ಯೇ ಮರ್ಣಾ  
ಆಪವ್ನ್ ಮ್ಹಾಕಾ ವ್ಹರ್  
ಪ್ರತಿಭೆಚಿಂ ಮ್ಹಜಿಂ ಕಿರ್ಣಾಂ  
ತರ್ಯಾರ್ ಫೊಂಡಾಂತ್ ಭರ್-

ಹೆ ಕವಿತೆಂತ್ ಕವಿ ಮರ್ಣಾಲಾಗಿಂ ಸಂವಾದ್ ಚಲಯ್ತಾ ಆನಿ ಆಪ್ಲೆಂ ಅನ್‌ಉಪ್ಕಾರ್ ಭೊಗ್ಲೆ ತೆವಿಶಿಂ, ಆಪ್ಣಾಕ್ ಫಾಣ್ಯಾಕ್ ದಿವುನ್ ಪಿಳಲ್ಲೆವಿಶಿಂ ಆನಿ ಆಪ್ಲೊ ಹರೈಕ್ ಅಮೃತಾ ಥೆಂಬೊ ವಿಕಾಗುಳಿ ಜಾಲ್ಲೆವಿಶಿಂ ದುರಾಂ ದಿತಾ. ತೊ ಮರ್ಣಾಸವೆಂ ಹೆರಾಂ ಲಾಗಿಂ ಆಪ್ಣಾಕ್ ಆಸ್ಚ್ಯಾ ಸಂಘರ್ಯಾಚೆಂ ಸಾಂಗ್ತಾ ತಶೆಂ ಕವಿತಾ ದಿಸ್ತಾ ತರೀ ನಿಮ್ಣೆಂ ಮರ್ಣಾಚೆರಚ್ ತಾಕಾ ಶಿಣ್ ಆಸಾ ತೆಂ ಆಮಿ ದೆಕ್ತಾಂವ್ ಅಶೆಂ:

'ನಾಕಾ ಆನಿ ಗಳಾಯ್ ಕರುಂಕ್  
ಭಿತರ್ ಸರ್ ಮರ್ಣಾ  
ತೊಂಯ್ ತಾಂಚೆ ಮೆಳಿಂತ್ ಘುಸ್ಲಾಂಯ್  
ಆತಾಂ ಮರ್ದೆಂ ಕಶೆಂ ಕಳನಾ'

ಹಾಂಗಾಸರ್ ಕವಿನ್ ಮರ್ಣಾಸವೆಂ ಚಲೊಂವ್ಚೊ ಸಂಘರ್ಯ್ ನೀಜ್ ಜಾವ್ನ್ ಆಪ್ಲ್ಯಾಚ್ ವ್ಯಕ್ತಿತ್ವಾಸವೆಂ ಚಲೊಂವ್ಚೆಂ ಉಲೊವ್ಣೆಂ ಮಾತ್ರ್ ನ್ಹಯ್ ಆಪ್ಣಾಕ್ ಘಾತ್

ಕೆಲ್ಲ್ಯಾ, ವಾಪರ್ನ್ ಅನುಪ್ಕಾರ್‌ಪಣ್ ದಾಕಯಿಲ್ಲ್ಯಾ ವ್ಯಕ್ತಿತ್ವಾಂಕ್ ಪುಡ್ ಕರ್ನ್ ತಾಂಕಾಂ ದಿಂವ್ಚಿ ಜವಾಬ್ದಾರಿ ಮ್ಹಳ್ಯಾರಯ್ ಚೂಕ್ ಜಾಂವ್ಚಿ ನಾ. ಹ್ಯಾ ಸಗ್ಳೆ ಕವಿತೆಂತ್ ಎಕೆ ವ್ಯಕ್ತಿನ್ ಆಪ್ಣಾ ಭಿತರಚ್ ತೀಳ್ನ್ ಪಳೆಂವ್ಚೊ ತಶೆಂಚ್ ಆಪ್ಣಾಕ್ ಆನಿ ಆಪ್ಣಾ ಪ್ರತಿಸ್ಪರ್ಧಿಂಕ್ ಮುಕಾಮುಕಿಂ ದವರ್ನ್ ವಾದ್ ಮಾಂಡ್ಚೊ ತಾಳೊ ಮ್ಹಾಕಾ ಆಯ್ತಾ.

1996 ವ್ಯಾ ವರ್ಸಾ ಕವಿನ್ ಲಿಕ್‌ಲ್ಲಿ ಫಕತ್ ತೀನ್ ಚರಣಾಂಚಿ (ಬಾರಾ ವೊಳಿಂಚಿ) ಕವಿತಾ ತಾಚೆ ಮತಿ ಪಡ್ವಾರ್ ಉಬೆಂ ಜಾಂವ್ಚ್ಯಾ ಸಂಘರ್ಷಾಂಕ್ ಎಕಾ ಪುಲಾಚ್ಯಾ ತೊಂಡಾಂತ್ಲ್ಯಾನ್ ಪರ್ಗಟ್ ಕರ್ಚೆಂ ಸಾಧನ್ ಜಾವ್ನ್ ಪಳವ್ಯತಾ. ಏಕ್ ಫುಲ್ ಚೆಂ ಕವಿಕ್ ವೊಳ್ಳತಾ ಆನಿ ಕವಿಚ್ಯಾ ಹಾತಾಂನಿ ಖೆಳ್ಚಾಂ ತೆಂ ಕವಿಕ್ ಆಪ್ಲೊ ಪ್ರತಿರೋಧ್ ದಾಕಯ್ತಾಂ ದಾಕಯ್ತಾಂ ಕವಿಚೆ ಮನೋಅಸ್ವಸ್ಥಿಕ್ ಆರೊ ಧರ್ತಾ:

ಹಾಂವೆಂ ಮ್ಹಾಕಾ ವ್ಹಾಜಾಂತ್ ಭರ್ಲೆಂ

ಹಾಂಣಿ ತಾಂಣಿ ಘೆತ್ಲೊ ಪರ್ಮಳ್

ಸೊರ್ಯಾ, ಪಿಶಾ, ಪುಡಿ, ತೊಂಡಾಂ

ಏಕ್‌ಯಿ ನಾಂತ್ ನಿರ್ಮಳ್

ಮ್ಹಾಕಾ ತುಜ್ಯಾ ಕೆಸಾಂತ್ ಪುರ್ಲೆಂ

ಮೊಗಾಕ್ ಫಾಲಿ ಭುಲ್

ಮೊಗಾನ್ ತುಕಾ ವೆಂಗೆಂತ್ ಧರ್ತಾಂ

ಮ್ಹಜಿ ಜಾಲಿ ಧುಳ್

ದಾರಾರ್ ತುಮ್ಚ್ಯಾ ಕಿತ್ಯಾ ನಾಚುಂ?

ಝಾಡಾರ್ ಮ್ಹಜ್ಯಾ ಉರ್ತಾಂ

ಮ್ಹಜ್ಯಾ ಘರಾಂತ್ ಪೇಜ್ ನಾ ತರ್

ಉಪಾಶಿಂತ್ ಮರ್ತಾಂ.

(ಮ್ಹಜೆಂ ಘರ್, ಪಾ 1, ವಾಟ್, 2003, ಕವಿತಾ ಪಬ್ಲಿಕೇಶನ್)

ಹೆ ಕವಿತೆಂತ್ ಕವಿ ಸಮಾಜಾಚ್ಯಾ ನಾಕಾಂ ವಾಸಾಂಚಿ ಖಿಂಡ್ನಿ ಕರ್ತಾ ತೆಂ ಧರ್‌ಧರ್ ದಿಸ್ತಾ. 'ಕಂಡ್ಲೆಚಿ ಶೆಳ್ ಸುಕ್ತಾಂ ಪರ್ಯಾಂ ಮಾತ್ ಕಂಡ್ಲಿ' ಮ್ಹಣ್ಣ್ಯಾ ಆಮ್ಕಾಂ, ಪುಲ್ ಸರ್ಸರಿಂ ಪುಲಯ್ತಾ ಆನಿ ಆಪ್ಣ್ಯಾ ದುಕಿಂಚ್ಯಾ ತಾಳ್ಯಾಂನಿ ಉಲಯ್ತಾ.

ಅಸಲ್ಯಾಚ್ ಕೊಡ್ನಾಣೆಚ್ಯಾ ಭೊಗ್ಲಾಂಚಿ ಕವಿತಾ 1999 ಇಸ್ವೆಂತ್ ಕವಿನ್ ಲಿಕ್‌ಲ್ಲಿ ತಿ ಕ್ರಿಸ್ತಿಮಿಸ್ತಿಕಾಂಚ್ಯಾ ತಾಳ್ಯಾಂತ್ ಭಾಯ್ ಆಯ್ಲ್ಯಾ. ಕ್ರಿಸ್ತಿಮಿಸ್ತಿಕ್ (ಖರಿಚ್‌ಮಾತಿ/ಕಾರಿಜ್‌ಮಾತಿ) ಪಂಗಡಾಂ ಪಯ್ಲಿ ಏಕ್ 'ದೇವಾ ಜಾತಾ ತಿತ್ಲೆ ವೆಗ್ಳಿಂ ಮ್ಹಾಕಾ ತುಜೆ ಸರ್ಶಿಂ ವ್ಹರ್' ಮ್ಹಣ್ಣೊ ಆಂವ್ಚೊ ದಾಕಯ್ತಾ. ಥಂಯ್ಸೆಂಚೊ ಆಂವ್ಚೊ 'ಹೊ ಸಂಸಾರ್ ಸಗ್ಳೊ ಪಾತ್ಕಿ, ದೇವ್ ಮಾತ್ ಸುಭಾಗಿ' ಮ್ಹಣ್ಣ್ಯಾ ಚಿಂತ್ಪಾಚೊ. ಪುಣ್ ಮೆಲ್ವಿನ್ ರೊಡ್ರಿಗಸ್ ತ್ಯಾ ಥಳಾರಚ್ ಉರನಾ ಬಗರ್ ಆಪ್ಲೊ ಖಾಸ್ಗಿ ದುಕಿ, ಭಿರಾಂತಿ ಸರ್ವ್ ದೆವಾಲಾಗಿಂ ವಾಂಟುನ್ ಘೆವ್ನ್ ಆಪ್ಣಾಕ್ ಪಾಟಿಂ ಆಪೊಂವ್ಕ್ ಉಲೊ ದಿತಾ. ಸಂಸಾರ್ ಪುರೊ ಮ್ಹಣ್ಣ್ಯಾ ತಿತ್ಲಿ ಕೊಡ್ನಾಣ್ ಜಿ ತಾಣೆಂ ಸೆವ್ಲ್ಯಾ ತಿ ಸಂಘರ್ಷಾಚೊ ತಾಳೊ ಜಾವ್ನ್ ಭಾಯ್ ಯೆತಾ.

‘ದೇವಾ ಮ್ಹಜ್ಯಾ ಯೋರೆ ಆರೊ  
ಹೊ ಸಂಸಾರ್ ಮ್ಹಾಕಾ ಪುರೊ

ಮನ್ಶಾ ಉತರ್ ಕೊಡು ಘರೊ  
ಕಾಳೀಜ್ ಫಾತ್ರಾ ಮುರೊ

ಘೆಂವ್ಚೆಂ ಜಾಲ್ಯಾರ್ ಸಗ್ಳೆಂಯ್ ಆಸಾ  
ಮಾಯಾಮೋಗಾಕ್ ಮೆರೊ

ಚೊರಾಂಕ್ ಮೆಳ್ತಾ ಫುಲಾಂ ತುರೊ  
ಬರ್ಯಾಂ ಭೊಂವ್ಚಿಂ ದೊರೊ  
ಸಾವೆಂ ಕೆಲ್ಲ್ಯಾಂಕ್ ಸಾರೆಂ ಮೆಳ್ತಾ  
ಮರ್ಚೆ ಆದಿಂ ಚುರೊ

ಉದಕ್ ಮೆಳ್ಳಾ, ಮೆಳ್ತಾ ಸೊರೊ  
ಸೆವುಂಕ್ ವಿಕಾಳ್ ವಾರೊ  
ಆಮ್ಚೆ ಮಾತ್ಯೆಂತ್ ಆಮಿ ಗುಲಾಮ್  
ಚುಕ್ಲಾ ಆಮ್ಚೊ ಧಾರೊ .....

(ದೇವಾ ಮ್ಹಜ್ಯಾ, ಪಾ 11, ವಾಟ್, 2003, ಕವಿತಾ ಪಬ್ಲಿಕೇಶನ್)

ಕವಿ ಹ್ಯಾ ಎಕೆ ಕವಿತೆಂತ್ ಸಬಾರ್ ಸಂಘರ್ಯಾಚಿಂ ಧಳಾಂ ಎಕಾಚ್ ವೆಳಿಂ ಉಗಡ್ತಾ  
ಅಶೆಂ ಆಮ್ಕಾಂ ಧರ್‌ಧರ್ ದಿಸ್ತಾ. ಪ್ರಕೃತಿಚ್ಯಾ ವಿನಾಶಾ ವಿರೋಧ್ ಸಂಘರ್ಯ್,  
ಸಾಂಸ್ಕೃತೀಕ್ ಧಳ್ ಚುಕುನ್ ಆಸಾ ತಾಚೆರ್ ಸಂಘರ್ಯ್, ಆಪ್ಲೆಂ ಲ್ಹಾನ್ ವ್ಹಡ್ ಜಾಲ್ಲ್ಯಾ  
ಸಮಾಜಾಂತ್ಲ್ಯಾ ದುವಿದಾಂಚೆ ವಿರೋಧ್ ಆನಿ ತಾಚೆ ವಿರೋಧ್ ಸಂಘರ್ಯ್ ಆಸಾ.

2000 ಇಸ್ವೆಂತ್ ‘ಹೈ ರೆಂವೆನ್’ ಕವಿತಾ ಉಜ್ವಾಡಾಕ್ ಆಯ್ಲಿ. ಹಾಂಗಾಸರ್ ರೆಂವೆ  
ಗಾಂವಾಂತ್ ಘೊಳ್ಚ್ಯಾ ಆಟಾವಿಟ್ಯಾಂವಿಶಿಂ ಕವಿ ಉಲಯ್ತಾ ತರೀ ಆಪ್ಣಾಕ್ ತೆ  
ರೆಂವೆಂತ್ ಘೊಳುಂಕ್ ವೆಚಿ ಅನಿವಾರ್ಯತಾ ಆಸಾ ಜಾಲ್ಲ್ಯಾ ಆನಿ ಆಪ್ಣಾಂಪರಿಂ ತೆ  
ರೆಂವೆಚೊ ಸ್ವಾಸ್ ಘೆತಾಂ ಘೆತಾಂ ಗಳ್ಯಾ ಪಾಸ್ ಜಾಲ್ಲೆ ಸ್ಥಿತೆ ವಿಶಿಂ ಜಿವೆಂಜಿವೆಂ  
ಸಂಘರ್ಯ್ ಕವಿ ಚಲಯ್ತಾ ಅಶೆಂ ಮ್ಹಾಕಾ ಭೊಗ್ತಾ. ‘ಮಾಸ್ ದಿತಾಂ ರೆಂವೆನ್ ಕಾಳ್ಜಾಕ್  
ಫಾಲ್ಗೊ ಫಾಸ್, ಥೆಂಬೆ ಪುಂಜಾಂವ್ಕ್ ಗೆಲ್ಲ್ಯಾಂಕ್ ಸದಾಂ ತೊಪ್ಪೆ ಕಾಂಟೆ’ ಕವಿಚ್ಯಾ  
ಸಂಘರ್ಯಾಂತ್ ಉಬೆ ಜಾತಾತ್.

ಮೆಲ್ವಿನ್ ರೊಡ್ರಿಗಸಾಚಿ 2002 ಇಸ್ವೆಚಿ ‘ಝುಜ್’ (ಪಾ 26, ವಾಟ್, ಕವಿತಾ  
ಪಬ್ಲಿಕೇಶನ್) ಕವಿತಾ ಹ್ಯಾ ಸಂಘರ್ಯಾಂಚ್ಯಾ ಭಾಯ್ಲ್ಯಾನ್ ಆನಿ ಭಿತರ್ಲ್ಯಾನ್ ಪಾಸಾಯೊ  
ಮಾರುಂಕ್ ಯಶಸ್ವಿ ಜಾಲ್ಲಿ ಕವಿತಾ ಮ್ಹಣ್ಲಾರ್ ಚೂಕ್ ಜಾಂವ್ಚಿ ನಾ. ಭಾಯ್ಲೆಂ  
ಸಂಘರ್ಯ್ ಭಿತರ್ ವ್ಹರುಂಕ್ ಆನಿ ಭಿತರ್ಲೆಂ ಸಂಘರ್ಯ್ ಭಾಯ್ರ್ ವೊಡುಂಕ್ ಪೆಚಾಡ್ಲೊ  
ಕವಿ ಎಕೆ ಆಡ್‌ಸಾಂಜೆ ವೆಳಿಂ ದುಬಾಯ್ ತ್ಯಾ ಆರ್ಪಿ ಗಾಂವಾಂತ್ ಪಾಕಿಸ್ತಾನಿ  
ಕೆಲ್ಯಾಚ್ಯಾ ವಾಕ್ರಾಕ್ ಆಪ್ಲಿ ಹಿಂದುಸ್ಥಾನಿ ಖಾಡ್ಕಿ ಧೀವ್ನ್ ಬಲಿಕದೆಲ್ ಚಡುನ್ ಬಸ್ಲಾ.



ರಾತ್ ಇಕ್ರಾಂಕ್ ತೆಂಕ್ಲ್ಯಾ

ಸೆಲನಾಂತ್

ಆಮ್ಚಾ ದೊಗಾಂವಿಣೆಂ ತಿಸ್ತೊ ನಾ.

ವ್ಹಕ್ತಿ ದೋಗ್. ಕೆಲ್ಚಿ ಆನಿ ತಾಚೊ ಗಿರಾಕ್ ಕವಿ ತರಿ, ಅವ್ಯಕ್ತ್ ಕವಿ ಆನಿ ತಾಚೆ ಅಂತರ್‌ಮತ್ ಕಾಂಯ್ ಮ್ಹಳ್ಳೊ ದುಬಾವ್ ಸಹೃದಯಿಕ್ ಧೊಸನಾಶೆಂ ವೆಚೊ ನಾ. ಕೆಲ್ಲ್ಯಾಚ್ಯಾ ತೊಂಡಾಂತ್ ಘೊಳ್ಚೆಂ ಸಂಘರ್ಯಾಚೆಂ ತಿಂ ಚಿತ್ರಣಾಂ ಖರ್ಯಾನ್ ಕೆಲ್ಲ್ಯಾಚಿಂಚ್‌ಗೀ ವಾ ಕವಿಚೆ ಮತಿಂತ್ ಚಿಂತ್ಪಾ ರೊಳ್ಣಿಂತ್ಲೆ ಉಬೆಕ್ ರೊವಣ್ಣಲಿಂಗಿ ಮ್ಹಳ್ಳೊ ದುಬಾವ್‌ಯೀ ಸಹೃದಯಿಕ್ ಧೊಸನಾಶೆಂ ರಾಂವ್ಚೊ ನಾ. ಭಾರತ್ ಆನಿ ಪಾಕಿಸ್ತಾನಾ ಮಧ್ಲೊ ರಾಜ್‌ಸಂಬಂಧ್ ಆನಿ ತಾಚೆಂ ಬರೆಂ ವಾಯ್ಟ್ ಕವಿಚ್ಯಾ ಗಾಲಾಂ ವಯ್ಲ್ಯಾನ್, ಕೆಲ್ಲ್ಯಾಚ್ಯಾ ವಾಕೊರಾಂತ್ಲ್ಯಾನ್ ಚರುನ್ ವೆಚೆಂ ಮ್ಹಣ್ತಾನಾ ನಿಯಾಳಾಕ್ ವಿಶೇಸ್ ದಿಸ್ತಾ ತೆಂ ಖರೆಂ.

‘ಆಮಿ ಬೋರ್ಡರಾ ವಯ್ಲೆ ಮನಿಸ್

ಇಂಡಿಯಾಚ್ಯಾ ಗುಲ್ಯಾಂಕ್

ಆಮ್ಚೆ ಸಂಬಂಧ್ ತುಟಾತ್

ಕಾಳ್ಜಾಂ ಫಾಲ್ತಾತ್

ಆನಿ ಕುಟ್ಮಾಂ ಕೊಸಾಲ್ತಾತ್

ತರಿ ಆಮಿ ಭಿಯಾಂತ್ ನಿದಾನಾಂವ್

ಆಮಿ ರಗ್ತಾಂತ್ ನ್ಹಾತಾಂವ್

ಆನಿ ಹರೈಕಾ ಮನ್ಶಾ ಸಂಬಂಧಾಂ ಮಧೆಂಯ್

ಉಣ್ಕಾರ್ ಎಕ್ಚೆ ಬೊಂದುಕೆಕ್ ಜಾಗೊ ದಿತಾಂವ್

ಹಾಂಗಾ ಬೋರ್ಡರ್, ಗುಳೆ, ಸಂಬಂಧ್ ಆನಿ ಸಂಬಂಧಾಂಚಿ ತುಟೊವ್ಣಿ, ಕುಟ್ಮಾಂ ಕೊಸ್ಕಾಪ್, ರಗ್ತಾಂತ್ ನ್ಹಾವಪ್, ಮನ್ಶಾ ಸಂಬಂಧಾಂ ಮದ್ಲೊ ಬಂದುಕೊ ಎಕಾ ವೆವಸ್ತಿತ್ ಸಂಘರ್ಯಾಚೆ ವಾಂಟೆ ಮಾತ್ ಕಾಂಯ್.

# ಲಿಪುನ್ ಗೆಲ್ಲ್ಯಾಚೊ ಉಗ್ಡಾಸ್ ಕಾಡುನ್

ಕವಿತ್ವಾಚಿ ತಾಂಕ್ ಸರ್ವಾಂಕ್ ಯೇನಾ. ತಾಕಾ ವ್ಯುತ್ಪತ್ತಿಚಿ ಗರ್ಜ್ ಪಯ್ಲ್ಯಾನ್ ಪಯ್ಲಿ. ಅಧ್ಯಯನಾಚಿ ತಾಂಕ್ ಎಕ್ಲ್ಯಾಕ್ ಥೊಡಿಂ ಆಪುರ್ಬಾಯೆಚಿಂ ಕಾವ್ಯಾಂ ಆಸಾ ಕರ್ಚೆಂ ಬಳ್ ದೀಂವ್ಕ್ ಸಕಾತ್ ತರಿ, ತ್ಯಾ ಬಳಾನ್ ನಿರಂತರ್ ಕಾವ್ಯಾತ್ಮಕ್ ಫುಲಾಂ ಪುಲ್ಲಿಂನಾಂತ್. ತೆಂಚ್ ಕವಿ ಸೈಂಭಾನ್ ಭರ್ಲಲ್ಯಾ ಥಾವ್ನ್ ಉಬ್ಜಾತಾ ತೊ ಚಡ್ಶೆಂ ಹರ್ಯಕ್ ಸಬ್ದ ಕಾವ್ಯಾಚಿ ರೂಪ್ ಆಟಾಪ್ತಾ.

ಜಾಣ್ವಾಯೆನ್ ಭರ್ಲಲೊ ಉಶ್ಯಾಚೆಂ ರೂಪ್, ಆಕಾರ್, ತಾಂತ್ಲೆಂ ಲುಗಟ್- ಲುಗ್ಜಾ ರಂಗ್, ಕಾಪ್ಪಾ ಜಡಾಯ್ ಆನಿ ಕಿತೆಂ ಆನಿ ಕಿತ್ಯಾಚೆಂ ವೈಜ್ಞಾನಿಕ್ ವಿಶ್ಲೇಷಣ್ ದೀಂವ್ಕ್ ಪುರೊ. ಪುಣ್ ಕವಿ ಮನಿಸ್ ಮಾತ್ ತ್ಯಾ ಉಶ್ಯಾಂತ್ಲ್ಯಾನ್ ಸರ್ಗ್ ಪಳೆಂವ್ಕ್ ಆನಿ ಆಪ್ಲ್ಯಾ ಸಹೃದಯಿಂಕ್ ಆಪ್ಲೆಂ ಪಳೆಲ್ಲೊ ಸರ್ಗ್ ದಾಕೊಂವ್ಕ್ ಸಕ್ತಾ. ಭಿಂಗಾರೆಂತ್, ಕಿರಾ ಬೊಂಚಿಂತ್, ಮೊಗ್ರ್ಯಾಕಳ್ಯಾಂತ್, ತೆರ್ಯಾಂತ್ ಆನಿ ಆನಿ ಚಿಂವಡಾಂತ್ ಸಯ್ತ್ ಸರ್ಗ್ ದಾಕೊಂವ್ಕ್ ಸಕ್ಚೊ ಕವಿ ಮಾವ್ರಿಸ್ ಶಾಂತಿಪುರ ಕೊಂಕ್ಣಿ ಕವಿ ಸಂಸ್ತಾಂತ್ ಜಾಗೆಪಣ್ ಆಯಿಲ್ಲ್ಯಾ ದಿಸಾಂನಿ ನವೆಸಾಂವಾಚೆಂ ವಾರೆಂ ಹಾಡಲ್ಲೊ ಸೈಂಭಿಕ್ ಕವಿ ಮನಿಸ್. ವಿಸಾವ್ಯಾ ಶೆಕ್ಡ್ಯಾಚ್ಯಾ ನಿಮಾಣ್ಯಾ ದೋನ್ ದಾಕ್ಡ್ಯಾಂನಿ ತಾಣೆಂ ರಚಲ್ಲಿ ಕವಿತಾ ಕೊಂಕ್ಣಿ ಕಾವ್ಯಾ ಭೊಂವಾರಾಕ್ ಫರ್ತಿ ಗ್ರೇಸ್ತಕಾಯ್ ಹಾಡುಂಕ್ ಸಕ್ಲಿ ತರಿ ತ್ಯಾ ಉಪ್ರಾಂತ್ ಎಕ್ವಿಸಾವ್ಯಾ ಶೆಕ್ಡ್ಯಾಚೆ ಸುರ್ವಾತೆ ಥಾವ್ನ್ ತೊ ಕೊಂಕ್ಣಿ ಕವಿ ಸಂಸ್ತಾ ಥಾವ್ನ್ ಮಾಯಾಗ್ ಜಾಲ್ಲೆಪರಿಂ ಲಿಪುನ್ ಗೆಲಾ. ತಾಚ್ಯಾ ಹ್ಯಾ ಧೋರಣಾನ್ ಕೊಂಕ್ಣಿ ಕಾವ್ಯೆಂ ತಿತ್ಲೆ ಮಾಪಾನ್ ಗರೀಬ್ ಜಾಲಾಂ ತೆಂ ಖರೆಂ. ಹ್ಯಾ ಲಿಪುನ್ ಗೆಲ್ಲ್ಯಾ ಕವಿಚ್ಯಾ ಕಾವ್ಯಾಂಚಿ ಸೊಭಾಯ್ ಚಾಕ್ಲೆಂ ಏಕ್ ಸೊಂಪೆಂ ಪ್ರೇತನ್ ಹಾಂಗಾಸರ್ ಹಾಂವ್ ಕರ್ತಾಂ. ಲಾಂಬ್ ಕಾಳ್ ತಾಚಿ ಮಯ್ಜಾಶಿ ಇಷ್ಟಾಗತ್ ಚಾಕಲ್ಲ್ಯಾ ಮ್ಹಜ್ಯಾ ಉತ್ರಾಂನಿ ಥಂಯ್ ಹಾಂಗಾ ಕಾಂಯ್ ಥೊಡಿ ಭಾವುಕತಾ ರಿಗತ್ ತರ್ ಸಹೃದಯಿಂನಿ ಮಾಘ್ ಕರ್ಚೆಂ.

ಮಾವ್ರಿಸ್ ಎಕಾಚ್ ಕಾಳಾಕ್ ಸಬಾರ್ ಕೊಂಕ್ಣಿ ಪತ್ರಿಕಾಂಕ್ ಸಂಪಾದಕ್ ಜಾಲ್ಲ್ಯಾ ಭೋವ್ ಥೊಡ್ಯಾಂ ಪಯ್ಲಿ ಎಕ್ಲೊ. ಎಕಾ ಕಾಳಾರ್ ಕೊಂಕ್ಣಿಚ್ಯಾ ಪುರ್ವ್ಯಾ ಕಾಳಾ ವಾವ್ರಾಡ್ಯಾಪರಿಂ ತೊ ವಾವುರ್ಲಾ. ಚಾಫ್ರಾ ದಕೋಸ್ತಾಚ್ಯಾ ಪ್ರಭಾವಾಕ್ ಪಡುನ್ ಜಾಗೆ ಕವಿ ಚಳ್ವಳೆಂತ್ ತೊ ದೆಂವ್ಲೊ ಆನಿ ತ್ಯಾ ದ್ವಾರಿಂ ತಾಚೆ ಥಂಯ್ ಆಸಲ್ಲಿ ಸೈಂಭಿಕ್ ಕವಿತ್ವಾಚಿ ತಾಂಕ್ ಆನಿ ತಿತ್ಲಿ ಪರ್ಜಳಿಕ್ ಜಾಲ್ಲಿ ಆಮಿ ಪಳೆತಾಂವ್. 1991 ಇಸ್ವೆಂತ್ ತಾಚೊ 'ಕಿರಾ ಬೊಂಚ್' ಕವಿತಾ ಸಂಗ್ರಹ್ ಪರ್ಗಟ್ಲೊ ಆನಿ 1995 ವ್ಯಾ ವರ್ಸಾ 'ಭಿಂಗಾರಿ' ಕವಿತಾ ಪುಂಜೊ ತಾಣೆಂ ಕೊಂಕ್ಣಿ ಸಂಸ್ತಾಕ್ ಅರ್ಪಿಲೊ. 'ದೆಂವಲ್ಲ್ಯಾ ವಡಾಪಾಳಾಂಚಿ ತಕ್ಲೆ ಸಾರ್ಕಿಂ ಕವಿಂ ಭಾವನಾಂ' ತಾಚಿಂ ಆನಿ ತಿಂ ಹ್ಯಾ ದೋನ್ಯಿ ಕವಿತಾ ಪುಂಜ್ಯಾಂನಿ ರುಪ್ಕಾರಾಕ್ ಆಯ್ಲಾಂತ್ ತೆಂ ರುಪ್ರುಪ್ ಪಳೆಂವ್ಕ್ ಮೆಳ್ತಾ.

ಮಾವ್ರಿಸಾಚ್ಯಾ ಚಡ್ಶ್ಯಾ ಕವಿತಾಂನಿ ಪಳೆಂವ್ಕ್ ಮೆಳ್ಚಿ ಸುವೆವಸ್ತಿತ್ ಭಾವುಕತಾ ಖರ್ಯಾನ್ ಕೊಂಕ್ಣಿ ಕವಿ ಸಂಸ್ತಾಂತ್ ಅಪ್ಪೂಪ್. ಆಪ್ಲ್ಯಾ ಕಾವ್ಯಾಚೆಂ ವಾಹಕ್ ಜಾವ್ನ್ ತೊ ವಿಂಚುನ್ ಘೆತಾ ತೊ ಭಾವ್ ವ್ಹಾಳವ್ನ್ ಅರ್ಥಾಂ ಥಂಯ್ ಪಾಂವ್ಚ್ಯಾಂತ್ ತಾಣೆಂ ಜೊಡ್ಲಿ ಯಶಸ್ವಿ ಆಪುರ್ಬಾಯೆಚಿ ಮಾತ್ ನ್ಹಯ್ ಅಪ್ಪೂಪ್ ಕಾಲೆತಿಚಿ ಸಯ್ತ್.

‘ಆವಯ್ಜಿ ಶಿಣ್’ ಕವಿತೆಂತ ಕವಿ ಆವಯ್ಜಿ ತೊಂಡಾಂತ್ಲ್ಯಾನ್ ವ್ಹಾಳಯ್ತಾ ತ್ಯಾ ಭಾವನಾಂಚ್ಯಾ ಬಳಾಕ್ ಸಮ್ಜಲ್ಯಾರ್ ಆಮ್ಕಾಂ ಕವಿಚಿ ತಾಂಕ್ ವೊಳಕ್ ಜಾತಾ.

‘ಮ್ಹಜ್ಯಾ ದೊಳ್ಯಾಂಚಿ ನದರ್ ತುಂ  
ಸಾಂಗ್ ಕೋಣ್ ತುಕಾ ಆಡಾಯ್ತಾ?  
ಬಾರಿಕ್ ಮಿರಿ ಮ್ಹಜ್ಯಾ ಕಪಲಾಚಿ  
ಕಾಂಯ್ ನದರ್ ತುಜಿ ಚುಕಯ್ತಾ?

ಮ್ಹಜ್ಯಾ ಶಿರಾಂಚಿ ಸಕತ್ ತುಂ  
ಕೋಣ್ ಚಿಂವುನ್ ತುಕಾ ಸುಕಯ್ತಾ?  
ಬೆಜಾರ್ ತೆಂಕ್‌ಲ್ಲಿ ಬಾವ್ ಪಾಟಿಚಿ  
ಕಾಂಯ್ ತುಜಿ ಪದ್ವೆಕ್ ದುಕಯ್ತಾ?

ಮ್ಹಜ್ಯಾ ಪಾವ್ಲಾಂಚಿ ವಾಟ್ ತುಂ  
ಕಾಳೊಕಾಕ್ ಕೋಣ್ ತುಕಾ ಆಪಯ್ತಾ?  
ರಾಸ್ ಮ್ಹಜ್ಯಾ ಧೊವ್ಯಾ ಕೆಸಾಂಚಿ  
ಕಾಂಯ್ ಘರ್ಜಿ ವಾಟ್ ಲಿಪಯ್ತಾ?

ತರ್ ಸಾಂಗ್ ಪುತಾ, ಸಾಂಗ್  
ಚಾಲ್ ತುಜಿ ರಾಗ್ ಕಿತ್ಯಾ ದಾಕಯ್ತಾ?  
ಸಕಾಳ್, ದೊನ್ಪಾರ್, ಸಾಂಜ್ ಹಿ  
ತುಜ್ಯಾ ಮೊಗಾಚಿ ಯಾದ್ ಚಡಯ್ತಾ.

(ಪಾ 35, ಭಿಂಗಾರಿ, 1995, ರಾಕ್ಲೆ ಪ್ರಕಾಶನ್)

ಆವಯ್ ಆಪ್ಲ್ಯಾ ಪುತಾಲಾಗಿಂ ಚಲಯ್ತಾ ತ್ಯಾ ಸಂಭಾಷಣಾಂತ್ ಕವಿ ಭೊಗ್ಗಾಂಚೊ ವ್ಹಾಳೊಚ್ ವ್ಹಾಳಯ್ತಾ. ಪುತಾಚಿ ದೊಳ್ಯಾ-ನದ್ರೆಂತ್, ಶಿರಾಂ ಸಕ್ತೆಂತ್, ಪಾವ್ಲಾಂಚಿ ವಾಟೆಂತ್ ಆನಿ ಸದಾಂಚಿ ಚಾಲಿಂತ್ ಆಪ್ಲೆಂ ಸುಖ್ ಸೊಡ್ಲೆಂ ಆವಯ್ಕ್ ಸಹಜ್. ಹ್ಯಾಚ್ ಗಜಾಲಿಂನಿ ಕಾಂಯ್ ವ್ಯತ್ಯಯ್ ಆಸಾ ಜಾಲ್ಲೆ ತವಳ್ ವ್ಹಡ್ ಗಡ್ಬಡಿ ತಿಕಾ ಜಾತಾ. ತಿಚ್ ಗಡ್ಬಡಿ ಕವಿ ಹಾಂಗಾಸರ್ ಸೊಭಿತ್ ಉತ್ರಾಂನಿ ಪಿಂತ್ರಾಯ್ತಾ.

ಮಾವ್ರಿಸಾಚಿಂ ಕವನಾಂ ತಾಚಿ ತರ್ನೆ ಪ್ರಾಯೆರ್ ವ್ಹಾಳುನ್ ಆಯಿಲ್ಲಿಂ. ಮೊಗಾ ಲ್ಹಾರಾಂಕ್ ಉಟೊಂವ್ಚಿ ವಿಶೇಸ್ ಸಕತ್ ತ್ಯಾ ಕಾಳಿಂ ತಾಚಿ ಲಿಕ್ಣೆಕ್ ಆಸಲ್ಲಿ. ಫ್ರೆಡ್ ಕುಮಾರ್ ಕುಚ್ಚಿಕಾಡ್, ಜೊಸ್ಸಿ ಪಿಂಟೊ ಕಿನ್ನಿಗೋಳಿ, ಸ್ಟೇನಿ ಸೆರಾವೊ ಬಳ್ಕುಂಚೆ, ಟೈಟಸ್ ನೊರೊನ್ಹಾ ತಾಕೊಡೆ, ವಿಲ್ಫಿ ಪಡಿಲ್ - ಹೆ ಸಕ್ಣೆಡ್ ತ್ಯಾ ಕಾಳಾಚೆ ಸಾಂಗಾತಿ. ಹಾಂವಯ್ ಕಾಂಯ್ ಆಪುರ್ಪ್ ತಾಂಕಾಂ ಮೆಳ್ತಾಲೊಂ ಆನಿ ತ್ಯಾ ತರ್ನೆಪಣಾಚ್ಯಾ ಸಾಹಿತಿಕ್ ಲ್ಹಾರಾಂಚಿ ಕಾಂಯ್ ಧೊಡ್ಯೊ ಘಾಡಾಮೊಡಿ ಚಾಕ್ರಾಲೊಂ. ತಾಂತ್ಲ್ಯಾ ತಾಂತುಂ ಕವಿತ್ವಾಚೆ ತಾಂಕಿಂತ್ ಮ್ಹಾಕಾ ವಿಶೇಸ್ ಅಭಿರೂಪ್ ಜೊಸ್ಸಿಚಿ ಆನಿ ಮಾವ್ರಿಸಾಚಿ ಆಸಲ್ಲಿ.

ಹಾತಿಂ ಝಲೆ, ವಾಟೆರ್ ದೊಳೆ  
ಸಾಂಗ್‌ಗೊ ಮ್ಹಾಕಾ ಯೆಶಿ ಕೆದ್ನಾಂ?



ಕಳ್ಳಾಂ ಪಾಕ್‌ಳೆ ಬಾವೊಂಕ್ ಜಾಲೆ  
ದೊಳೆಗೊ ಮ್ಹಜೆ ವೊಳುನ್ ಗೆಲೆ  
ಸಾಂಗ್‌ಗೊ ಮ್ಹಾಕಾ ಯೆಶಿ ಕೆದ್ನಾಂ?

ಧುಂಪ್ ದಿವ್ಯಾನ್ ಯೆವ್ಕಾರ್ ಮಾಗ್ತಾಂ  
ಕೊಳ್ಳೊ ಕೊಳ್ಳುಲ್ಯಾನ್ ಮ್ಹಜಿಂವ್ ಭರ್ತಾಂ  
ಸರ್ಗಾ ಸಾರ್ಕೊ ಗಾಂವ್‌ಗೊ ಮ್ಹಜೊ  
ಎಕಾಚ್ ಉತ್ರಾನ್ ಜಾಂವ್‌ಗೊ ತುಜೊ  
ಸಾಂಗ್‌ಗೊ ಮ್ಹಾಕಾ ಯೆಶಿ ಕೆದ್ನಾಂ.

(ಕೆದ್ನಾಂ ಯೆಶಿ, ಪಾ 65, ಕಿರಾ ಬೊಂಬೆ, 1991, ಪ್ರಿಯಾ ಪ್ರಕಾಶನ್ ಶಂಕರಪುರ)

ಕವಿ ಮಾವ್ರಿಸ್ ಇತ್ತೆಂ ದಮ್ಕಯ್ ಫಾಲ್ಸ್ ಕೊಣಾಕ್ ಯೆವ್ಕಾರ್ ಮಾಗ್ತಾಲೊ  
ಹಾಂವ್ ನೆಣಾಂ ತರಿ ತ್ಯಾ ಕಾಳಿಂ ಅಸಲ್ಯೊ ತಾಚ್ಯೊ ಕವಿತಾ ಎಕ್ದಮ್ ರುಚ್ತಾಲ್ಯೊ  
ಹಾಕಾ ತ್ಯಾ ಕಾಳಾಚಿ ಮ್ಹಜ್ಯಾ ಜಿವಿತಾಚಿ ಪರಿಗತ್ಯಾಯಿ ಕಾರಣ್ ಆಸಲ್ಲಿ ಜಾಂವ್ಕ್ ಪುರೊ.

ಕವಿ ಮಾವ್ರಿಸ್ ಕ್ರಮೇಣ್ ಸಂಪಾದಕ್ ಜಾಲೊ. ಜಿವಿತಾಚಿ ರಾಟಾವಳಿ ಲೊಟಾಂಕ್  
ಶಿರ್ಕುನ್ ಗೆಲೊ ತೆಂ ಹಾಂವೆಂ ಪಳೆಲಾಂ. ಕಾಂಯ್ 2000 ಇಸ್ತ್ ವೆಳಿಂ ಹಾಂವೆಂ  
ಆನಿ ತಾಣೆಂ ಮೆಳುನ್ 'ಆಮ್ಚಿ ಕೊಂಕ್ಣಿ ಸಂಸ್ಕೃತಿ' ಅಧ್ಯಯನ್ ಲೇಖನಾಂಚೊ ಸಂಗ್ರಹ್  
ಕಾಡ್ಲೊ ತಾಂತುಂ ಸಂಗಿಂ ಮೆಳುನ್ ಥೊಡೆ ಕಷ್ಟಾಯಿ ಸೊಸ್ಣೆ ಪಡ್ಲೆ. ಪುಣ್ ಉಪ್ರಾಂತ್  
ಮಾವ್ರಿಸಾನ್ ಆಪ್ಲ್ಯಾ ಕವಿತಾಚಿ ಝರಿಕ್ ಕಾಟಿಂ ತರಿ ಬಾಂದ್ಲೆಂ ಕಶೆಂ? ಮ್ಹಾಕಾ ಹ್ಯಾ  
ಸವಾಲಾಕ್ ಜಾಪ್ ಲಾಭಲ್ಲಿ ನಾ. ಕವಿ ಜಿಣ್ಯೆ ಆಗ್ಚ್ಯಾಂತ್ ಆನಿ ತಿತ್ಲೊ ಬಳ್ ಜಾತಾ  
ಶಿವಾಯ್ ಮಾಜ್ವನ್ ವಚನಾ. 'ಗಂಧಾಚಿ ತಾಳಿ ಪೆಟಯ್ಲಿ ಮ್ಹಣ್ ಪರ್ಮ್ ಸಾಂಡಿನಾ,  
ಮನ್ಶಾಂತ್ ಲೆಕುನ್ ಮ್ಹಣುನ್ ತುಂಬೊ ಆಪ್ಲೆಂ ವೊಕ್ತಾಪಣ್ ಸೊಡಿನಾ, ಗಾಣ್ಯಾಕ್  
ಫಾಲೆಂ ಮ್ಹಣುನ್ ಊಸ್ ಆಪ್ಲಿ ಗೊಡ್ಸಾಣ್ ಸಾಂಡಿನಾ'.

ಸಬಾರ್ ತೇಂಪ್ ಕೊಂಕ್ಣಿ ತಾಂತ್ಲ್ಯಾ ತಾಂತುಂ ಕೊಂಕ್ಣಿ ಕವಿತಾ ಸಂಸ್ತಾ ಥಾವ್ನ್  
ಪಯ್ಸ್ ಗೆಲ್ಲ್ಯಾ ಮಾವ್ರಿಸಾಕ್ ಆಪ್ಲ್ಯಾ ಕವಿಸಂಧಿಕ್ ಆಪೊವ್ನ್ ಹಾಡ್ಚ್ಯಾಂತ್ ಕವಿತಾ  
ಟ್ರಸ್ಟಾಚೊ ಮೆಲ್ವಿನ್ ರೊಡ್ರಿಗಸ್ ಥೊಡೆ ಪಾವ್ಲಿಂ ಯಶಸ್ವಿ ಜಾಲ್ಲೆಂ ಹಾಂವೆಂ ಪಳೆಲಾಂ.  
ಹೆಂ ಸದಾಂಚೆಂ ಜಾಂವ್ಲಿ ಆನಿ ಕೊಂಕ್ಣಿಕ್ ಏಕ್ ಅವ್ವಲ್ ಕವಿ ಪಾಟಿಂ ಮೆಳುಂದಿ.

(ಚುಕುನ್ ಗೆಲ್ಲಿ ಶೆಳಿ ಪಾಟಿಂ ಆಬ್ರಾಂವ್ಚ್ಯಾ ಗೊಪಾಂತ್ ಪಾಟಿಂ ರಿಗ್ತಾನಾ ಸರ್ಗಿಂ  
ದೆವಾಚ್ಯಾ ಘರಾಂತ್ ವ್ಹಡ್ ಸಂಭ್ರಮ್ ಜಾತಾ ಮ್ಹಣ್ಣೆಂ ಖಿಯಾಗಿ ವಾಚಲ್ಲೊ  
ಉಗ್ಡಾಸ್).

## ಆಂಜುರಾಚೆಂ ಪಾಳ್

(ಆಂಜುರಾಚ್ಯಾ ಪಾನಾಂಚೆ ಪಾಜ್ಚೆ ಸೊಭಾಯ್ ತಾಚ್ಯಾ ಪಾಳಾಂಚ್ಯಾ ಬಳಾಚೆರ್ ಹೊಂದುನ್ ಆಸಾ)

‘ಆಂಜುರ್’ ಮ್ಹಳ್ಳ್ಯಾ ಫಾರಾ ಮ್ಹಜಿ ಮತ್ ಧಾಂವ್ಚಿ ವಾಂಜೆಲಾಕ್, ಆಮ್ಚ್ಯಾ ಸೊಮ್ಯಾ ಜೆಜುಕ್ರಿಸ್ತಾನ್ ಆಂಜುರಾಚ್ಯಾ ರುಕಾಕ್ ಶಿರಾಪ್ ಫಾಲ್ಲ್ಯಾ ದೃಶ್ಯಾಕ್. ರೂಕ್ ಝಾಡಾಂ ಮ್ಹಳ್ಳಾರ್ ವ್ಹಡ್ ಮೋಗ್ ಆಸ್ಚ್ಯಾ ಮ್ಹಾಕಾ ಜೆಜುಚಿ ತಿ ಏಕ್ ‘ಸೀನ್’ ಆಜೂನ್ ಸಾರ್ಚಿ ಸಮ್ಜುಂಕ್ ನಾ. ಸಾಂತ್ ಲುವಿಸ್ ಕೊಲೆಜಿಚ್ಯಾ ಆಂಗ್ಲಾಂತ್ ಏಕ್ ಆಂಜುರಾಚೊ ರೂಕ್ ಆಸಾ. ಆಮಿ ಥಂಯ್ ಶಿಕ್ತಾನಾ ತೆಂ ವ್ಹಡ್ ಝಾಡ್ ಮಾತ್ ಆಸಲ್ಲೆಂ ಆತಾಂ ರೂಕ್ ಜಾಲಾ ಆನಿ ಫಳಾಂ ಜಾತಾತ್. ತಾಚ್ಯಾ ರೂಂದ್ ಪಾನಾಂ ಸಾವ್ಲೆಕ್ ತರ್ನಿಂ ಭುರ್ಗಿಂ ಬಸುನ್ ಫುಡಾರಾಚಿಂ ಸಪ್ಲಾಂ ವಾಂಟುನ್ ಘೆತಾತ್. ತ್ಯಾ ಆನಿ ಹೆರ್ ರುಕಾಂಕ್ ಫಾಲ್ಲ್ಯಾ ಕಾಟ್ಯಾಂಚೆರ್ ಜಿವಾಳ್ ಭುರ್ಗಿಂ ಬಸುನ್ ಪಟ್ಪಾಂಗಾಂ ಮಾರ್ತಾತ್, ತೆಂ ಪಳೆಂವ್ಚಿಕ್ ಏಕ್ ಸೊಭಾಯ್. ತಿಂ ಕಾಟಿಂ ಬಾಂಧಲ್ಲೆ ಮ್ಹಾಲ್ಲ್ಹಡೆ ಜೆಜ್ವಿತ್ ಆನಿ ತಾಂಚೆ ಮೇಸ್ತ್ ಆತಾಂ ಸತ್ತರ್ ಅಯ್ಯಾಂಚೆ ಮ್ಹಾತಾರೆ ಜಾವ್ನ್ ಗೆಲ್ಯಾತ್.

ಕವಿ ಆ್ಯಂಡ್ರೆ ಎಲ್. ಡಿಕುನ್ಹಾ ಮ್ಹಾಕಾ ಕೊಲೆಜ್ ದಿಸಾಂನಿ ವರ್ಸಾನ್ ಸೀನಿಯರ್. ತೊ ಸಾಂತ್ ಲುವಿಸ್ ಕೊಲೆಜಿಚ್ಯಾ ಕೋಲೈಫ್ ಪೊಣ್ಣಿಪತ್ರಾಚೊ ಕನ್ನಡ ವಿಭಾಗ್ ಸಂಪಾದಕ್, ಹಾಂವ್ ಆನಿ ಜೆಜ್ವಿತ್ ರಿಚ್ಚರ್ಡ್ ರೇಗೊ ತಾಕೊಡೆ ರಿಪೊರ್ಟರ್. ತ್ಯಾ ದಿಸಾಂನಿಂಚ್ ಆ್ಯಂಡ್ರೆಚ್ಯಾ ಮಾರ್ಗದರ್ಶನಾಖಾಲ್ ಸಭಾರ್ ವರ್ವೊ ಆನಿ ಸಂದರ್ಶನಾಂ ಆಮಿ ಕೆಲ್ಲಿಂ. ತ್ಯಾ ಉಪ್ರಾಂತ್ ತೊ ವಿದೇಶಾಕ್ ಫೊಳುಂಕ್ ಗೆಲ್ಲೊ. ಥೊಡ್ಯಾ ವರ್ಸಾಂನಿ ತಾಚೊ ‘ವ್ಹಳೂ ವ್ಹಳೂ ವ್ಹಾಳ್ ವ್ಹಾಳ್ವಾ...’ ಕವಿತಾ ಜಮೊ ಪರ್ಗಟಲ್ಲೊ. ಅಪೊಪ್ ತೊ ಮೆಳ್ತಾಂ ಮೆಳ್ತಾಂ ತಾಕಾ ಮೊಗಾನ್ ‘ವ್ಹಳೂ ವ್ಹಳೂ ವ್ಹಾಳ್ ವ್ಹಾಳ್ವಾ...’ ಮ್ಹಣುನಚ್ ಚಿಡಾಯ್ತಾಲೊ - ಅಶೆಂ ಉಗ್ಡಾಸ್.

ಆ್ಯಂಡ್ರೆ ಎಲ್. ಡಿಕುನ್ಹಾಚ್ಯಾ ಆರ್ವಿಲ್ಯಾ ಕವಿತಾಂಚೊ ಜಮೊ ‘ಆಂಜುರಾಚೆಂ ಪಾನ್’ ಕವಿತಾ ಜಮೊ ಹಾತಿಂ ಧರ್ತಾನಾ ಹರೈಕ್ ಪಾವ್ಚಿಂ ಮ್ಹಾಕಾ ಸಾಂತ್ ಲುವಿಸ್ ಕೊಲೆಜಿಚೆಂ ಆಂಜುರಾ ರುಕಾ ಕಾಟಿಂ ದೊಳ್ಳ್ಯಾಂ ಮುಕಾರ್ ಯೆತಾ. ತ್ಯಾ ರುಕಾಚಿಂ ಜಿವಿಂ ಜಿವಿಂ ಪಾನಾಂ, ಸಾಂಗಾತಾಚ್ ಥಂಯ್ಸರ್ಚಿಂ ಜಿವಿಂ ಜಿವಿಂ ಭುರ್ಗಿಂ ಆನಿ ಜಿವ್ಸಾಣೆನ್ ಭರ್ಲೆ ಮ್ಹಾಲ್ಲ್ಹಡೆ ಜೆಜ್ವಿತ್. ಹೆಂ ಕಿತ್ಯಾ ಅಶೆಂ ಹಾಂವ್ ನೊಕೊ. ತ್ಯಾ ಕವಿತಾ ಜಮ್ಯಾಂತ್ಲೊ ಕವಿತಾ ವಾಚ್ತಾಂ ವಾಚ್ತಾಂ ಹೆಂ ಪಿಂತುರ್ ಮಾಜ್ವಂಚ್ಯಾ ಬದ್ಲಾ ಆನಿ ತಿತ್ಲೆಂ ಗಣ್ಣ್ ಜಾತಾ, ಗಚ್ಚ್ ಜಾತಾ.

‘ಆಂಜುರಾಚೆಂ ಪಾನ್’ ಕವಿತಾ ಜಮೊ ಕವಿತಾ ಟ್ರಸ್ಟಾನ್ ಪರ್ಗಟ್ಲಾ. 2004 ಥಾವ್ನ್ 2013 ಪರ್ಯಾಂತ್ಲ್ಯಾ ಹ್ಯಾ ನೋವ್ ವರ್ಸಾಂನಿ ಕವಿ ಆಂದ್ರೋನ್ ಲಿಕ್ಲಲಿಂ 43 ಕವನಾಂ ಆನಿ 19 ಚುಟುಕಾಂ ಹಾಂಗಾಸರ್ ಆಸಾತ್. ಕೃತಿ ಕಾನಡಿ ಆನಿ ನಾಗರಿ ದೋನಯ್ ಲಿಪಿಂನಿ ಆಸಾ.

ಆದ್ಲ್ಯಾ ನೋವ್ ವರ್ಸಾಂನಿ ಆಸಾ ಜಾಲ್ಲ್ಯಾ ಆಂದ್ರೊಚ್ಯಾ ಕವಿತೆಂತ್ಲ್ಯಾನ್ ಪಾಶಾರ್

ಜಾತಾನಾ ಎಕ್ದಮ್ ಬಳಾದಿಕ್ ಭೊಗ್ಲಾಂಚೊ ವ್ಹಾಳೊ ಬಳಾನ್ ವ್ಹಾಳಾ ತೆಂ ಖಂಡಿತ್ ದಿಸ್ತಾ. ಗುರುರ್ವ್ವಾ ವ್ಹಾಳಾಂತ್ ಜಾಯ್ತಿಂ ವ್ಹಾಳುನ್ ಗೆಲಾಂ, ವ್ಹಳೊ ವ್ಹಳೊ ವ್ಹಾಳೆಂ ಆತಾಂ ದಿಸುಂಕ್ ಯೇನಾ. 'ಸಾಂಗುಂಕ್ ಆಸಾ ತೆಂ ಶೀದಾ ಸಾಂಗ್ಲೊ' ಸೈಂಭ್ ಜಾಲ್ಯಾ ಉಪ್ರಾಂತ್, ತಶೆಂಚ್ ಸಾಂಗುಂಕ್ ಬಾಕಿ ಉರ್ಲಾಂ ತೆಂ ವಿಪ್ರೀತ್ ಧೊಶಿ ದೀಂವ್ಕ್ ಲಾಗ್ಲ್ಯಾ ಉಪ್ರಾಂತ್, ಆದ್ಲ್ಯಾ ಉಗ್ಡಾಸಾಂಚ್ಯಾ ಬಾಂದ್ಪಾಸಾಂನಿ ಆಯ್ಚೆಂ ಅರುರೊ ದಿಸುಂಕ್ ಲಾಗ್ಲ್ಯಾ ಉಪ್ರಾಂತ್ ವ್ಹಾಳೊ ವಿಂಗಡಚ್ ದಿಶಾ ಘೆತಾ ತೆಂ ಸಹಜ್.

ಆಂದ್ರಾಚ್ಯಾ ಆರ್ವಿಲ್ಯಾ ಕವಿತೆಂನಿ ಪುರ್ವಿಲ್ಯಾ ಉಗ್ಡಾಸಾಂಕ್ ಆರೊ ಧರ್ಚೆಂ ನಿರಂತರ್ ಪ್ರೇತನ್ ದಿಸುನ್ ಯೆತಾ. 21 ವ್ಯಾ ಶೆಕ್ವಾನ್ ಉಬೆಂ ಕೆಲ್ಲೊ ಸಬಾರ್ 'ವಿಪ್ರೀತ್ ಘಾಡಾಮೊಡಿ' ಕವಿಚೆಂ ಮನ್ ಆಪ್ಲ್ಯಾ 'ತ್ಯಾ ಆದ್ಲ್ಯಾ' ಸುಕಾಳ್ ದಿಸಾಂ ತೆವ್ಚಿಂ, ತ್ಯಾ ಕಾಳಾಚ್ಯಾ ಸಂಗಿಂ ತೆವ್ಚಿಂ ವೋಡ್ನ್ ವ್ಹರುಂಕ್ ಕಾರಣ್ ಜಾತಾತ್ ಕಿತೆಂ? ಅಶೆಂ ಸವಾಲ್ ಖಂಡಿತ್ ಉಬೆಂ ಜಾತಾ. 'ಕವಿ ಸೈಂಭಾನ್ ಭಾವುಕ್ ಆಸ್ತಾತ್, ತಾಂಕಾಂ ವೆಗಾನ್ ಭರ್ಲೆ ವಾಡಾವಳಿಂಚೊ ದಬಾವ್ ಸೊಸುಂಕ್ ಯೇನಾ. ಮತಿ ಪಡ್ವಾರ್ ಭೊರ್ ಪಡ್ಲೆ ಕೂಡ್ಲೆ ತೆ ಪೊಳಾಪಳ್ ಘೆಂವ್ಕ್ ಚಿಂತ್ತಾತ್ ಆನಿ ಚಡ್ ಕರ್ನ್ ಪೊಳಾಪಳ್ ಘೆಂವ್ಕ್ ತಾಂಣಿ ವಾಪರ್ಚಿ ವಾಟ್ 'ಸ್ವಕಲ್ಪಿತ್ ಸುಂದರ್ ಭೂತ್‌ಕಾಳಾಚ್ಯಾ ಪೊರ್ಲಾಂತ್ (ಪೊರ್ಲಾಂತ್) ರಿಗ್ಚೆಂ' ಅಶೆಂ ಜಾಣ್ವಾಂಚೆಂ ಚಿಂತಪ್ ಆಸಾ.

ಪಣಿಲ್ ಪಡ್ಲೆ ಕುಮರಿಂತ್

ಆಜೂನ್ಯ್ ದಿಸ್ತಾತ್ ಉಬ್ಜೊ

ಬಾಬಾನ್ ಸಾಂಟಾಳಿನಾಸ್ತಾನಾ

ಬಾಕಿ ಉರ್ಲೊ

ತೊ ವೊಳಿ

ಪಯ್ಸ್ ಸಿಮಿಸ್ತಿಂತ್

ಕುಂಬು ಖುರ್ನಾಕ್ ಲಕವ್ನ್

ಲಿಪ್‌ಲ್ಯಾ ದುಬ್ಲ್ಯಾ ಘೊಂಡಾರ್

ತ್ಯಾ ಸುಕೆ ಮಾತ್ಯೆರ್

ವಾತಿ ಜಳನಾಸ್ತಾಂ

ವರ್ಣಾಂ ಸಂಪ್ಲಿಂ ತರಿ

ಹೊ ವೊಳಿ ದಿಸ್ತಾತ್ ಜಿವೊ.....

(ಪಾ 129, ಆಂಜುರಾಚೆಂ ಪಾನ್, 2013, ಕವಿತಾ ಪಬ್ಲಿಕೇಶನ್)

ಆಪ್ಲ್ಯಾ 'ವೊಳಿ' ಕವಿತೆಂತ್ ಕವಿ ಅಶೆಂ ಆಪ್ಲ್ಯಾ ನೆಣ್ಣುಲ್ಯಾ ದಿಸಾಂಚೆಂ ಆನಿ ತ್ಯಾ ಸಂಗಿಂ ಆನಾಚ್ಯಾ (ಬಾಬಾಚ್ಯಾ) ವಾವ್ರಾಚೆಂ, ಮೊಗಾಚೆಂ ಚಿತ್ರಣ್ ದಿತಾ. ಸಿಮಿಸ್ತಿಂತ್ ಆಸ್ಚ್ಯಾ ಸುಕಾ ಪೊಂಡಾ ಪ್ರಾಸ್ ಬಾಬಾನ್ ವಾವುರ್ನ್ ಸೊಡಲ್ಲೊ ವೊಳಿ ಕವಿಕ್ ಜಿವೊ ದಿಸ್ತಾತ್. ವೊಳಿಂಚೆ ಜಿವಾಣೆಕ್ ಬಾಬಾಚೊ ಉಗ್ಡಾಸಯ್ ಜಿವೊ ಜಿವೊ ಆಸ್ಚೆಂ ಕಾರಣ್ ಜಾಂವ್ಕ್ ಪುರೊ. ಆಜ್ ಕೊಡ್ಯಾಳ್ ವ್ಹಡ್ ಜಾಲಾಂ. ಗಾಂವಾರ್ ಸಗ್ಳಿಂ ವ್ಹಡ್ ವ್ಹಡ್



ಅಪಾರ್ವಮೆಂಟಾಂ ಉಬಿಂ ಜಾಲ್ಯಾಂತ್. ಆತಾಂ ವೊಳಿ ಸೊಧುಂಕ್ ಗೆಲ್ಯಾರ್ ಕಶೆಂ? ತಾಂತ್ಲ್ಯಾ ತಾಂತುಂ ಆಸಲ್ಲೆ ಸರ್ವ್ ದೇಶಾಂತರ್ ಉಬುನ್ ವಚುಂಕ್ ಲಾಗ್ಲ್ಯಾ ಉಪ್ರಾಂತ್ ಕುಮರಿ ಸಾಗೊಳಿ ಮ್ಹಣ್ಣಿ ಖಂಯ್ ದಿಸತ್? ಆತಾಂ ಕವಿನ್ ವೊಳಿ ಕವಿತೆಂತ್ ಉಸ್ತಿನಾಶೆಂ ಸುಟ್‌ಬುಟ್ ಸೊಡ್ನ್ ಲುಂಗಿ ವಯ್ರ್ ಬಾಂಧುನ್ ಆಪ್ಲೆಂ ಕುಮರಿಂತ್ ವೊಳಿ ಮಾರ್ನ್ ಭಾಜಿ, ಮಿರ್ನಾಂಗ್, ಬೆಂಡಿ, ಘೊಸಾಳಿಂ, ಆಲ್ಸಂಡೆ ಕರ್ನ್ ಪೆಂಟೆಕ್ ಹಾಡ್ಲೆ ದೀಸ್ ಪರ್ತ್ಯಾಂ ಯೆತಿತ್ ಕಿತೆಂ? ಖಂಯ್ಲೆಂ ಧಂಯ್ ಕರುಂಕ್ ಯೇನಾ ತೆಂ ಹಾಂಗಾ ತರೀ ಉಬೆಂ ಕರ್ಚಿಂ ಪ್ರೇತನಾಂ ಆನಿ ತ್ಯಾ ಪ್ರೇತನಾಂನಿ ವೊಳಿ ಜಿವ್ಯೊ ದವರುಂಕ್ ಖರೆಂವ್ಚೆಂ ಸಹಜ್ ದಿಸ್ತಾ.

ಕವಿಚ್ಯಾ ಅಂತಸ್ಕರ್ಣಾಚಿ ಅಸಲಿಚ್ ಕಾಂತೊಳ್ಣಿ ತಾಚೆ 'ಬಾಂಯ್' ಕವಿತೆಂತ್ ಝುರ್‌ಝುರ್ (ಧರ್‌ಧರ್) ದಿಸುನ್ ಯೆತಾ. ಹಿ ಕಾಂತೊಳ್ಣಿ 'ಬಾಂಯ್' ಕವಿತೆಂತ್ ಚಡ್ ಸ್ಪಷ್ಟ್ ಆನಿ ವಿಸ್ತೃತ್ ಸಂದೇಶ್ ದಿಂವ್ಚೆಂ ಧಯ್ರ್ ಘೆತಾ.

ತ್ಯಾ ಅಟ್ರಾ ಮುಂಡಾಂಚ್ಯಾ

ಝುರಿಚೆ ಬಾಂಯ್ಲೆರ್

ಸರ್ವಾಂಚೆ ದೊಳೆ

ಸಗ್ಳ್ಯಾ ಗಾಂವಾಚೆ

ಭಿಜ್ಲೆ ಗಳೆ

ಖೊಂಡ್‌ಲ್ಲೆಂ ತಾಣಿ ಗುಡ್ಯಾರ್

ಕೊಸ್ಕೊಂಕ್ ಸೊಡಿನಾಸ್ತಾಂ ಕಶ್ಟಾಂನಿ

ಬಾಬಾನ್ ಬಾರಾ ಮೂಂಡ್

ಪುತಾನ್ ಸ ಮೂಂಡ್

ಇಂಗ್ಲಿಷ್ ಮಿಡಿಯಮ್ ನಾತು ತೇಗ್

ಘಡ್ಯೆ ಘಡ್ಯೆ ತಿಳ್ತಾಲೆ

ಗುಂಡಾಯ್ ಮೆಜ್ತಾಲೆ

ಮಾತ್ಯೆಂತ್ ಖೆಳ್ತಾಲೆ

ಅಬೇಸ್ 'ಆರ್ಯಾಕ್' ಹಾಸ್ತಾಲೆ

ಖೊಂಡ್‌ಲ್ಲೆ ತೆ ಮ್ಹಾಲ್ಲ್ಯಾಡೆ

ಘಾಮ್ ವ್ಹಾಳವ್ನ್

ಶೆತ್ ಪಿಕವ್ನ್

ಸರೊನ್ ಗೆಲೆ

ಝುರಿಚೆ ವಾಂಟೆ ಕರಿನಾಸ್ತಾಂ

ವಾಂಟೆ ಕರ್ಚ್ಯಾಕ್ ಶೆತಾಚೆ ಆತಾಂ

ನಾತ್ವಾಂನಿ ತೆಗಾಂ  
ಯಂತ್ರಾಂ ತಂತ್ರಾಂ ಶಿಂತ್ರಾಂನಿ  
ಖೊಂಡ್ಲಿಂ ತೀನ್ ಬೋರ್ವೆಲಾಂ  
ಬಾಂಯ್ಚೊ ಝರಿ ಶಿರೊ ಕಾತ್ರನ್

ಸರ್ವಾಂನಿ ಸಾಂಡುನ್ ಘಾಲ್ಲಿ  
ಸುಕೊನ್ ವೆಚಿ ಬಾಂಯ್  
ಆತಾಂ ಕೊಣಾಕ್ ಜಾಯ್?  
ಪುರ್ಣಿ ಕೊಣೆಂ?  
ಉಬ್ಜಲೊ ನ್ಯಾಯ್

ಎಕ್‌ಚ್ ವಾಟ್ ಉರ್ಲಿ  
ತೆಗಾಂ ನಾತ್ವಾಂನಿ  
ಸಾಂಗಾತಾ ಮೆಳೊನ್ ಪುರ್ಣಿ  
ಝರ್ ಪುರ್ಣಿ ಜಿಲ್ಲಿ

ಎಕ್ ನಾತು ಹಾಂವ್  
ಆತಾಂ ಶೆರಾಂತ್ ರಾವುನ್  
ನಳಾಚೆಂ ಉದಕ್ ಪಿಯೆತಾಂ  
ಆನಿ

ಆಬಾಚ್ಯಾ ಉಸ್ಕಾರ್ ಬಸೊನ್ ಪಿಯೆಲ್ಲಾ  
ತೆ ಸರ್‌ಲ್ಲೆ ಬಾಂಯ್ಚೊ  
ಅಪುಟ್ ರುಚಿಕ್ ಉದ್ಯಾಚೊ  
ಎಕ್ ಉಡಾಸ್ ಕಾಡ್ನ್  
ಕವಿತೆಚಿ ವಾತ್ ಜಳಯ್ತಾಂ.

(ಪಾ 127, ಆಂಜುರಾಚೆಂ ಪಾನ್, 2013, ಕವಿತಾ ಪಬ್ಲಿಕೇಶನ್)

ಹಿ ಬಾಂಯ್ ಕವಿತಾ ಕವಿ ಥಂಯ್ ಜಿವ್ವಾಣ್ ದವರ್ನ್ ಆಸ್ಚಾ ಸರಲ್ಲ್ಯಾ, ಪುರಲ್ಲ್ಯಾ  
ಗಜಾಲಿಂಚೆಂ ಜಿವೆಂ ಜಿವೆಂ ಚಿತ್ರಣ್ ದಿತಾ. ಹಾಂಗಾಸರ್ ಬಾಂಯ್ ಕವಿಕ್ ಎಕ್  
ರೂಪಕ್ ಮಾತ್, ತೆಂಯ್ ತಾಚ್ಯಾ ಚಡ್ಶ್ಯಾ ಕವಿತೆಂಚ್ಯಾ ವಿಷಯ್ ವಿಂಚೊವ್ಣೆಕ್  
ಜೊಕ್ತಾನ್ ಪ್ರತಿಫಲಿತ್ ಕರ್ಚೆಂ ರೂಪಕ್. ಹರೈಕ್ಲಾಚ್ಯಾ ಘರಾ ಆಂಗ್ಲಾಂತ್, ಹಿತ್ತಾಂತ್  
ಎಕ್ ಗೂಂಡ್ ಬಾಂಯ್ ಆಸ್ತಾಲಿ ತರೀ ಕವಿಕ್ ಆಪ್ಲ್ಯಾ ಗುಡ್ಯಾ ವಯ್ಲ್ಯಾ ಆಟ್ರಾ  
ಮುಂಡಾಂಚೆ ಬಾಂಯ್ಚೆರ್ ಸರ್ವಾಂಚೆ ದೊಳೆ ಆಸ್ಲಲ್ಯಾಚೆ ಗವಾಯ್ ಆಸಾ. (ಜಶೆಂ  
ಹರೈಕಾ ಜಾಗ್ಯಾರ್ ಬಸ್‌ಸ್ಪೆಂಡ್ ಆಸಾ ತರೀ ಆಮ್ಕಾಂ ಆಮ್ಚ್ಯಾ ಘರಾ ಲಾಗ್ತಿಲೆಂ  
ಬಸ್‌ಸ್ಪೆಂಡ್ ಮೊಗಾಚೆಂ ಆನಿ ಜಶೆಂ ಹರೈಕ್ಲಾ ಘರಾ ತಾಂತಾಂಚಿ ಬಾಯ್ಲ್ ಆಸಾ

ತರೀ ಆಮ್ಕಾಂ ಆಮ್ಚಿ ಬಾಯ್ಲ್ ಇಸೇಸ್ ತಶೆಂ). ಹಿ ಬಾಂಯ್ ಕವಿಚಿ, ಖಾಸ್, ಕವಿಚ್ಯಾ ಆಬಾನ್ ಖೊಂಡ್ಲಿ. ಹರೈಕೆ ವ್ಯಕ್ತಿಕ್ ತಾಚಿಚ್ ಮ್ಹಳ್ಳಿ ಏಕ್ ಶಾಭಿತ್ ಬಾಂಯ್ ಆಸಾ. ತಾಚ್ಯಾ ಮ್ಹಲ್ಲ್ಯಾಡ್ಯಾಂನಿ ಆಟಾಣೆಂ ಕರ್ನ್ ಖೊಂಡುನ್ ಮಾಂಡುನ್ ದಿಲ್ಲಲಿ. ಆಮ್ಚೆ ಆಮ್ಚೆ ಬಾಂಯ್ತ್ ಆಮಿ ಸುಶೆಗ್ ಸೊಧ್ತಾಂವ್. ತೆ ಬಾಂಯ್ಚ್ಯಾ ಉದ್ಯಾಂತ್ ಆಮ್ಚೆಂ ಬಳ್ ಸೊಧ್ತಾಂವ್.

ಕಾಂಯ್ ತೆಂಪಾ ಆದಿಂ ಆಮ್ಚೆ ಕೆನರಾಚೆ ಲೋಕ್ ಕಾಂಯ್ ವ್ಹಡ್ ದುಡ್ವಾಧಿಕ್ ಜಾಂವ್ಕ್ ನಾತಲ್ಲೆ ತ್ಯಾ ಕಾಳಾರ್, ಗ್ರಾಸ್ ಸೊಧುನ್ ಬೊಂಬಯ್ ಥಾವ್ನ್ ಎದೊಳ್ ವಚುಂಕ್ ನಾತಲ್ಲೆ ತ್ಯಾ ವೆಳಾರ್ ಬಾಂಯ್ ಆಮಾ ಲೊಕಾಂಚ್ಯಾ ಭಾಯ್ಲ್ಯಾ ಸಿನೊಲಿಂ ಪಯ್ಕಿ ಏಕ್ ಅಶೆಂ ಸೊಭ್ತಾಲಿ. ಲಾಟ್, ಮೂಂಡ್, ಆಳ್, ರಾಜು, ಕೊಳ್ಳೊ, ಎಟಿ, ಎಂಟಿ, ಭಾಣ್, ಬಾನ್ಸೆಂ, ಕಡು, ನಾಂಗೊರ್, ವಾಂಟ್ಯಾ ಉದಕ್, ಕುಮೆರ್, ಬೇಟ್, ಬೊಟ್ಟು, ಬಾಕ್ಯಾರ್ ಆಜೂನ್ ಆಮ್ಚ್ಯಾ ಲೊಕಾಚೆ ಸದಾಂಚೆ ಸಬ್ದ್ ಜಾವ್ನ್ ಆಸಲ್ಲೆ, ತವಳ್ ಅಬೆಸ್ ಆರ್ಯಾಕ್ ಭುರ್ಗಿಂ ಹಾಸ್ತಾಲಿಂ ಮಾತ್ ನ್ಹಯ್ ನಾಚ್ತಾಲಿಂ ಸಯ್ತ್. ತವಳ್ ಶೆತಾಂತ್ ವ್ಹಾಳಯಿಲ್ಲಾ ಫಾಮಾಕ್ ಭಾತ್ ಪಿಕ್ತಾಲೆಂ.

ಆರ್ತಿಕ್ ಸ್ಥಿತ್ಯಂತರ್ ಆಸಾ ಜಾತಾನಾ ತ್ಯಾ ಸವೆಂ ಜಿವಿತಾಚ್ಯೊ ಹರ್ ಪರಿಗತಿ ಬದಲ್ತಾತ್. ಕೋಣ್ ಕಿತೆಂಯ್ ಮ್ಹಣುಂ - ಪೊಟಾಚೆ ಭುಕೆಕ್ ಹೊಂದುನ್ ದೆವಾಚೆಂ ರೂಪ್ ಬದಲ್ತಾ ಮ್ಹಣುನ್ ಕಾರ್ಲಮಾರ್ಕ್ಯಾನ್ ದೆಡ್ಡೆಂ ವರಾಂ ಆದಿಂ ಸಾಂಗ್ಲಲ್ಯಾಕ್ ಕಾಂಯ್ ವ್ಹಡ್ ಆನಿ ಸ್ಪಷ್ಟ್ ವಯ್ಜಾರಿಕ್ ಪ್ರತಿವಾದ್ ಎದೊಳ್ ಪಳೆಂವ್ಕ್ ಲಾಭಲೊ ನಾ. ಆಮ್ಚೊ ದೇವ್, ಆಮ್ಚಿ ರಾಜಕೀಯ್ ವ್ಯವಸ್ಥಾ, ಆಮ್ಚೆ ಸರ್ಕಾರ್, ಆಮ್ಚೆಂ ಸಾಹಿತ್ಯ, ಆಮ್ಚಿ ಸಂಸ್ಕೃತಿ ಮ್ಹಣ್ಚೆಂ ಸರ್ವ್ ಆಮ್ಚ್ಯಾ ಆರ್ತಿಕ್ ಪರಿಸ್ಥಿತೆಂಚೆರ್ ಹೊಂದುನ್ ಆಸ್ತಾ ತೆಂ ನಖ್ತಿ.

ಅಸಲ್ಯಾಚ್ ಆರ್ತಿಕ್ ಸ್ಥಿತ್ಯಂತರಾಂಕ್ ಬಲಿ ಜಾಲ್ಲಿ ಕವಿಚ್ಯಾ ಆಬಾನ್ ಖೊಂಡ್ಲಿ ಬಾಂಯ್ ಲಗಾಡ್ ವೆಚಿಯ್ ನಾತ್ರಾಂಚೆ ತಾಂತ್ರಿಕತಾ ವಾಪರ್ಲೆ ಧರ್ಮಾನ್, ಬಾಂಯ್ ಪುರುಂಕ್ ನಿರ್ದಾರ್ ಕರ್ಚೊ ನಾತ್ರಾಂನಿ, ಪುರ್ವಿಯ್ ನಾತ್ರಾಂನಿ. ಆನಿ ತಿ ಬಾಂಯ್ ಪೂರ್ನ್ ಜಾಲ್ಯಾ ಉಪ್ರಾಂತ್ ತೆ ಬಾಂಯ್ಚೊ, ಬಾಂಯ್ ಖೊಂಡಲ್ಲ್ಯಾ ಆಬಾಚೊ ಆನಿ ತಾಂತ್ರ್ಯಾ ರುಚಿಕ್ ಉದ್ಕಾಚೊ ಉಗ್ಡಾಸ್ ಕಾಡ್ನ್ ವೊಳ್ವಳ್ಳೆಂಯ್ ನಾತ್ರಾಂನಿ. ಮೆಲ್ಲೆ ಮ್ಹತಿಕ್ ಕೆನ್ನಾಂಯ್ ಬಾರಾ ಕುತಿ ದೂದ್ ಆನಿ ಪುರಲ್ಲೆ ಬಾಂಯ್ಚೆ ರುರಿಚೆಂ ಉದಕ್ ಕೆದಳಾಯ್ ರುಚಿಕ್. ನಾತ್ರಾಂನಿ ಆಪ್ಲೆಂ ಸಾಂಡುನ್ ಫಾಲ್ಲೆ ಬಾಂಯ್ಕ್ 'ಸರ್ವಾಂನಿ ಸಾಂಡುನ್ ಫಾಲ್ಲಿ ಬಾಂಯ್' ಮ್ಹಣ್ಚೆಂ 'ಜಸ್ತಿಫಿಕೇಶನ್' 'ಆಪ್ಲೆಂ ಕೆಲೆಂ ಸಸ್ತಿಚೆರ್ ಮಾಂಡ್ಲೆಂ' ಮ್ಹಳ್ಳೆಪರಿಂ ದಿಸ್ತಾ.

ವಿವಿಧ್ ಚಾರಿತ್ರಿಕ್ ಘಾಡಾಮೊಡಿಂಕ್ ಲಾಗುನ್ ಚಡ್ಶ್ಯಾ ದೆಶಾಂನಿ ವಿವಿಂಗಡ್ ಕಾಳಾವ್ಣೆಂತ್ ಸಾಂಸ್ಕೃತಿಕ ತಳ್ಳೆ ಆನಿ ತುಟಾಪುಟ್ ಆಸಾ ಜಾಲ್ಯಾ ಚಡ್ಕರ್ನ್ ಪಾಶ್ಚಾತ್ಯ (ಯುರೋಪಿ) ವಸ್ತುಕೆವಾದಾನಿಮ್ತಿಂ ಸಬಾರ್ ಆಫೋ-ಆಸ್ಸಿಯನ್ ರಾಷ್ಟ್ರಾಂ, ಆಸ್ಟ್ರೇಲಿಯಾ ಆನಿ ತೆನ್ನಾ ಆಮೇರಿಕಾ, ತಿತ್ಲೆಂಯ್ ಕಿತ್ಯಾ ಮುಡ್ಲಾ ಯುರೋಪ್ ಆನಿ ಬಗ್ಗೆಮುಡ್ಲಾಚೆ (ನಿಯರ್ ಈಸ್ಟ್) ದೆಶಾಂನಿ ಸಯ್ತ್ ತ್ವರಿತ್ ಸಾಂಸ್ಕೃತಿಕ ವಿದಳನ್ ಆಸಾ ಜಾಲೆಂ. ಹ್ಯಾ ಸಾಂಸ್ಕೃತಿಕ ವಿದಳನಾ ನಿಮ್ತಿಂ ಸ್ವೀಕರ್ವಾಂ (ವಸ್ತುಕೆ ವಾ ಹರ್ ದಬಾವಾಂಕ್ ಬಲಿ ಜಾಲ್ಲೆ) ಥಂಯ್ ಪೆಲ್ಯಾಂಚೆ ಜಿಗ್ಬಿಗೆ ಮುಕಾರ್ ಆಪ್ಲೆ



ಅಸ್ತಿತ್ವಾಯಕ್ ಆನಿ ಆಪ್ಲ್ಯಾ ಗಜಾಲಿಂಕ್ (ಭಾಸ್, ಧರ್, ಖಾಣ್ ಜೆವಣ್, ಮುಸ್ತಾಯ್ಕಿ, ರೀತ್ ರಿವಾಜಿ, ಖೆಳ್) ಹಲ್ಯಾಂ ದೆಕ್ಚಿ ಮನೋಗತ್ ವಾಡ್ಲಿ ತರ್ ದಿವ್ಲ್ಯಾಂ (ವಸ್ತುಕೆ ಮ್ಹಾಲಿಕ್ ವಾ ದಬಾವ್ ಘಾಲ್ಚಿ) ಥಂಯ್ ಆಪ್ಲ್ಯಾ ಗಜಾಲಿ ವ್ಹರ್ಚೊ ಮ್ಹಣುನ್ ತಾಂಚೊ ಪುರಸ್ಕಾರ್ ಕರ್ಚಿ ಮನೋಸ್ಥಿತಿ ವಾಡ್ಲಿ. ಹಿ ಮನೋಸ್ಥಿತಿ ಕ್ರಮೇಣ್ ಪೂಕ್ಳೆಪಣಾಕ್ ವಾಟ್ ಕರ್ತಾ. ವಯ್ರ್ ವಯ್ರ್ ಬೋರ್ವೆಲ್ಲಾಂ ಮಾರಲ್ಲಿಂಚ್ ಬಾಂಯ್ಚಿ ಝರ್ ಸುಕ್ತಾ. ತಿ ಪಣ್ಣಿಲ್ ಪಡುಂಕ್ ಲಾಗ್ತಾ. ಸಬಾರ್ ಆಪ್ತಿಕನ್ ದೆಶಾಂಚೆ ಸಂಸ್ಕೃತೆಕ್ ಅಮೇರಿಕಾ ಸಂಯುಕ್ತ ಸಂಸ್ಥಾನಾಚ್ಯಾ ರೆಡ್ ಇಂಡಿಯನಾಂಚೆ ಸಂಸ್ಕೃತೆಕ್ ಜಾಲ್ಲೆಪರಿಂ ಬಾಂಯ್ ಪುರುನ್ ವೆಚಿ ಸಾಧ್ಯತಾಯ್ ಆಸಾ. ಸಕ್ಕಡ್ ಸೂಂಬೆ ಜಾಲ್ಯಾ ಉಪ್ರಾಂತ್ ಮಾಗಿರ್ ಏಕ್ ದೀಸ್ ಜಾಗ್ ಜಾಂವ್ಚೆಯ್ ಆಸಾ. ನವ್ಯಾನ್ ಜಾಗ್ ಜಾಲ್ಯಾ ಉಪ್ರಾಂತ್ ಆದ್ಲ್ಯಾ ತ್ಯಾ ಸಕ್ಕಡ್ ನವೊ ರಂಗ್ ದಿತಾನಾ ಗರ್ಜೆವರೆಂ ಭಾವುಕ್ಪಣ್ ಆಮ್ಚ್ಯಾ ಚಿಂತ್ನಾ ಪೆಶಿಯಾಂನಿ ರಿಗುನ್ ನಾಕ್ ಆಸಲ್ಲೆ ಲಾಗಿಂ ಕಾನ್ ಲಾಂವ್ಚೆ ಆಪಾಯ್‌ಯೀ ಆಸಾತ್. ದೆಖಾಲ್ಕಾರಿಚೆ 'ಷೋಕೇಸ್‌ಪೀಸ್' ತಶೆಂ ಆದ್ಲ್ಯಾ ಲೋಕಾಂಚೊ ಹಳ್ಳೊ ನವ್ಯಾನ್ ಬಾಂಧುನ್, ಜಿಣ್ಯೆರಿತಿಂಚೊ ಪ್ರದರ್ಶನ್ ಕರ್ನ್ ಪಯ್ಲೆ ಕಮಾಂವ್ಚೆಂ ಸಬಾರ್ ಗಾಂವಾಂನಿ ಹಾಂವೆಂ ಪಳೆಲಾಂ

ಅಸಲ್ಯಾ ವಿಕಾಳ್ ವದ್ತುಲಾ ಥಾವ್ನ್ ಕೆನರಾ ಕೊಂಕ್ಣಿ ಜಿಣ್ಯೆ ರೀತ್ ಕಾಂಯ್ ವಿಂಗಡ್ ಆನಿ ಶಾಭಿತ್ ಉರ್ಲ್ಯಾ ಮ್ಹಣುನ್ ಭಾಸ್ಚೆಂ ಪಿಶೆಪಣ್ ಜಾಯ್ತಾ. ವಿವಿಧ್ ಚಾರಿತ್ರಿಕ್ ವಾಡಾವಳಿಂಕ್ ಲಾಗುನ್ ಆಮಿ ಜಾಗ್ಯಾಂತರ್ ಮನೋಗತ್ ವಾಡೊವ್ನ್ ಘೆತ್ಲಿ. ಹೆ ಮನೋಗತೆಚೊ ಫಳ್ ಜಾವ್ನ್ ಮದ್ರಾಸ್ ಥಾವ್ನ್ ಬೊಂಬಯ್, ಬೊಂಬಯ್ ಥಾವ್ನ್ ಎದೆನ್, ಎದೆನಾ ಥಾವ್ನ್ ಖಾಡಿಯೆಂತ್ಲೆ ಹೆರ್ ಗಾಂವ್ ಉಪ್ರಾಂತ್ ಯುರೋಪ್, ಆಮೇರಿಕಾ, ಆಸ್ಟ್ರೇಲಿಯಾ. ಆನಿ ಆತಾಂ ಸಂಸ್ತಾಚ್ಯಾ ದೆಡ್ಡ್ಯಾಂ ವಯ್ರ್ ದೆಶಾಂನಿ ಆಮಿ ಆಸಾಂವ್. ಖಿರ್ಯಾನ್ ಅಭಿಮಾನಾಚಿ ಗಜಾಲ್ ಹಿ. ಕೆನರಾ ಕೊಂಕ್ಣಿ ಕಥೊಲಿಕ್ ಫಕತ್ 3-4 ಲಾಕ್ ತರೀ ಆಮ್ಚೆರ್ ಹೊಂದುನ್ ಕೊರೊಡಾಂನಿ ಲೋಕ್ ಜಿಯೆತಾ ಮ್ಹಣ್ತಾತ್ ಜಾಣಾರಿ. (ಹೆಂ ಲೇಕ್ ಮ್ಹಾಕಾ ಎದೊಳ್ ಸಾರ್ಕೆಂ ಸಮ್ಜುಂಕ್ ನಾ)

ಹ್ಯಾ ಜಾಗ್ಯಾಂತರ್‌ಪಣಾಂತ್ ಆಮಿ ಸಬಾರ್ ಜೊಡ್ಲಾಂ, ಪಾನಾಂ ಜಿವಿಂ ಜಿವಿಂ ಜಾಲ್ಯಾಂತ್. ಆತಾಂ ಸವಾಲ್ ಪಾಳಾಂಚೆಂ. ಕವಿ ಮೆಲ್ವಿನ್ ರೊಡ್ರಿಗಸ್ ಆಪ್ಲ್ಯಾ 'ಹೈ ರೆಂವೆನ್....' ಕವಿತೆಂತ್ 'ಮಾಸ್ ದಿಲ್ಲೆ ರೆಂವೆನ್ ಕಾಳ್ಜಾ ಘಾಸ್ ಘಾಲ್ಲೆಂ' ಚಿತ್ರಣ್ ಶೀದಾ ಶೀದಾ ಚಿತ್ರಾಯ್ತಾ.

ಕೆನರಾ ಕೊಂಕ್ಣಿ ಕವಿ ಸೈಂಭಾನ್ ಕಷ್ಟಿ, ಚಡ್ ಕರ್ನ್ ತೆ ಮುಳಾನ್ ನಾಡ್ಕಾರ್, ಸಾಗೊಳೆಕಾರ್ ಆನಿ ತ್ಯಾ ಕಾರಣಾನ್ ದೇವ್ ಧರ್ಮಾಕ್ ಪಾತ್ಯೆಂವ್ಚೆ. ತಾಂತ್ಲ್ಯಾ ಮದ್ಲ್ಯಾ ಕಾಂಯ್ ಥೊಡ್ಯಾಂಕ್ ದೆವಾಚ್ಯಾ ಮನ್ಶಾಂನಿ ದೆವಾ ನಾಂವಿಂ ಬನ್ವಾಟಿ ಕರ್ಚಿ ಪಳೆಂವ್ಕ್ ಮೆಳ್ಳಾರ್ ತೊ ಖುಬಾಳ್ತಾ. ಆಪ್ಲ್ಯಾ ಧಾರ್ಮಿಕಾಂಚ್ಯಾ ಆಚಾರಾಂನಿ ಆನಿ ವಿಚಾರಾಂನಿ ದ್ವಂದ್ವ್ ದಿಸಲ್ಲೆ ವೆಳಿಂ ತಾಚೆ ಮತಿಂತ್ ಗೊಂದೊಳ್ ಆಸಾ ಜಾಲ್ಲೊ ತೊ ಕಾವ್ಯಾತ್ಮಕ್ ರಿತಿನ್ ಭಾಯ್ರ್ ಯೆತಾನಾ ಸಾತ್ವಿಕ್ ರಾಗ್ ಜಾವ್ನ್, ಹಳ್ಳಾಚ್ಯಾ ಸಾಮಾಜಿಕ್ ದಂಗ್ವಳೆಚೊ ತಾಳೊ ಜಾವ್ನ್ ಪರ್ಗಟ್ ಜಾತಾ. 'ಪವಿತ್ರ ಸಾಂತೆಂತ್' ಕವಿತಾ ಜಿ ಕವಿ ಆ್ಯಂಡ್ರುನ್ ಲಿಕ್ಲ್ಯಾ ತಿ ಅಸಲ್ಯಾಚ್ ಪ್ರತಿರೋಧ್ ದಾಕೊಂವ್ಚ್ಯಾ ಸೈಂಭಾಚಿ. ಖಿರ್ಯಾ ದೆವಾಚ್ಯಾ

ಉಲ್ಕಾಕ್ ಸೊಡ್ನ್ ಮನ್ಯಾಕ್ ಭಾಜುನ್ ಖಾಂವ್ಚ್ಯಾ, ವಿಧ್ವಂಸಿಂ ಘರಾಂ ಉಲ್ಕಾಕ್  
ವಿವಿಧ್ ಯೋಜನಾಂಚ್ಯಾ ನಾಂವಿಂ, ರತಿರ್, ರಜಾರಾಂಚೆ ನಾಂವಿಂ ಆಪ್ಲ್ಯಾ  
ಪಾಟ್ಲಾವ್ದಾರ್ಯಾಂಚಿ ತಾಂಕ್ ಫಾರ್ವಾ ಪುರ್ವಿತ್ ವರ್ಗಾಕ್ ದಾಗ್ ದವರ್ಚೊ ಹೆತು ಆಸ್ಚಿ;

ಸಬ್ದ್

ಮನೀಸ್ ಜಾಲೊ

ಜಿಯೆಂವ್ಕ್ ಸೊಡ್ಲೆಂನಾ

ಮನ್ಯಾಂನಿ .....

ಸಬ್ದ್

ಜಿವಂತ್ ಜಾವ್ನ್

ಸರ್ಗಾರ್ ಚಡ್ಲೊ

ಬಾಪಾಚ್ಯಾ ಉಜ್ವಾಕ್ ಬಸ್ಲೊ

ಮಿರಿಸ್ ಹಾಂಗಾಚ್ ಸೊಡ್ಲೊ

ಉಪ್ರಾಂತ್....

ಸಬ್ದಾಸಂಗಿಂ

ಮಿರಿಸ್‌ಯ್ ಹಾಂಗಾ

ಜಿವಂತ್ ಜಾಲಾ

ವಿಕ್ರಾಚೆ ವಸ್ತ್ ಜಾವ್ನ್

ಪವಿತ್ರ್ ಸಾಂತೆಂತ್ .....

(ಪಾ 83, ಆಂಜುರಾಚೆಂ ಪಾನ್, 2013, ಕವಿತಾ ಪಬ್ಲಿಕೇಶನ್)

ಆಂಡ್ರೂಚ್ಯಾ ಚಡ್ತಾವ್ ಕವಿತೆಂನಿ ದಿಸ್ಚೆಂ ಮುಕೆಲ್ ಲಕ್ಷಣ್ ಪ್ರಕೃತಿ-ಪರಿಸರ ಸವೆಂ  
ಸುಲಲಿತ್ ಬಾಂಧ್ ಬಾಂಧುನ್ ಹಾಡ್ಚಾಕ್ ಆಂವ್ಡೆಂವ್ಚೆಂ, 'ಆದ್ಲ್ಯಾ ತ್ಯಾ ಕಾಳಾರ್',  
'ಸಕ್ಕಡ್ ಸರ್ವ್ ಸುಂದರ್ ಜಾವ್ನ್ ಆಸಲ್ಲ್ಯಾ ತ್ಯಾ ದಿಸಾಂಚ್ಯಾ' ಉಗ್ಡಾಸಾಂಕ್ ವೆಂಗುನ್  
ಧರ್ಚೆಂ, ಕಾಂಯ್ ಸಾಮಾಜಿಕ್ ಗಜಾಲಿಂನಿ ಘುಸ್ವಡ್ ದಿಸ್ಚಿ ತರ್ ಖಿಡಾಖಿಡ್ ಖಂಡನ್  
ಕರ್ಚೆಂ. ಕಾಂಯ್ ಥೊಡೆ ಪಾವ್ಚಿಂ ಕವಿಚ್ಯಾ ಅಭಿವ್ಯಕ್ತೆಂನಿ ನಿರಾಶ್‌ವಾದಿ ಝಳಕ್ ದಿಸ್ತಾ  
ತರಿ, ಆಯ್ಚೆಂ ಗೆಲೆಂ ವಚುನ್ ಜಾಲೆಂ ಫಾಲ್ಕಾಂಚೆಂ ತರಿ ಬರೆಂ ಜಾಂವ್ ಮ್ಹಣ್ಪಾಚಿ  
ಆಶಾ ಹಾಂಗಾಸರ್ ಉಚಾರ್ಲ್ಯಾಗಾಯ್ ಮ್ಹಳ್ಳೆಂ ಚಿಂತಪಾಯಿ ದಿಸ್ತಾ.

# ಧಾಕ್ವಾ ದೆವಾಚ್ಯಾ ಭುರ್ಗ್ಯಾಂಚ್ಯಾ ದೊಳ್ಯಾಂತ್ಲಿ ದುಕಾಂ

ಹಾಂವ್ ಆಟ್ಟಿ ವಾ ನೊವೆಂತ್ ಶಿಕ್ತಾಸ್ತಾಂ ಏಕ್ ಕನ್ನಡ ಕವಿತಾ ಶಿಕುಂಕ್ ಆಸಲ್ಲೆ -  
'ಚೋಮನ ಮಕ್ಕಳು' ಅಶೆಂ ತಾಚೆಂ ನಾಂವ್.

'ಕಾಳ ನೀಲ ಬೆಳ್ಳಿ ಗುರುವ ಚೋಮನ ಮಕ್ಕಳು ನಾವು'

ಹೆ ಕವಿತೆನ್ ಮ್ಹಜೆರ್ ವ್ಹರ್ತೊ ಪ್ರಭಾವ್ ಘಾಲ್ಲೊ. ತ್ಯಾ ಪ್ರಭಾವಾನ್ ತ್ಯಾಚ್ ಸ್ಪಿರಿತಾಚ್ಯೊ ಕಾಂಯ್ ನೀಳ್ ಲಾಗನಾತಲ್ಲ್ಯೊ ಕವಿತಾ ಹಾಂವೆಂ ಬರಯಿಲ್ಲ್ಯೊ. ಮ್ಹಜ್ಯಾ ಭುರ್ಗ್ಯಾಪಣಾಚ್ಯೊ ಕಾಂಯ್ ಕವಿತಾ ಹ್ಯಾ ಸಂಸ್ತಾಚ್ಯಾ ವ್ಹರ್ತಾ ವಾಚ್ಪಾನ್ (ಸಾಣೆನ್) ವಾಚುನ್ ಜಿರಯ್ಲ್ಯಾತ್, ದೆವಾಕ್ ಅರ್ಗಾಂ. ಪಿಯುಸಿ - ಡಿಗ್ರೆಚ್ಯಾ ದಿಸಾಂನಿ ಆಮಿ ಲಂಕೇಶ್, ಬರಗೂರು, ಸಿದ್ದಲಿಂಗಯ್ಯಾಚ್ಯಾ ವಾರ್ಯಾಂತ್ ರಿಗುನ್ ಗೆಲ್ಯಾಂವ್. ಪೀಳ್ನ್ ಖಾಂವ್ಚಿ ದುಬ್ಳಿಕಾಯ್, ಜಿಣ್ಯೆ ಆತುರಾಯ್ ಆನಿ ಸಲ್ವಣೆಚೆಂ ಭೈಂ ವಿಪ್ರೀತ್ ರಾಗ್ ಹಾಡಯ್ತಾನಾಂಯ್ ಹಾಂವೆಂ ಮದ್ಲಿ ವಾಟ್ ಧರ್ಲಿ. ಧಾಕ್ವಾ ದೆವಾಚ್ಯಾ ಭುರ್ಗ್ಯಾಂಚ್ಯಾ ಚಿಂತ್ಲಾನ್ ಚಡ್ ಮೆಂದ್ವಾ ಕುಡಾಂ ಭರುನ್ ಘೆಂವ್ಕ್ ಸಂದ್ರಾಪ್ ಜಾಲೊ ನಾ.

ತರೀ ಮ್ಹಜೊ ಮಯ್ವಾಶಿ ಮಿಶ್ರ ಕಿಶೂನ್ ಆಪ್ಲ್ಯಾ ಕವನಾಂನಿ ಉಬಿಂ ಕೆಲ್ಲಿಂ ಧಾಕ್ವಾ ದೆವಾಚ್ಯಾ ಭುರ್ಗ್ಯಾಂಚಿಂ ಪ್ರತಿರುಪಾಂ ದೆಕ್ತಾನಾ ಹಾಂವ್ ವಿಜ್ಮಿತ್ ಜಾತಾಂ, ತಾಚ್ಯಾ ಕಾವ್ಯಾತ್ಕ್ ಸಂವಹನಾಚೆ ತಾಂಕಿಕ್ ಮೆಚ್ಚತಾಂ. ತರೀ ತೆ ವಾಟೆನ್ ಮ್ಹಜಿಂ ಮೆಟಾಂ ನಾತ್ಲಲ್ಯಾಕ್ ಲಜೆತಾಂ. ದುಬ್ಳ್ಯಾಂ ದುಕಿಕ್ ಕವಿತೆಚ್ಯಾ ಪಾನಾಂನಿ ಶೀದಾಶೀದಾ ಪಿಂತ್ರಾಯ್ಲಲ್ಯಾ ಭೋವ್ ಥೊಡ್ಯಾ ಕೊಂಕ್ಣಿ ಕವಿಂ ಪಯ್ಲಿ ಕಿಶೂ ಎಕ್ಲೊ. ತೆ ಪಿಂತ್ರಾವ್ಣೆಂತ್ ತಸೊ ಜೀವ್ ಭರ್ನ್ ಹಾಡ್ಲಲ್ಯಾಂ ಪಯ್ಲಿ ತೊ ಭೋವ್ಯಾ ಎಕ್ಲೊಚ್.

'ಭುರ್ಗಿಂ ಆಮಿ

ಬಾಪಾಯ್ಚೆಂ ಮುಸ್ಕರ್ ದೆಕಾನಾತ್ಲಲಿಂ

ಆವಯ್ಚೆಂ ದೂದ್ ಚಾಕಾನಾತ್ಲಲಿಂ

ಸಯ್ರ್ಯಾಧಯ್ರ್ಯಾಂನಿ ಹುಂಗಾನಾತ್ಲಲಿಂ

ಕೊಣೇಂಯ್ ಮೊಗಾನ್ ವೆಂಗಾನಾತ್ಲಲಿಂ

ಭಾವಾ ಭಯ್ಣ್ಯಾಂ ಸವೆಂ ಖೆಳಾನಾತ್ಲಲಿಂ

ಹಾಸೊನ್ ಉಡೊನ್ ನಾಚಾನಾತ್ಲಲಿಂ

ಇಸ್ಕೊಲಾ ಬಾಗ್ಲಾಂತ್ ರಿಗಾನಾತ್ಲಲಿಂ

ಭುರ್ಗಿಂ ಆಮಿ

ಕಾಂಯ್ ಧಾಕ್ವಾ ದೆವಾನ್‌ಗಾಯ್ ರಚ್‌ಲ್ಲಿಂ?'

(ಪಾ 26, ಧಾಕ್ವಾ ದೆವಾಚಿಂ ಭುರ್ಗಿಂ, ಕಿಶೂ ಬಾರ್ಕೂರ್, 1998, ಜಾಗೆಕವಿ ಪ್ರಕಾಶನ್)

ಆಮಿ ಕೆನರಾಚೆ ಕೊಂಕ್ಣಿ ಲೋಕ್ 'ದರಬಸ್ತ್ ಆಸ್ಚೆ' ಮ್ಹಣ್ಚೆಂ ಚಿಂತಪ್ ಕಾಂಯ್



ಧೊಡ್ಡಾ ಕಾರಣಾಂಕ್ ಲಾಗುನ್ ಆಪ್ಲೆ ಮತಿಂತ್ ರೊಂಬುನ್ ಗೆಲಾಂ. ಕಾಂಯ್ ಆಮ್ಚಾಂ ಮದೆಂ ಆಫ್ರಿಕನ್ ದೆಸಾಂನಿ ಆಸಾ ತಸಲಿ ವಿಶಿಶ್ವತಾ ಧರ್ನ್ ಖಾಂವ್ಚಿ ದುಬ್ಳಿಕಾಯ್ ಆಯ್ಚ್ಯಾ ದಿಸಾಂನಿ ಉರುಂಕ್‌ನಾ ಜಾಂವ್ಕ್ ಪುರೊ, ಪುಣ್ ದಿಸಾಕ್ ತೀನ್ ವೆಳೊ ಬರೆಂ ಖಾಂವ್ಕ್ ಜೇಂವ್ಕ್ ಲಾಭನಾತ್ಲಲೊ ಕೊಂಕ್ಣೊ ಆಜಾಯೀ ಆಸಾ. ಕಾಂಯ್ ತೀಸ್ - ಚಾಳೀಸ್ ವರ್ಸಾಂ ಆದಿಂ ಪರಿಗತ್ ಆನಿ ತಿಲ್ಲಿ ವಾಯ್ಟ್ ಆಸಲ್ಲಿ. ಗಿರೆಸ್ತ್ ಆಪ್ಲ್ಯಾ ಘರಾಂನಿ ಫೆಸ್ತಾಂ ಪರ್ಬೊ, ಕಾಜಾರ್ ಸಮಾನ್ ಕರ್ತಾನಾ ಧಾಕ್ಟಾ ದೆವಾಚಿಂ ಭುರ್ಗಿಂ ಆಪೊವ್ಣೆಂ ನಾತ್ಲ್ಯಾರೀ ವಚುನ್ ಪಂಗ್ತರ್ ಬಸುಂಕ್ ಪ್ರೇತನ್ ಕರ್ಚೆಂ, ಆನಿ ಕೊಣೆಂಯ್ ಉಟೊವ್ನ್ ಧಾಂವ್ಡಾಯ್ಲ್ಯಾರ್ ಮಾಟ್ವಾ ಬಗ್ಲೆನ್ ರಾವುನ್ ಉರಲ್ಲೆಂ ಮೆಳತ್ ಮ್ಹಣುನ್ ರಾಕ್ಚೆಂ. ಮಿಸಾ ವೆಳಿಂ ಶೆರ್ತಾಂವಾರ್ 'ಎಕ್ಲಟ್', 'ಕ್ರಿಸ್ತಾಂವ್ ಸಮಾನತಾ' ಹ್ಯೊ ಸಂಗಿ ಆಯ್ಕತಾನಾ 'ಮ್ಹರ್ಗಿ' ಕಾರಾರ್ ಆಯಿಲ್ಲ್ಯಾಂ ಸವೆಂ ಆಪುಣಯ್ ಸಮಾನ್ ಮ್ಹಣುನ್ ಚಿಂತ್ಲೆಂ ಆನಿ ದುಸ್ರ್ಯಾ ದಿಸಾ ಧನ್ಯಾಚೆಂ ಲಾಂಬ್ ಕಾರ್ ಧಾರ್ಮಿಕ್ ಭ್ರಮಿದೆಂತ್ ಸೊಭಿತ್ ಕರ್ನ್ ಪುಸ್ತೆಂ.

ಧಾಕ್ಟಾ ದೆವಾಚ್ಯಾ ಭುರ್ಗ್ಯಾಂಚ್ಯಾ ಆವಯ್ ಬಾಪಾಯ್ಕ್ ಆಪ್ಲ್ಯಾ ಭುರ್ಗ್ಯಾಂಕ್ ವ್ಹಾಪೊವ್ನ್ ಕಾಣ್ಣೆಂವ್ಕ್ ಪುರ್ವತ್ ಆಸನಾ, ಸಬಾರ್‌ಪಾವ್ತಿಂ ತಾಂಚೊ ಪಾತ್ಕೊ ಹಾಂಕಾಂ ಆನಿ ಹಾಂಚೊ ಪಾತ್ಕೊ ತಾಂಕಾಂ ಆಸನಾ. ಧಾಕ್ಟಾ ದೆವಾಚ್ಯಾ ಭುರ್ಗ್ಯಾಂಕಯ್ ಸಯ್ತಿಂ ಆಸಾತ್, ಪುಣ್ ತಿಂ ಕಾಂಯ್ 'ವ್ಹಡ್ಲ್ಯಾ ದೆವಾಚಿಂ' ಜಾಲಿಂ ತರ್ ಹ್ಯಾ ಭುರ್ಗ್ಯಾಂಕ್ ಲಾಗಿಂ ಘೆನಾಂತ್. 'ಸ್ಪೇಟಸ್ ಕ್ರೈಸಿಸ್' ಆಸಾ ಜಾತಾ. ದುಬ್ಳ್ಯಾಂಚೊ ಸೊಡ್ವಣ್ಣಾರ್ ಜಾಂವ್ಚೆಂ ಆನಿ ದುಬ್ಳ್ಯಾಂ ಸವೆಂ ಸಯ್ತಿಕ್ ಬಾಂಧುನ್ ಘೆಂವ್ಚಿ - ಹ್ಯಾ ದೋನ್ ಗಜಾಲಿಂನಿ ವ್ಹಡ್ ಫರಕ್ ಆಸಾ. ಕಚ್ಚೊ ವಿಂಚುನ್, ಭಾರ್ಕಾಯೆಚ್ಯಾ ಕಾಮಾಂನಿ ಆಪ್ಲಿಂ ತರ್ನಿಂ ಬೊಟಾಂ ಚೆಂಚಾವ್ನ್ ಘೆವ್ನ್, ದೀಸ್ ಕಾಡ್ಚ್ಯಾ ಮ್ಹೆಳ್ಳಾ ಮೆಳ್ಳುಟ್ವಾ ನ್ಹೆಸ್ಲಾರ್ ಆಸ್ಚ್ಯಾ ಘಾಮಾನ್ ಘಾಣ್ವಾ ಹ್ಯಾ ಪೊರಾಂಕ್ ವೆಂಗುಂಕ್ ಯೆತಾ ಕೋಣ್? ಸಂಗಿಂ ಖೆಳುಂಕ್ ಮೆಳ್ತಾ ಕೋಣ್?

‘...ಭುರ್ಗಿಂ ಆಮಿ

ಕಚ್ಚ್ಯಾ ಡಬ್ಬಾಂನಿ ಮೆಳ್ಚೆಂ

ಆನಾತಾಸ್ರಾಂನಿ ವಾಡ್ಚೆಂ

ಸರ್ವಾಂನಿ ಖೆಂಡ್ಚೆಂ

ರದ್ದಿ ಪೇಪರಾಂ ವಿಂಚ್‌ಚೆಂ

ಬಸ್ತಾಂ ರಯ್ಲಾಂನಿ ಭಿಕ್ ಮಾಗ್ಚೆಂ

ಕಾರ್ಕಾನ್ಯಾಂನಿ ಘೊಳ್ಚೆಂ...’

ಕಿಶೂಚ್ಯಾ ಕವಿತೆಂನಿ ಕೊಣಾಂಯ್ಕ್ ತರೀ ಮಿಶಿ ಜಾಂವ್ಚಿ ಗಜಾಲ್ ತಾಚೆಂ ವಿಡಂಬನ್. ‘ವಕ್ರೋಕ್ತಿ ಕವಿತೆಚೊ ಜೀವ್’ ಅಶೆಂ ಮೀಮಾಂಸಕಾಂನಿ ಅಭಿಪ್ರಾಯ್ ದಿಲ್ಯಾ. ಆಪುಣ್ ಜಿಯೆತಾಂ ಆನಿ ವಾಂಟೊ ಜಾವ್ನ್ ಆಸಾಂ ತ್ಯಾ ಸಮಾಜಾಚೆರಚ್ ಶೀದಾಶೀದಾ ವಿಡಂಬನ್ ಕರ್ಚೆಂ ಆನಿ ತೆಂ ವಿಡಂಬನ್ ಬರೊವ್ನ್ ಪರ್ಗಟ್ ಕರ್ಚೆಂ ಕಾಂಯ್ ಸಲೀಸಾಯೆಚೆಂ ನ್ಹಯ್. ತಾಂತ್ಲ್ಯಾ ತಾಂತುಂ ಕಾಂಯ್ ಹಜಾರೊಂ ವರ್ಸಾಂ ಆದಿಂ ಕೊಣೆಂ ಕಾಂಯ್ ಆಪ್ಲ್ಯಾ ಗರ್ಜಾಂ ಖಾತಿರ್ ಲಿಕ್ಲಲ್ಯಾ ‘ಸತ್‌ಮಾನ್ತಾಂ’ಕ್

ಆಜೂನ್ ತಕ್ಲಿ ಆಡ್ ಫಾಲ್ಚಾಂ ಮದೆಂ ತ್ಯಾ ಮುಳಾಕಚ್ ವಿದಂಬನ್ ಕರ್ನ್ ಹಾಸುನ್  
ಹಾಸುನ್ ಸಹಬಾಳ್ವಿ ಕರ್ಚಾಕ್ ವ್ಹರ್ತಿ 'ಕವಿ ತಾಂಕ್' ಜಾಯ್.

'ಸೊಡ್ಲೊ ಸೊರೊ ಜಾಲೊ ಬರೊ

ಮಾಗ್ಲ್ಯಾ ಜಮಾತರ್ ದಾಂಬುನ್ ದಿಲಿ ಸಾಕ್ಸ್ ಸ್ಪಷ್ಟ್

ಮಯ್ಲೊ ಕಾಂಯ್ ಉತರ್ಲಾಸೊಂಕ್ ಪುರೊ

ಸೊರ್ಯಾಂತ್ಚ್ ನ್ಹತಾ, ಪಯ್ಲಿ ವರ್ಸಿಂ ಪಾಸ್ಚ್'

(ರೆತಿರೆ ಉಪ್ರಾಂತ್, ಪಾ 27, ಧಾಕ್ಟಾ ದೆವಾಚಿಂ ಭುರ್ಗಿಂ, ಕಿಶೂ ಬಾರ್ಕೂರ್,  
ಜಾಗೆಕವಿ ಪ್ರಕಾಶನ್)

ಧರ್ಮಾಚೊ ತೀರ್ಲ್ ಜಾವ್ನಾಸ್ಚೊ ಭಾವಾಡ್ತ್ ಪುರ್ತೆಂ ಮೆಲ್ಯಾ ಉಪ್ರಾಂತ್ ಫಕತ್  
ಭಾವಾಡ್ತ್ ಪೊಂಡಾಚೆರ್ ಆನಿ ಮ್ಹಲ್ಲ್ಯಾಡ್ಯಾಂಚ್ಯಾ ತ್ಯಾಗಾ-ಬಲಿದಾನಾಚ್ಯಾ ಉಗ್ಡಾಸಾಚೆರ್  
'ಬಿಸ್ನೆಸ್ ಧರ್ಮ್ ಚಲಯ್ತಾನಾ' ತ್ಯಾ ಬಿಸ್ನೆಸಾಕ್ ನವಿಂ ನವಿಂ ಆಯಾಮಾಂ ದಿಂವ್ಚಿಂ  
ಪಡ್ತಾತ್. ಪಾಟ್ಲಾವ್ದಾರಾಂ ಮದ್ಲೆಂ ಭೆಂ ದುಡ್ವಾ ರುಪಾಕ್ ಹಾಡ್ನ್ ಕಾಂಯ್ ಘಾಮ್  
ಕಾಡ್ಲಾಶೆಂ ಪೊಟ್ ಭರುಂಕ್ ಆಶೆಂವ್ಚೊ ವರ್ಗ್ 'ಉರ್ದು', ಬೊಲ್ಕೊ', 'ರೆತಿರ್ -  
ಮಾಗ್ಲ್ಯಾಚ್ಯಾ ನಾಂವಿಂ ಬೊಬೊ ಫಾಲಪ್' ಹೆಂ ಸಕ್ಕಡ್ ಮುಕಾರ್ ಹಾಡ್ತಾ. ಅಸಲ್ಯಾ  
ದ್ವಂದ್ವಾಚಿಂ ಹಾಡಾಂ ಧುಂವ್ಚ್ಯಾಂತ್ ಆನಿ ಡಾಂಭಾಚಾರಾಂಚೆಂ ವಿದಂಬನ್ ಕರ್ಚ್ಯಾಂತ್  
ಕವಿಚಿ ಭಾಸ್ ವ್ಹರ್ತಿ ಘೊಳ್ಳಾ. 'ಮಾಗ್ಲೆಂ' ಕವಿತೆಂತ್ ಕವಿ ಉಬೆಂ ಕರ್ತಾ ತೆಂ ಪಿಂತುರ್  
ಆಮ್ಚ್ಯಾ ಧಾರ್ಮಿಕ್ ದೊಡ್ಯಾಪಣಾಕ್ ಏಕ್ ಸೊಭಿತ್ ರೂಪಕ್. ದೆವಾಕಯ್ ಭಾಡ್ಯಾಕ್  
ಘೆಂವ್ಚ್ಯಾ ಕೆನರಾಂತ್ಲ್ಯಾ ಗಿರೆಸ್ತ್ ಮಾನೆಸ್ತ್ ಪಿಳ್ಗಿಚೆಂ ವರ್ಣನ್ ಹಾಂಗಾ ಜೊಕ್ಟಾ ರೆಗಾಂನಿ  
ಪಿಂತ್ರಯ್ಲಾಂ. ಹೊಲಾಂಕ್, ಕೊಪೆಲಾಂಕ್ ದಾನಾಂ ಘೆವ್ನ್ ಘೆವ್ನ್ ದೆವಾಕ್ ಭಾಡ್ಯಾಕ್  
ದಿಂವ್ಚೆ ಮಾನಾಧಿಕ್ - ಭೋವ್ ಮಾನಾಧಿಕ್ ದರಬಸ್ತ್ ಆಸ್ತಾನಾ ಭಾಡ್ಯಾಕ್ ಘೆತಲೆ  
ಕಿತ್ಯಾಕ್ ಉಣೆಂ?

ಸದಾಂ ಮಿಸಾಕ್ ವೆತಾಂ ದೆವಾ

ಸದಾಂಚ್ ತುಕಾ ಸೆವ್ತಾಂ

ಮಾಗ್ಲಿಂ ರಜಾರ್ ಕಂತಾರಾಂ ಆಮ್ಗೆರ್

ವ್ಹಾಳ್ತಾತ್ ಕಾಂಯಿಂಚ್ ಚುಕಾನಾಸ್ತಾಂ

ಇಗರ್ಜೆ ಹೊಲಾಚ್ಯಾ ಮಾರ್ಬಲಾಚೆರ್

ಆಮ್ಚೆಂ ನಾಂವ್ ಸಗ್ಲ್ಯಾಂ ವಯ್ರ್ ಸೊಭ್ತಾ

ಆಮಿಂಚ್ ಮುಡ್ಲೊಮ್ ಆಮಿಂಚ್ ಪಿರ್ಜೆಂತ್

ಚಡ್ತಾವ್ ತುಜ್ಯಾ ಘೆಸ್ತಾ

ವಯ್ಲ್ಯಾ ಘರ್ದೊ ರುಜಾರಿ ಸದಾಂಯ್

ಪಿಯೆವ್ನ್ ಆಮ್ಕಾಂ ಸೊವ್ತಾ

ಉಗ್ಡಾ ರಸ್ತಾರ್ ಕಾಡ್ತಾ ಮರ್ಯಾದ್

ತುಕಾ ತೆಂ ಕಾಂಯ್ ತರಿ ಸೊಭ್ತಾ

ಮಯನೋಭರ್ ಜಯ್ಲಾಂತ್ ಪಡ್ಲಾರ್ ದೆವಾ  
ತುಜೊ ಉಪ್ಕಾರ್ ಭಾವುಡ್ತಾಂ

ಎಸ್ತುಬಾಯೆಚೊ ಕೊಂಬ್ಲೊ ಸದಾಂ  
ಆಮ್ಚ್ಯಾ ಹಿತ್ಲಾಂತ್ ಉಸ್ತಿತಾ  
ಸಾಂಗೊನ್ ಸಾಂಗೊನ್ ಪುರೊ ಜಾಲೆಂ  
ತಿಕಾ ಖಿಂಯ್ಸರ್ ಆಯ್ಕತಾ?  
ವಿಕಾಳ್ ಶಿತ್ ಖಾವ್ನ್ ಮೆಲೊ ತರ್ ದೆವಾ  
ಸಾಯ್ಬಣಿ ಮಾನಾಕ್ ವಾತ್ ಭೆಟಯ್ತಾಂ

ಪರ್ಮಿಟ್ ನಾಸ್ತಾಂ ನಾಟೆ ಭರುನ್  
ಟ್ರಕ್ ವ್ಹರ್ನ್ ಘೆಲಾ ಪೂತ್ ಮ್ಹಜೊ  
ಪೊರೆಸ್ವರಾಂ ಥಾವ್ನ್ ಶಾಬಿತ್ ರಾಕ್ಲಾರ್  
ದೆವಾ ವ್ಹಡ್ ಉಪ್ಕಾರ್ ತುಜೊ

ವಾಡೊನ್ ರಾವ್ಲಲ್ಯಾ ಚೆಡ್ವಾಕ್ ಮ್ಹಜ್ಯಾ  
ಮಾಪ್ಚ್ಯಾ ಸಂಗಿಂ ಚಂಗಾಯ್  
ಪೋಟ್ ದೆಂವಯಿಲ್ಲೆಂ ಗಾಂವಾರ್ ಗಾಜಾನಾಶೆಂ  
ಫುರ್ಯಾದ್ ತುಂಚ್ ಉರಯ್

ವರ್ಸಾಂ ಥಾವ್ನ್ ಖಿಟ್ಲಾರ್ ಲೊಳ್ತಾ  
ಆಮ್ಕೆಲ್ಯಾಚಿ ಮ್ಹಾತಾರಿ ಆವಯ್  
ವೀಲ್ ಆಮ್ಕಾಂಚ್ ರಿಜಿಸ್ಟ್ರ್ ಕೆಲಾ  
ತಿಕಾ ತುಂ ವೆಗಿಂಚ್ ಆಪಯ್

(ಮಾಗ್ಣೆಂ, ಪಾ 24, ಧಾಕ್ಟಾ ದೆವಾಚಿಂ ಭುರ್ಗಿಂ, 1996, ಜಾಗೆಕವಿ ಪ್ರಕಾಶನ್)

ದೆವಾ ದಂದ್ಯಾಕ್ ಲಾಗುನ್ ದುಡ್ವಾಸೆವಕ್ ಜಾಲ್ಲ್ಯಾಂಚೆರ್ ಕಾಂಟಾಳ್ಚೊ ಕವಿ  
ತಾಂಚೆಂ ರೂಪ್‌ರೂಪ್ ದರ್ಶನ್ ಅಶೆಂ ದಿತಾ:

ಜುದಾಸ್ ಎಕ್ಲೊ, ಆಶೆನ್ ಪಿಕ್ಲೊ,  
ಪಯ್ಕಾ ತೊಂಡಾಕ್ ದೆವಾಕ್ ವಿಕ್ಲೊ  
ಮಾಗಿರ್ ರಡ್ಲೊ, ಖಿಂತಿನ್ ಕಡ್ಲೊ,  
ನಿರ್ದೊಶಿ ರಗ್ತಾ ಶಿರಾಪಾಂತ್ ಬುಡ್ಲೊ  
ಆಜ್‌ಕಾಲ್‌ಮುಂರೆ ದೆವಾಕ್ ವಿಕ್ಲೊ  
ದಂದೊ ಚಲ್ತಾ ಬಾರೀ ವ್ಹಡ್ಲೊ  
ದೆವಾ ನಾಂವಾರ್ ಪಯ್ಕೆ ಕರ್ಚೊ  
ಲೆಕಾಕ್ ಮೆಳತ್‌ಗಿ ಲೋಕ್ ಕಿತ್ಲೊ?



(ಪ್ರಾಚೀತಾ ಕಾಳ್ - ಲ್ಹಾನ್ ನಿಯಾಳ್, ಪಾ 6, ಧಾಕ್ಪ್ಯಾ ದೆವಾಚೆಂ ಭುರ್ಗಿಂ, 1996, ಜಾಗೆಕವಿ ಪ್ರಕಾಶನ್)

‘ಹಂಗ್ರಿ ಮ್ಯಾನ್’ ವೆಗಿಂಚ್ ‘ಆಂಗ್ರಿ ಮ್ಯಾನ್’ ಜಾತಾ, ‘ಧಾಕ್ಪ್ಯಾ ದೆವಾಚ್ಯಾ ಭುರ್ಗ್ಯಾಂಚೊ ರಾಗ್’ ಸಹಜ್ಜಣಿಂ ವ್ಹಡ್ಲ್ಯಾ ದೆವಾಚೆರ್ ಆನಿ ತಾಚ್ಯಾ ಭುರ್ಗ್ಯಾಂಚೆರ್ ಘುಂವ್ಚ್ಯಾಂತ್ ಕಾಂಯ್ ನವಲ್ ನಾ. ಕವಿಚ್ಯೊ ‘ತುಂ ಪರತ್ ಯೆತಾಯ್’, ‘ಹೆಪ್ಪಿ ಬರ್ತಡೇ ಜೆಜು’, ‘ಬಸ್ತೆಚ್ಯಾ ಬಸವಾನ್ ಸಾಂಗ್ಚಿಂ ಬೊಲ್ಚಿಂ’, ‘ಆಂಗವ್ಣ್’ ಕವಿತೆನಿ ಧಾಕ್ಪ್ಯಾ ದೆವಾಚ್ಯಾ ಭುರ್ಗ್ಯಾಂಚಿ ಸಾವ್ಣಿ ಆಸಾ.

ಗಿರೆಸ್ತಾ ಘರಾಂ, ನಶೀಬ್ಬಂತಾಂ ಪುರಾ,

ಸದಾಂಯ್ ಫೆಸ್ತಾ ದಳ್ಬಾರ್,

ಸಿಂಜಿ ಬುದ್ವಾರ್, ನಿಮಾಣೊ ಸುಕ್ರಾರ್,

ಉಪಾಸ್ ಉಬ್ಲಾ ಮಳ್ಬಾರ್

ಆದಾನಾ ಮಡ್ಕಿ ಚಡೊಂಕ್ ರಡ್ತಾ

ದುಬ್ಲಾ ರಾಂದ್ಲಿ ಖುರಾರ್

ಗರೀಬ್ ಬಾಳಾ, ತೊಂಡಾರ್ ನಾ ಕಳಾ,

ಬಾರಾಯ್ ಮ್ಹಯ್ಣಿ ಜಿಂಜ್ವಾರ್

(ಪ್ರಾಚೀತಾ ಕಾಳ್ - ಲ್ಹಾನ್ ನಿಯಾಳ್, ಪಾ 6, ಧಾಕ್ಪ್ಯಾ ದೆವಾಚೆಂ ಭುರ್ಗಿಂ, 1996, ಜಾಗೆಕವಿ ಪ್ರಕಾಶನ್)

ಕಿಶೂ ಬಾರ್ಕೂರಾಚ್ಯಾ ಸಬಾರ್ ಕವಿತಾಂ ಪಯ್ಲಿ ‘ಮ್ಹಾಕಾ ಏಕ್ ಘಡಿ ದೆಂವೊಂಕ್ ಸೊಡಾ’ ಕವಿತಾ ಮ್ಹಾಕಾ ಎಕ್ದಮ್ ರುಚ್ತಾ. 21 ವ್ಯಾ ಶೆಕ್ಡ್ಯಾಚ್ಯಾ ಮನ್ಶಾಚ್ಯಾ ಜಿವಿತಾ ಗೊಂದೊಳಾ ಘುಸ್ಪಡಾಂಕ್ ಆರೊ ಧರ್ವೆಂ ಹೆಂ ಕವನ್ ಕಸಾಪ್ಪಾಚೆಂ ದೊಳೆ ಪಿಳ್ಳೆ ಅರ್ಥ್ ಉಬ್ಜಾಯ್ತಾ. ಕವಿಚಿ ಕಾವ್ಯಾತ್ಮಕ್ ‘ವೃತ್ತತಿ’ ಆನಿ ಅಧ್ಯಯನಾತ್ಮಕ್ ತಾಂಕ್ ಹಾಂಗಸರ್ ಜೊಕ್ಪಾನ್ ಎಕ್ವಟ್ಲಲೆಂ ಧರ್ಧರ್ ದಿಸುನ್ ಯೆತಾ. ಹ್ಯಾ ತಾಚ್ಯಾ ಕವನಾಂತ್ ಸುಟ್ಕಾ ಹೊಗ್ಡಾವ್ನ್ ಘೆತಲ್ಲ್ಯಾ, ಹೆ ಸಂಸ್ತಾ ಗಡ್ಡೆಕ್ ಕಾಂಟಾಳುಂಕ್ ಲಾಗಲ್ಲೆ ವ್ಯಕ್ತಿಚೆಂ ರುದಾನ್ ಪಳೆಂವ್ಕ್ ಮೆಳ್ತಾ. ಸಂಸ್ತಾಚ್ಯಾ ವೆಗಾಕ್ ಸೊಸುಂಕ್ ಜಾಯ್ನಾಶೆಂ ತೊ ಗಡ್ಡೆ ಗಾಡ್ಯಾ ಧಾವ್ನ್ ದೆಂವುಂಕ್ ಆಶೆತಾ. ಸಂಸ್ತಾ ವಾಡಾವಳೆಚೊ ವೇಗ್ ವಿಪ್ರೀತ್ ಜಾಲ್ಲ್ಯಾ ಆನಿ ಅತ್ಯಾ ಸಂತೃಪ್ತಿ ನಾ ಜಾಲ್ಲ್ಯಾ, ತಾಂತ್ರಿಕತಾ ವಾಡುನ್ ಮನಿಸ್ ವಯ್ರ್ ವಯ್ರ್ ಪಾವ್ತಾ ಆನಿ ಅಶೆಂ ಪಾವ್ತಾಂ ಪಾವ್ತಾಂ ತೊ ಎಕ್ಸುರೊ ಜಾವ್ನಚ್ ಗೆಲಾ ತೆಂ ಹಾಂಗಾ ಸ್ಪಷ್ಟ್ ಜಾತಾ. ಆಮ್ಚ್ಯಾ ಕಾಳಾಚೆಂ ವಿಪ್ರೀತ್ ದರ್ಶನ್ ಹಾಂಗಾಸರ್ ಆಸಾ:

ಹೋಯ್... ಹೋಯ್... ಹೊಡ್ತ್

ಸಂಸಾರಾಕ್ ರಾವಯಾ...

ಸಂಸಾರಾಕ್ ರಾವಯಾ...

ಹಾಂವ್ ದೆಂವ್ತಾಂ

ಮಧೆಂ ರಸ್ತಾರ್ ತರ್ಯ್

ಸುಶೇಗ್ ಕರ್ತಾಂ

ಬಿಗಿಲ್ ಫುಂಕಾ, ಬೆಲ್ ಮಾರಾ

ಮ್ಹಾಕಾ ಏಕ್ ಘಡಿ ದೆಂವೊಂಕ್ ಸೊಡಾ

ಗಡ್ಡಿರೆ ಬಾಬಾ ಕಸ್ಲಿ ಗಡ್ಡಿ

ದೊಳ್ಯಾ ಕಾನಾ ನಾಕಾಂಕ್ ಚೆಪ್ಲ್ಯಾ ಗುಡ್ಡಿ

ಕೋಣ್ ಎಕ್ಲೊ ಪಾಟ್ಲ್ಯಾನ್ ಲೊಟಾ

ಆನೈಕ್ಲೊ ಮುಕ್ಲ್ಯಾನ್ ಕೊಂಕ್ತಾ

ಥಂಯ್ ಪಳೆ ತೆಲಾಕ್ ಝುಜ್ತಾತ್

ಥಂಯ್ಸರ್ ಉಟ್ಲಾ ನ್ಯೂಕ್ಲಿಯರ್ ಮುರ್ಮುರೊ

ಹಾಂಗಾಸರ್ ಪೆಟ್ಲಾ ಜಾತಿಂಚೊ ಧುರೊ

ಕಂಡಕ್ರಾಚಿ ಕುರು ನಾ

ರೆಗ್ರೆ ದುಲಿಂಚಿ ಮೂರ್ ನಾ

ಹೆ ಗಡ್ಡೆಂತ್ ಹಾಂವ್ ಸುಕ್ಲಾಂ

ಸಗೊಚ್‌ಮುಂಗಾ ಖಿಂತಿನ್ ಜಿರ್ಣಾಂ

ಬ್ರೇಕ್ ದಾಂಬಾ, ಕಾಂಪಿಣ್ ವೊಡಾ

ಮ್ಹಾಕಾ ಏಕ್ ಘಡಿ ದೆಂವೊಂಕ್ ಸೊಡಾ

ಸರಾಯ್ ಸಾಯ್ಬಾ ಕಸ್ಲಿ ಸರಾಯ್

ಪುರತ್ ನಾಸ್ತಾಂ ದಾಂವ್ತಾ ಪಿರಾಯ್

ಆಳೆ ಥಂಯ್ ತೊ ಹಾತ್ ಹಾಲಯ್ತಾ

ಡ್ರಾಯ್ವರ್ ರಾವಯ್ತಾಸ್ತಾನಾಂಚ್ ದಾಂವ್ತಾ

ಬೊಲ್ಯಾಗಾರ್ ಧಾಂವ್ಡಾವ್ನ್ ಹಾಡ್ತಾ

ಮುಕ್ಲೆ ಘುಂವ್ಡೆರ್ ಬೋವ್‌ಶ್ಯಾ ಧರ್ತಾ

ತ್ಸುನಾಮಿ, ಕಾತ್ರಿನಾ, ಧರ್ತೆಕಾಂಫ್ಲಿ

ಗಾಡಿಮೂರೆ ಧಾಂವ್ತಾ ಮರ್ಣಾ ಧಾಂವ್ಲಿ

ಕಂಡಕ್ರರ್ ತೋ ಖಿಂಯ್ ಪಾವ್ಲಾ?

ಜಾಗೊ ನಾಸ್ತಾಂ ಬಾವ್ಲೊ ಟೊಪಾರ್ ಚಡ್ಲಾ!

ಹೆ ಸರಾಯೆನ್ ಹಾಂವ್ ಧಕ್ಲಾಂ

ಪುರಾಸಣೆನ್ ಪುರೊ ಫಿಕ್ಲಾಂ

ಸಿಗ್ಗಲ್ ಪೆಟಯಾ, ಹಂಪ್ಸ್ ಬಾಂದಾ

ಮ್ಹಾಕಾ ಏಕ್ ಘಡಿ ದೆಂವೊಂಕ್ ಸೊಡಾ!

ಹೋಯ್... ಹೋಯ್... ಹೋಯ್

ಏಕ್ ಘಡಿ ರಾವಯಾರೇ ಸಾಯ್ಬಾ

ಹಾಂವ್ ದೆಂವ್ತಾಂ

ಮ್ಹಾಕಾ ಏಕ್ ಘಡಿ ದೆಂವೊಂಕ್ ಸೊಡಾ

ಸುಸೆಗಾಚೆ ದೋನ್ ಘೊಟ್ ಪಿಯೆಂವ್ಕ್ ಸೊಡಾ!

ಆಪ್ಲ್ಯಾ 'ಸಾಂಕೊ ಮೊಡ್ಲಾ ಮಾತ್' ಕವಿತೆಂತ್ ಕವಿ ಮೊಡಲ್ಲ್ಯಾ ಸಾಂಕ್ಯಾ ಪಾಟ್ಲ್ಯಾನ್ ಮೊಡಲ್ಲ್ಯಾ ಮನಾಂಚೆಂ ಚಿತ್ರಣ್ ಉಬೆಂ ಕರ್ತಾ. ಕವಿಕ್ ಮನ್ಶಾ ಕಾಳ್ಜಾಂ ಮದೆಂ ಆಯ್ಲ್ಯಾ ತಿ ಯೇರ್ ಮೊಡಲ್ಲ್ಯಾ ಸಾಂಕೊವಾಚ್ಯಾ ಯೆರಿ ಪ್ರಾಸ್ ಗಂಭೀರ್ ದಿಸ್ತಾ. ಹ್ಯಾ ದಿಸಾಂಚಿ 'ಸದಾಂ ಪರಿಗತ್' ಜಶೆಂ ಜಾತ್‌ವಾದ್, ಕೊಮುವಾದ್, ಕರಾವಳೆಂತ್ ಆಸಾ ಕರ್ತಾತ್ ತಿಂ ಅತರ್ವಣಾಂ ಕವಿಕ್ ದೂಕ್ ಹಾಡ್ತಾತ್ ಆನಿ ತಿ ದೂಕ್ ಹಾಂಗಾ ಜಿವಾಣ್ ಘೆತಾ.

'..... ಪಯ್ಲಿಚ್ ನಯಾಗಿ ಯೇರ್ ಆಯಿಲ್ಲಿ

ಆಲ್ತಡ್ ಪಲ್ತಡ್ ವಿಂಗಡ್ ಜಾಲ್ಲಿ

ನಾಂವಾ ತೆಕೆದ್ ಸಾಂಕೊ ಆಸ್ಲೊ

ಗಾಂವಾರ್ ಆಮ್ಚ್ಯಾ ಎಕ್ವಟ್ ನಾಸ್ಲೊ

ಮಾಯಾಮೊಗಾ ಮಾಸಾಂ ಬಿರುನ್

ಉರ್‌ಲ್ಲಿ ಫಕತ್ ಕಾತ್

ಆತಾಂ ತರ್‌ಯ್ ಜಾಲ್ಲೆಂ ಕಿತೆಂ

ಸಾಂಕೊ ಮೊಡ್ಲಾ ಮಾತ್...

(ಸಾಂಕೊ ಮೊಡ್ಲಾ ಮಾತ್, ಪಾ 108, 20ವ್ಯಾ ಶೆಕ್ಡ್ಯಾಚ್ಯೊ ಕೊಂಕ್ಣಿ ಕವಿತಾ, 2007, ಸಂ. ಮೆಲ್ವಿನ್ ರೊಡ್ರಿಗಸ್, ಕರ್ನಾಟಕ ಕೊಂಕ್ಣಿ ಸಾಹಿತ್ ಅಕಾಡೆಮಿ)

ಮನ್ಶಾಪಣ್ ಕುಡ್ಡೆಂ ಜಾವ್ನ್, ಜಾತಿಕಾತಿ ನಾಂವಾನ್ ಮೊಡಿಂ ಪಡುನ್, ದುಬ್ಳ್ಯಾ ಧಾಕ್ಟಾಂ ಘರ್ ಮೊಡುನ್ ದೆವಾಕಚ್ ಘಾತ್ ಜಾಲ್ಯಾ ಉಪ್ರಾಂತ್ ಸಾಂಕೊ ಪಡ್ತಿ ಗಜಾಲ್ ಕಾಂಯ್ ಮಹತ್ವಾಚಿ ನ್ಹಯ್ ಮ್ಹಣುನ್ ಸಾಂಗ್ಚೊ ಕವಿ ಕಿತ್ಯಾಕ್ ಸಾಂಕ್ಯಾವಿಶಿಂ ಆಕಾಂತ್ ಬೊಬೋ ಮ್ಹಳ್ಳೆಂ ಸವಾಲ್ ಆಮ್ಕಾಂ ಉಡಯ್ತಾ.

ಕಿಶೂಚ್ಯಾ ಹ್ಯಾ ಆನಿ ಹೆರ್ ಸರ್ವ್ ಕವಿತಾಂಕ್ ವಾಚ್ತಾಂ ವಾಚ್ತಾಂ 'ಜಾಗೆ ಕವಿ' ಚಳ್ಳಳೆನ್ ಫಕತ್ ಸಾಹಿತಿಕ್ ಕವಿ ಸಂಸ್ತಾ ಜಾಗ್ವಣೆಚೊ ಆವಾಜ್ ಮಾತ್ ಉಟಯಿಲ್ಲೊ ನ್ಹಯ್ ಬಗರ್ ಸಾಮಾಜಿಕ್ ತಾಳೊ ಉಟೊಂವ್ಚಿ ತಾಂಕ್‌ಯಿ ಆಪ್ಲ್ಯಾ ಸಾಂದ್ಯಾಂ ಥಂಯ್ ಆಸಾ ಕೆಲ್ಲಿ ದಿಸುನ್ ಯೆತಾ. ಕೊಂಕ್ಣಿ ಸಾಹಿತಾಂತ್ ತಾಂತ್ಲ್ಯಾ ತಾಂತುಂ ಕೊಂಕ್ಣಿ ಕವಿ ಸಂಸಾರಾಂತ್ 'ಹಾ ದೀಷ್ಟ್ ಸೊಭಿತ್...ಹಾ ಗೀತ್ ರಂಗೀತ್' ಹಂತಾ ಧಾವ್ನ್ ಘಾಮ್, ಭುಕ್, ದೆವಾದಂದೊ, ಹಂತಾಕ್ ವಾಡಾವಳ್ ಜಾಂವ್ಚ್ಯಾಂತ್ ಕಿಶೂ ಬಾರ್ಕೂರಾಚೊ ಪಾತ್ರ್ ಮಹತ್ವಾಚೊ ಆಸಾ ಹೆಂ ಖರೆಂ.



# ಕಾನಡಿ ಕೊಂಕ್ಷಿ ಕಾವ್ಯಾಕ್ ಧಾರ್ಮಿಕಾಂಚಿ ದೇಣಿ

ಕವಿತಾ, ದೆವಾ ವೊಂಟಾಂತುಲೆಂ ಪಯಿಲ್ಲೆಂ ಉತರ್. ದೆಕುನಚ್ ಸರ್ವ್ ಧರ್ಮಾಂಚಿ ಪವಿತ್ರ್ ಪುಸ್ತಕ್ - ಜಾಂವ್ ವೇದ್, ಜಾಂವ್ ಮಿರಾನ್, ಬೈಬಲ್ ಕವಿತಾಂ ರುಪಿಂಚ್ ಆಸಾ ಜಾಲ್ಲೆ. ಮೊರ್ತಾಶ್ಯಾಂ ಘರಾಂನಿ ಬೈಬಲ್ ವಾಚ್ಚೆ ಪ್ರಾಸ್ ಚಡ್ ಗಾಯ್ತಾತ್, ಸಾದ್ಯಾ ಲೋಕಾಂ ಖಾತಿರ್ ಪಾಶಾಂವಾಂಚ್ಯಾ ಸುಕ್ರಾರಾ ಸೊಮ್ಯಾಚೆ ಆಟಿವಿಟೆ ಗಾಂವ್ಚಿ ರಿವಾಜ್ ಆಜೂನ್ ಉರ್ಲ್ಯಾ.

ಕವಿತೆದ್ವಾರಿಂ ಮಾತ್ ಆದಿಂ ಮಾಗಾಂಚಿ ಜಾಣ್ವಾಯ್ ಪಾಚಾರುಂಕ್ ಸಾಧ್ಯ್ ಜಾಲೆಂ, ಜರ್ ಬರೊವ್ಪಾಚಿ ಕಾಂಯ್ ವೆವಸ್ತಾ ನಾತ್ಲಲ್ಯಾ ತ್ಯಾ ಕಾಳಿಂ ಗದ್ಯ ರುಪಾಂತ್ ಸಾಹಿತ್ಯ ರೂಪಿತ್ ಕೆಲ್ಲೆಂ ತೆಂ ಉಗ್ಡಾಸಾಂತ್ ಉರ್ತೆಂ ತರಿ ಕಶೆಂ? ಇತ್ಲೆ ಲಾಂಬ್ ವೇದ್, ಆನಿ ಸರ್ವ್ ವೈದಿಕ್ ಸಾಹಿತ್ಯ ಆಜ್ ಉರ್ಲಾಂ ತರ್ ತೆಂ ಉಗ್ಡಾಸಾ ಬಳಾನ್ ಆನಿ ಉಗ್ಡಾಸ್ ಉರುಂಕ್ ಪದ್ಯಾಚ್ ಜೊಕ್ತಿ ವಾಟ್. ದೆಕುನಚ್ ಕವಿತಾ ಜಶಿ ದೆವಾಕ್ ಮೆಚ್ಚಲ್ಯಾ ತಶೆಂ ಮನ್ಶಾಕ್ ಗರ್ಜೆಚಿ ಆನಿ ಸಾಹಿತ್ಯಾಕ್ ಉತ್ತೊಂವ್ಚಿ ಅನಿವಾರ್ಯ ವಾಟ್ ಜಾವ್ನ್ ಆದಿಂಮಾಗಾಂ ಥಾವ್ನ್ ಉರ್ಲ್ಯಾ.

ಕ್ರಿಸ್ತಾ ಉಪ್ರಾಂತ್ಲ್ಯಾ ಚೊವ್ತ್ಯಾ ಶೆಕ್ಡ್ಯಾ ಥಾವ್ನ್ ಕ್ರಿಸ್ತಾಂವ್ ಧರ್ಮಾಕ್ ರೊಮಿ ರಾಯ್ಪಾಟಾ ಮುಕಾರ್ ಬಳ್ ಲಾಭುಂಕ್ ಸುರು ಜಾಲೆಂ. ಕ್ರಮೇಣ್ ಕ್ರಿಸ್ತಾಚಿಂ ಜಿಣ್ಯೆ ಸಿದ್ಧಾಂತಾಂ ಸಂರಚನಾಕ್ ಆಧೀನ್ ಜಾಂವ್ಚಿ ಪರಿಗತ್ ವಾಡುನ್ ಆಯ್ಲಿ. ತೆನ್ನಾಂ ತ್ಯಾ ಸಂರಚನಾಂಕ್ ಮಂಜೂರಿ ಜೊಡ್ಲ್ಯಾಕ್ ಸಾಹಿತ್ಯಾಚಿ ಚಡ್ ಕರ್ನ್ ಕವಿತೆಚಿ ವಾಪರ್ಚಿ ಆಮಿ ದೆಕ್ತಾಂವ್. ಸಬಾರ್ ಮಹತ್ವಾಚೆ ಕವಿತಾ ಪುಂಜೆ ಹ್ಯಾ ಕಾಳಿಂ ಆಸಾ ಜಾಲೆ. ಸಾಂತ್ ಬಾಜಿಲ್, ಸಾಂತ್ ಗ್ರೆಗೊರಿ, ಸಾಂತ್ ಅಥನಾಸಿಯಸ್, ಸಾಂತ್ ಆಗ್ನೆಸ್ ಅಸಲ್ಯಾ ಕವಿಂಚಿಂ ಸಂರಚನಾಂ ಆಜೂನ್ ಅಮರ್ ಉರ್ಲ್ಯಾಂತ್. ಮಧ್ಯಯುಗಾಂತ್ ಜೊನ್ ಡನ್, ಜೋರ್ಜ್ ಹರ್ಬಟ್ ಅಸಲ್ಯಾ ಕವಿಂನಿ ಭಕ್ತಿಕೇಂದ್ರಿತ್ ಕವಿತೆಂಕ್ ನವೊ ಜೀವ್ ದಿಲೊ. ಆವಿಲಾಚಿ ಸಾಂತ್ ತೆರೆಜ್, ಮಿರ್ನಾಚೊ ಜುವಾಂವ್ ಹಾಂಚಿ ಕಾವ್ಯ ಪರಂಪರಾ ಬಳ್ವಂತ್ ವಾಡ್ಲಿ. ಆಧುನಿಕ್ ಪುರ್ವಿತ್ ಕವಿಂ ಮದೆಂ ಕಾರ್ಡಿನಲ್ ನ್ಯೂಮನ್, ಸಾಂತ್ ಮಿಗುವೆಲ್ ಫೆಬ್ರೆಸ್ ಕೊರ್ದೆರಾ ಮಹತ್ವಾಚಿಂ ನಾಂವಾಂ.

ಕೊಂಕ್ಷಿ - ಭಾರತಾಚಿ ಪಶ್ಚಿಮ್ ಕರಾವಳಿಂತ್ ಕೊಂಕಣಾಂತ್ಲಿ ಏಕ್ ಬಳ್ವಂತ್ ಭಾಸ್. ಸುಮಾರ್ ಪಾಂಯ್ಲಿಂ ವರ್ಸಾಂ ಥಾವ್ನ್ ಕೊಂಕ್ಷಿ ಸಾಹಿತ್ಯ ವಾಡ್ಲಾಂ. ತಾಂತ್ಲ್ಯಾ ತಾಂತುಂಯೀ ಪಯಿಲ್ಲೆಂ ತೊಮಾಸ್ ಸ್ಟೀವನಾಚೆಂ (ಪಾದ್ರ್ ತೊಮಾಸ್ ಇಸ್ತೆವಾಂವ್ ಜೆಜ್ವಿತ್) 'ಕ್ರಿಸ್ತ ಪುರಾಣ' ಮರಾಠಿಂತ್ ಆಸಾ ತರೀ ಥಂಯ್ ಹಾಂಗಾ ತಾಂತ್ಲೆ ಕೊಂಕ್ಷಿ ಭಾಗ್ ಜಶೆಂ ಆಮ್ಕಾಂ ಪಳೆಂವ್ಕ್ ಮೆಳ್ತಾತ್:

ಓ ನಮೋ ಪರಮೇಶ್ವರಾ

ದೆವಾ ಬಾಪಾ ಸರ್ವ್ ಸಮರ್ಥ

ಪರಮೇಶ್ವರ ಸತೆವಂತಾ

ಸರ್ಗಾ ಪ್ರಥಿಬಾ ರಚ್ಕಾರಾ

ತುಂ ರಿದ್ಧಿಸಿದ್ಧಿಚಾ ದಾತಾರೂ  
 ಕೃಪಾನಿಧಿ ಕರುಣಾಕರೂ  
 ತುಂ ಸರ್ವ್ವ ಸುಖಾಚ್ಯಾ ಸಾಗರೂ  
 ಆದಿ ಅಂತು ನಾತೋಡ್ಡೆ  
 ತುಂ ಪರಮಾನಂದೂ ಸರ್ವ್ವ ಸ್ವರೂಪು  
 ವಿಶ್ವವ್ಯಾಪಕು ಜ್ಞಾನದೀಪು  
 ತುಂ ಸರ್ವ್ವ ಗುಣಿ ನಿರ್ವೇಪು  
 ನಿರ್ಮಳು ನಿರ್ವಿಕಾರು ಸ್ವಾಮಿಯಾ

ತೊಮಾಸ್ ಸ್ವೀವನಾ ಉಪ್ರಾಂತ್ ಗೊಂಯಾಂತ್ ಸಬಾರ್ ಪುರ್ವಿತ್ ಕವಿಂನಿ  
 ಕೊಂಕ್ಣಿ ಕವಿತಾ ಪರಂಪರೆಕ್ ವಾಡಯ್ಲೆಂ. ಪಾದ್ರ್ ಅಂತೋನಿಯೊ ದೆ ಸಲ್ದಾಳಾ, ಪಾದ್ರ್  
 ಜುವಾಂವ್ ದೆ ಪೆದ್ರುಸಾ, ಪಾದ್ರ್ ಪಾಸ್ಕೋಲ್ ಡಯಾಸ್ ಅಸಲ್ಯಾಂಚೊ ವಾವ್ರ್  
 ಮಹತ್ವಾಚೊ.

ಕೆನರಾಂತ್ ಮ್ಹಣ್ಣೆ ಕನ್ನಡ ಕರಾವಳೆಂತ್ ಆದ್ಲ್ಯಾ ಸುಮಾರ್ ಪಾಂಯ್ಕಿಂ ವರ್ಸಾಂ  
 ಥಾವ್ನ್ ಕೊಂಕ್ಣಿ ಲೋಕ್ ಆಸಾ. ಹಾಂಗಾಸರ್ ಗಾಯನ್ ಪರಂಪರಾ ಮುಳಾಚಿ ದೆಕುನ್  
 ಸಬಾರ್ ಯಾಜಕಾಂನಿ, ಧಾರ್ಮಿಕಾಂನಿ ಸಾಂಗುಂಕ್ ಆಸಲ್ಲೆಂ ಸಾಂಗುಂಕ್ ಕವಿತೆಚಿ  
 ವಾಟ್ ಧರ್ಲಿ. ಬಹು ಚರ್ಚಿತ್ ಟಿಪ್ಪುಚಿ ಬಂಧಡೆವಳಿ ಫ್ರಾದ್ ಜೊಕಿಮ್ ಮಿರಾಂದಾಚೆಂ  
 'ರಿಗ್ಲೊ ಜೆಜು ಮೊಳ್ಯಾಂತ್' ಖಂಡ್ ಕಾವ್ಯೆಂ ಲೊಕಾಚ್ಯಾ ಸ್ಪಿರಿತಾಕ್ ಬಳ್ ದಿತಾಲೆಂ  
 ಅಶೆಂ ಆಮಿ ಆಯ್ಕಲಾಂ. ಆಜ್ ಆಮಿ ವಾಪರ್ಚಿಂ ಸಬಾರ್ ಮಹತ್ವಾಚಿಂ ಕಾಂತಾರಾಂ  
 'ಪಾಪಿಯಾ ನಿರ್ಭಾಗ್ಯಾ', 'ಸರ್ಗಿಂ ಥಾವ್ನ್ ಜೆಜು ಸಂಸಾರಿಂ ಆಯ್ಲೊ' ಹ್ಯಾ ಕಾಳಾಚಿಂ.  
 ಫ್ರಾದ್ ಪಾಸ್ಕಲ್ ರೇಗೊ, ಫ್ರಾದ್ ಮರಿಯಾಣ್ ಕುಲಾಸ್, ಫ್ರಾದ್ ಲುಇಸ್ ಸೊಜ್  
 ಹ್ಯಾ ಕಾಳಾಚೆ ಮಹತ್ವಾಚೆ ಯಾಜಕ್ ಕವಿ

ಕೆನರಾಂತ್ಲ್ಯಾ ಕೊಂಕ್ಣಿ ಪುರ್ವಿತ್ ಕವಿಂ ಪಯ್ಕಿ ಸುರ್ವಾತೆ ಕಾಳಾರ್ ಮ್ಹಾಕಾ ಮಹತ್ವಾಚೆ  
 ಮ್ಹಣುನ್ ದಿಸ್ತೆ ದೋಗ್ ಮೊನ್ನಿಇಗೊರ್ ರಾಯ್ಮೆಂದ್ ಮಸ್ಕರೇಇ ಆನಿ ಮೊನ್ನಿಇಗೊರ್  
 ಪಾವ್ಲು ಲುವಿಸ್ ಬುತೆಲ್. 'ಶೆಂಭೊರ್ ಕಂತಿಗೊ' ಕೃತಿಯೆಂತ್ ಮಸ್ಕರೇಇಾಚಿಂ 41  
 ಭಾಷಾಂತರಿತ್ ಕಂತಿಗೊ ಲಾಭ್ತಾತ್. ಭಾಷಾಂತರ್ಕಾರ್ ಕೋಣ್ ಮ್ಹಳ್ಳೆಂ ಕಳಿತ್  
 ನಾತ್ಲ್ಯಾರಿ ಆಜೂನ್ 'ಕ್ರಿಸ್ತಾಚ್ಯಾ ಆತ್ಮಾ', 'ಸ್ವಾಧಿಕ್ ಸಾಕ್ರಾಮೆಂತಾ', 'ಸಕ್ಕಡ್ ಸಾಂಗಾತಾ  
 ಮೆಳ್ಯಾಂ', 'ಜುಜೆ ಕುರ್ಪಾಳ್', 'ಸಗ್ಳ್ಯಾ ಸಕ್ತಿನ್ ತುಜ್ಯಾ', 'ದೆವಾ ದಯಾಳ್ ಕಾಕುಳ್ತಾಚ್ಯಾ'  
 ಆಮಿ ಸಮೇಸ್ತ್ ಜ್ಯೋರಾನ್ ಗಾಯ್ತಾಂವ್, (ಕೊಯ್ತಿಸ್ತಾಂಚೊ ತೆಂಕೊ ನಾಸ್ತಾಂ).  
 'ಕೊಸೆಸಾಂವ್ ಸಾಯಿಬಣಿಚೊ ಲ್ಹಾನ್ ಒಪಿಸ್', 'ಭಾಗೆವಂತ್ ಆಂಕ್ವಾರ್ ಮರೈಚೊ  
 ಧಾಕ್ಟೊ ಒಪಿಸ್' 'ಮೆಲ್ಲ್ಯಾಂಚೊ ಒಪಿಸ್' ತಾಚ್ಯೊ ಹೆರ್ ಮಹತ್ವಾಚ್ಯೊ ಕೃತಿಯೊ.

ಮೊನ್ನಿಇಗೊರ್ ಬುತೆಲ್ಲೊಚಿ ಕವಿತಾ ತಿ ದೆವಾಕ್ ಹೊಗೊಳ್ಳುಂಚ್ಯಾ ಕಾಂತಾರಾಂಚ್ಯಾ  
 ಹಂತಾರ್ ಉರನಾ, ಬಗರ್ ಧರ್ಮಾಕ್, ದೆವಾಕ್, ಇಗರ್ವ್ತಮಾತೆಕ್ ಆನಿ ತಿಚ್ಯಾ ಮೊಲಾಂಕ್  
 ಉಕಲ್ನ್ ಧರ್ತಾ, ಪೊಕಳ್ ಪಾತ್ಯೆಣೆಂಕ್, ಆಚಾರ್ - ಅಭಿಚಾರಾಂಕ್ ಖಂಡನ್ ಕರ್ತಾ.  
 ತಾಚಿ ಶೈಲಿ ಚಡ್ ಕರ್ನ್ ಮಿಶಾಲಿ ಆನಿ ಮಜೆದಾರ್, ಸಾಂಗುಂಕ್ ಆಸ್ಲಲ್ಯೊ ಸಬಾರ್  
 ಸಂಗಿ ದುಕಯ್ನಾಶೆಂ ಸಾಂಗುನ್ ಸೊಡ್ಲಿ.

1939 ಇಸ್ವೆಂತ್ ತಾಣೆಂ ಲಿಕ್ಲಲಿ ಕವಿತಾ ಪಳವ್ಯಾಂ:

ದೇಬ್ರೊ ದೀಸ್ ದಿಂವ್, ಕಾರ್ಲಿನ್ ಬಾಯೆ!

ಬಾರಿಚ್ಚ್ ಆಪ್ತುಪ್ ಆಲಿಯ್,

ಪೊಳೆವ್ನ್ ತುಕಾ ಚಡ್ ತೆಂಪ್ ಜಲೊ,-

(ಪೋರ್ಚ್ಚ್ ಖಾವ್ನ್ ಜೆವ್ನ್ ಗೆಲ್ಚಿ!)

ಬೊಸಾ ಬೊಸಾ ಜೊನಿ, ಹೆನಿ,

ಆಯ್ಡಾ, ಲೆನಿ, ಮಿಲ್ಲಿ;

ಸಕ್ಡಾಂ ಆಲ್ಫಾನ್ ಧಾದೊಸ್ ಜಾಲಿಂ,-

(ಪಾಟ್ಲಾಮ್ ಕೆದಿ ವ್ಹೊಡ್ಲಿ!)

ಪಾಪ್ಪಾ ತುಮ್ಚೊ ಆಲೊ ನಾಮು!

ಘರಾ ಕಿತ್ಯಾಕ್ ರಾವ್ಲೊ?

ಆಮ್ಗರ್ ಯೆಂವ್ಚೊ ಆಪ್ತುಪ್ ಜಾಲಾ,

(ಸೊರೊ ಹಾಡ್ಚೊ ಉರ್ಲೊ!)

ನೊವ್ಯಾ ನಾತಿಕ್ ಕಸೆಂ ಆಸಾ?

ಸಕ್ಡಾಂ ಹೊಗೊಳ್ಳಿತಾತ್

ಆವ್ಲೊ ಬರಿಚ್ಚ್ ಸೊಬಿತ್ ದಿಸ್ತಾ,-

(ಮಾಂಕ್ಡಾ ಸಾರ್ಕೆಂ ಮ್ಹೊಣ್ತಾತ್!)

ಜ್ಯೊಚಿ ಸುರಿಕ್ ಕಿತ್ತುನ್ ಪಾವ್ಲಿ?

ಕೈಂ ವ್ಹೊ ಸಾಡೊ ಕಾಡುಂಕ್?

ತುಜಾ ಕುಟ್ಮಾ ಸಾಂಗ್ಚಿ ವ್ಹೊಕಾಲ್-

(ತುಜ್ಯೊ ಮುಟ್ವೊ ಮೊಡುಂಕ್!)

ಖೈಂ ಕಾಣ್ವೆಲ್ಚೊಂ ಕಾಪಾಡ್ ತುಜೆಂ?

ಆಂಗಾರ್ ಭಾರಿಚ್ ಸೊಭ್ತಾ:

ಆಮ್ಕಾಂ ತಸ್ಲಿಂ ಕಾಪ್ಡಾಂಚ್ ಮೆಳ್ತಾಂತ್—

(ಥೆಟ್‌ಚ್ಚ್ ನಾಡ್ಕಾರ್ನ್ ದಿಸ್ತಾ!)

ಚೆಡುಂ ಆಮ್ಚೆಂ ಕಾಲ್ ಪೊಳ್ಚ್ ಗೆಲೆಂ.

ಪೊಜೆಂತ್ ಜಾಲ್ಯಾ ಆಮ್ಚಿ.

ರಾವಾ ಇಲ್ಲಿ ಕಾಫಿ ಹಾಡ್ತಾಂ,-

(ಖೈಂಚಾ ಭಾಣಾಂತ್ ಕರ್ಚೆ!)

(ಸೈರ್ಯಾಂಕ್ ಸಯ್ಲಾಪ್, ಪಾ 7, ಕಾವ್ಯಾಂ ಝಲೊ, 1968, ಜೆರೊಸಾ ಕಂಪೆನಿ)

ಪಿ. ಎಲ್. ಬಿ. ಭಿತರ್ ಥಾವ್ನ್ ಭಾಯ್ ತಿಳ್ತಾ, ಭಿತರ್ಲ್ಯಾ ಅನ್ವವಾಂಚ್ಯಾ, ಭಿತರ್ಲ್ಯಾ ಗರ್ಜೆಂಚ್ಯಾ ಆನಿ ಭಿತರ್ಲ್ಯಾ ಸಂರಚನಾಂಚ್ಯಾ ಥಳಾರ್ ರಾವುನ್ ಭಾಯ್ ತಿಳ್ತಾ, ತೀಳ್ ಪಳಯ್ತಾನಾ ಲಾಭಲ್ಯಾ ಭೋವ್ ಸೀಮಿತ್ ಝಳ್ಕೆಂಚೆರ್ ಹೊಂದುನ್ ಆಪ್ಲೆಂ ವಿಶ್ಲೇಷಣ್, ವಿಮರ್ಶನ್ ಆನಿ ವಿಡಂಬನ್ ಕರ್ತಾ. ಚಡಾವತ್ ಯಶಸ್ವಿ ಪುರ್ವಿತ್ ಕವಿ-ಸಾಹಿತಿ ಇತ್ಲೆಂಚ್ ಕರ್ತಾತ್.

ಕಾನಡಿ ಕೊಂಕ್ಣೆಚೊ ಮಹಾನ್ ತಪಸ್ವಿ ಶಿಲಾ ಮಿನೇಜ್ (ಸಿಲ್ವೆಸ್ಟರ್ ಮಿನೇಜಸ್) ಆಮ್ಕಾಂ ಏಕ್ ಯಶಸ್ವಿ ಭಾಷಾಂತರಿ, ಸಂಪಾದಕ್, ಲೇಖಕ್ ಅಶೆಂ ವೊಳ್ಳಿಚೊ ತರಿ ಸೈಂಭಾನ್ ತೊ ವ್ಹರ್ತೊ ಕವಿ ಮ್ಹಣ್ಣೆಂ ತಿತ್ಲೆಂಚ್ ಖರೆಂ.

ಮಿಸಾರ್ ಉಮ್ಕಾಳ್ ಆಸ್ತಾಂ ಕುಡಿ  
ನಿಷ್ಕುರ್ ಶಿಪಾಯ್ ಪಾರಯ್ ಹಾಡಿ  
ದೊಗಾಂಯ್ ಚೊರಾಂಚೆ ಪಾಯ್ ಮೊಡಿ  
ನಳ್ಕಾರ್ ಘಾಲುನಿ ಘಾರ್.

ಮಿಸಾಯಿಲ್ಪಾಂಚೊ ಪಾಯ್ ಜರ್ ಮೊಡ್ಲೊ  
ಜೇವ್-ಪ್ರಾಣ್ ತಾಂಚೊ ವೆಗ್ಗಿಂ ತುಟೊ  
ಜೆಜು ಮಿಸಾರ್ ಮರೊನ್ ಜಾಲ್ಯೊ  
ಮೊಡ್ಲೆನಾಂತ್ ಪಾಯ್ ತಾಚೆ.

ಹಾತಿಂ ಆಪ್ಲ್ಯಾ ಫೆವ್ನ್ ಏಕ್ ಭಾಲಿ  
ಶಿಪಾಯ್ ಲೊಂಜೆನ್ ಮುಕಾರ್ ಸರಿ  
ಶೀದಾ ವಚೊನ್ ಜೊಕುನ್ ಮಾರಿ  
ಕಡ್ಡಳಾಕ್ ಸೊಮ್ಯಾಚ್ಯಾ.....

(ಜೆಜುಕ್ ನಿಕೆಪಿತಾತ್, ಪಾ 120, 20ವ್ಯಾ ಶೆಕ್ಡ್ಯಾಚ್ಯೊ ಕೊಂಕ್ಣಿ ಕವಿತಾ, 2007, ಸಂ. ಮಲ್ವಿನ್ ರೊಡ್ರಿಗಸ್, ಕರ್ನಾಟಕ ಕೊಂಕ್ಣಿ ಸಾಹಿತ್ಯ ಆಕಾಡೆಮಿ)

1940 ಇಸ್ವೆ ಉಪ್ರಾಂತ್ ಥಾವ್ನ್ ಆಜ್ ಪರ್ಯಾಂತ್ ಧಾರ್ಮಿಕಾಂ ಮಧೆಂ ಕೊಂಕ್ಣಿ ಕಾಂತಾರಾಂ ಬರೊಂವ್ಪಿ ಉಮೆದ್ ವಾಡ್ಲಿ. ಹಿ ಉಮೆದ್ ವಾತಿಕಾನ್ ದುಸ್ರ್ಯಾ ವಿಶ್ವ ಸಭೆ ಉಪ್ರಾಂತ್ ವಿಶೇಸ್ ಜಾಲಿ. ಬಾಪ್ ಜೆ. ಎಮ್. ಸುವಾರಿಸ್, ಬಾಪ್ ಟಿ. ಎ. ಲೋಬ್, ಬಾಪ್ ಸಿ. ಟಿ. ಸಿಕೆರ್, ಬಾಪ್ ಎ. ಎಸ್. ರೊಡ್ರಿಗಸ್, (ಧವಿ ಕೊಗುಳ್) ಬಾಪ್ ವಾಲ್ಟಿ ಆಲ್ಫುಕರ್ಕ್, ಬಾಪ್ ಜೆ. ಎಸ್. ಟಿ. ರೊಡ್ರಿಗಸ್, ಬಾಪ್ ಸಿಲ್ವೆಸ್ಟರ್ ಮಿನೇಜ್, ಅಸಲ್ಯಾ ಶ್ರೇಷ್ಟ್ ಕವಿಂ ಕಾಂತಾರಿಸ್ತಾಂ ಉಪ್ರಾಂತ್ ಬಾಪ್ ವೊಲ್ಬರ್ ಮಂಡೊನ್ನಾ, ಬಾಪ್ ಆಂದ್ರೆ ನಜೆತ್, ಬಾಪ್ ದೇವ್ದದತ್ತ್ ಕಾಮತ್, ಬಾಪ್ ವಿಲ್ಲಿಯಮ್ ಡಿಸಿಲ್ವಾ, ಭಯ್ಲ್ಯಾ ವರ್ಧೀನೀಯಾ ಮಥಾಯಸ್, ಭಯ್ಲ್ಯಾ ಜಯರಾಣಿ, ಭಯ್ಲ್ಯಾ ಹೆಲೆನ್, ಬಾಪ್ ಚಾರ್ಲ್ಸ್ ವಾಸ್ ಅಸಲ್ಯಾಂನಿ ಕಾಂತಾರ್ ಸಾಹಿತ್ಯ ವಾಡಯ್ಲಾಂ. ಸಿಡಿ/ಕ್ಯಾಸೆಟಿಂಚ್ಯಾ ಹ್ಯಾ ಆಮ್ನೊರಿ ಕಾಳಾರ್ ಕಾಂತಾರ್ ಸಾಹಿತ್ಯ ವಾಟ್ ಚುಕುನ್ ವೆಚೆಂಯ್ ದಿಸುನ್ ಯೆತಾ.



ಪುರ್ದಿತಾಂ ಮಧೆಂ ಸಿಪ್ರಿಯಾನ್ ಕೊಸ್ಕಾ ಆಲ್ಬುಕರ್ಕ್ ಪೈ ಮ್ಹಣ್ಣೆ ಸ್ವಾಮಿ ಸುಪ್ರಿಯಾ - ಕವಿ ಮಾತ್ರ ನ್ಹಯ್ ಪಂಡಿತ್, ಸಂಶೋಧಕ್ ಆನಿ ವ್ಹರ್ರೊ ಮೀಮಾಂಸಕ್. ಕೊಂಕ್ಣಿ ಕವಿತಾ ಸಂಸಾರಾಚೊ ಸೊಮ್ಗೊಳ್‌ಚ್ ಸಯ್. ತಾಣೆಂ ಸಂಕುಲಿತ್ ಕೆಲ್ಲ್ಯಾ ಎಕಾ ಕವಿತಾ ಸಂಗ್ರಹಾಕ್ (ಕೇಂದ್ರ್) ಸಾಹಿತ್ ಅಕಾಡಮಿಚೆ ಪ್ರಶಸ್ತಿ ಲಾಭ್ಲ್ಯಾ. ವ್ಹಯ್ ತೊ ಕೆನ್ನಾ ಪ್ರಿಯಮ್ ಭುಯತ್, ಕೆನ್ನಾಂ ಆಪ್ರಿಯಮ್ ಭುಯತ್, ತಾಚ್ಯಾ ನಾಕಾ ವಯ್ಲ್ಯಾ ರಾಗಾಕ್ ಆಮಿ ಭೊಗ್ಲಾಂ ತರೀ ತೊ ಉಜ್ವಾಡ್ ದಾಕೊವ್ಪಿ, ಸ್ವತಃ ಭಾಜುನ್ ಹುಲ್ವುನ್ ಉಜ್ವಾಡ್ ದಾಕೊವ್ಪಿ ಕವಿ. ತಾಚೆ ಕವಿತಾ ಕೊಂಕ್ಣೆಂತ್ ಅವ್ವಲ್ ಕವಿತಾ ಮ್ಹಣ್ಣಾಕ್ ಮ್ಹಾಕಾ ದೂಕ್ ನಾ.

ಆಲ್ಹೊಟಾಂತ್ಲಿ ಘಾಟಿ ಚಡೊನ್

ಸುನೆ ಸಂಗಿಂ ವೊಜಿಂ ವ್ಹಾವವ್ನ್

ಗಜಾಲ್ಯಾಂಚಿಂ ಲ್ಹಾರಾಂ ವ್ಹಾಳವ್ನ್

ಸುಡ್ನುಡಾಯೆನ್ ಮುಖಾರ್ ಚಲ್ಲಿ

ಆಕಯ್, ಆವ್ಚಿ ಆನ್ಯಾ ಆಕಯ್

ಬಸ್ತಾಂ ನಾಸ್ಲಿಂ ಟೆಕ್ಲೆ ನಾಸ್ಲಿ

ಆಟೊರಿಕ್ವಾ ದೆಕೊಂಕ್ ನಾಸ್ಲಿ

ಕೊಸಾನ್ ಕೊಸ್ ಖಾಲಿ ಪಾಯಾನ್

ವೊಜ್ಯಾಂ ಪಂದಾ ಸಾರ್ತಾಲಿ ತಿ

ಆಕಯ್, ಆವ್ಚಿ ಆನ್ಯಾ ಆಕಯ್

(ಆನ್ಯಾ ಆಕಯ್, ಪಾ 43, 20ವ್ಯಾ ಶೆಕ್ಡ್ಯಾಚ್ಯೊ ಕೊಂಕ್ಣಿ ಕವಿತಾ, 2007, ಸಂ. ಮೆಲ್ವಿನ್ ರೊಡ್ರಿಗಸ್, ಕರ್ನಾಟಕ ಕೊಂಕ್ಣಿ ಸಾಹಿತ್ ಅಕಾಡಮಿ)

ಸ್ವಾಮಿ ಸುಪ್ರಿಯಾ ದೆವಾಕ್ ಧುಂಪಯ್ನಾ ತರೀ ದೆವಾ ಸಾರ್ಕ್ಯಾವಿಶಿಂ ಆವ್ಚಿಂ ಮನಾಂ ವೊಡ್ತಾ. ಆಪ್ಣಾಕ್ ಸಾಂಗಾತ್ಯಾಂ ಥಾವ್ನ್ ಭೊಗುಂಕ್ ಲಾಭ್ಲಲ್ಯಾ ಸರ್ವ್ ರುಣಾತ್ಮಕ್‌ಪಣಾ ಮಧೇಂಯ್ ಧನಾತ್ಮಕ್ ಚಿಂತಪ್ ಆಮಿ ವಾಡಯ್ಜಾಯ್ ಮ್ಹಳ್ಳ್ಯಾ ಸಂದೇಶಾಚ್ಯೊ ಕವಿತಾ ತೊ ಆಮ್ಕಾಂ ದಿತಾ. ರಿತಿನಿತಳ್ಳಣ್, ಸಾಂಪ್ರದಾಯಿಕ್ ಚಿಂತಪ್, ಪರಿಸರಾಚೆ ಗ್ರೇಸ್ತ್‌ಕಾಯ್, ಶಿಕ್ವಾಚೆ ವ್ಹಡ್ವಿಕ್, ಮನ್ಯಾಚ್ಯೊ ಬರ್ರೊ ಕರ್ರೊ - ಅಸಲೆ ವಿಷಯ್ ತಾಚ್ಯಾ ಕವಿತೆಂನಿ ಯೇವ್ನ್ ವೆತಾತ್.

ಹ್ಯಾಚ್ ಕಾಳಾಚೊ ಆನ್ಯೆಕ್ ಮಹತ್ವಾಚೊ ಕವಿ ಆಸಾ ಕಾಪುಚೆನ್ ಬಾಪ್ ವೈಟಸ್ ಪ್ರಭುದಾಸ್, ತಾಚ್ಯಾ ಕವಿತೆಂನಿ ಆಮ್ಕಾಂ ದೆವಾಚೆ ಸೃಷ್ಟೆಚೆ ಗ್ರೇಸ್ತ್‌ಕಾಯ್ ಧರ್‌ಧರ್ ಮ್ಹಣುನ್ ಪಿಂತ್ರಾಂವ್ಚೆಂ ದಿಸುನ್ ಯೆತಾ. ತಾಚೆಂ 'ಶೆತ್ ಭಾಂಗ್ರಾಳೆಂ' ಕವನ್ ಚಾರ್ ಕಾಳ್ ಉರ್ದೆ ತಸಲೆಂ ಮಾತ್ರ ನ್ಹಯ್ ಸಬಾರ್ ಕಾರಣಾಂ ಖಾತಿರ್ ದಾಕ್ಲೊ ದಿವ್ಪಿ (ಉಲ್ಲೇಖಿನೀಯ್) ಜಾವ್ನಾಸಾ:

ಶೆತ್ ಭಾಂಗ್ರಾಳೆಂ

ಪಿಕ್ ಸೊನಾಚೆಂ

ಉಂವ್ವಾ ಬೆಳೆಂ

ನಾರಿ ಸೊಭಾಯೆಚೆಂ

ಹಾತಿಂ ಕೊಯ್ತಿ

ಜಮವ್ನ್ ಕಣಿ

ಗಾವುನ್ ನಾಚ್ಚೆ

ಶೆತಾ ಸುಂದರಿ

ಹ್ಯಾಚ್ ಕಾಳಿಂ ಖಂಡಕಾವ್ಯಾಂ ಬರೊಂವ್ಚಿ ಶೈಲಿ ಸುರ್ವಾತ್ಲಿ. ಬಾಪ್ ಲಿಯೊ ಕುಟಿನ್ವಾ ಆನಿ ಬಾಪ್ ಆಂತೊನ್ ಜುವಾಂವ್ ಸೊಜ್ (ಮರಿದಾಸ್) ಹೆ ಶೈಲೆಚೆ ಪ್ರಧಾನ್ ಅಧ್ಯಯ್ ಮ್ಹಣುಂಯೆತಾ. ತರೀ ಬಾಪ್ ಮರಿದಾಸ್ ಪ್ರಾಸ್‌ದಾಸ್ ಜಾವ್ನ್ ಬರಯ್ತಾಲೆ ತೆಂ ಕವನ್ ವಾಚುಂಕ್ ಆನಿ ಅನ್ವೊಗುಂಕ್ ವ್ಹರ್ತಿ ಆತುರಾಯ್ ಜಾತಾಲಿ. ಹ್ಯಾ ದೊಗಾಂ ಕವಿಂನಿ ಚಡ್ ಕರ್ನ್ ಜಗನ್ನಿಧ್ಯ-ಬ್ರಹ್ಮಸತ್ಯ ಚಿಂತಪ್ ವಾಡೊಂವ್ಚಾಕ್ ವ್ಹರ್ತೊ ವಾವ್ರ್ ದಿಲಾ.

ಮರಿದಾಸಾಚ್ಯಾ ಆನಿ ಫಾ. ಲಿಯೊ ಕುತಿನ್ವಾಚ್ಯಾ ಕವಿತೆಂಚೆ ಲ್ಹಾಲ್ಹಾನ್ ಕುಡ್ಕೆ ಹಾಂಗಾಸರ್ ದಿವ್ಯಾಂ:

ಫಾಂತ್ಯಾಫಾರಾರ್, ದಿಗಂತ್ ದಾರಾರ್, ಉದೆವ್ನ್ ಸುಂದರ್ 'ಅರುಣ್'

"ಧೊಡ್ಯಾಚ್ ವೆಳಾನ್, ಆಪ್ಲ್ಯಾ ಬಳಾನ್, ಸಂಸ್ರಾಕ್ ದಾಕಂವ್ಕ್ ಕರುಣ್,

ಫಾಂಕ್ತಲೊ ಮ್ಹಣ್ ರಂಗವ್ನ್ ಸರ್ವ್ ಬಣ್, ಜೈತೆವಂತ್ ವೀರ್ ರವಿ"

ಪೃಥ್ವಿಕ್ ಭುಜವ್ನ್, ಗಾಯ್ತಾ ಗಾಜವ್ನ್, ಹಿತಾಚೆ ಪಲ್ಲವಿ!

(ಮೊಂತಿ ಸಾಯಿಬಣಿಚ್ಯಾ ಫೆಸ್ತಾಕ್ - ಮರಿದಾಸ್)

(ಆದಿ, ಅಂತ್ ಆನಿ ಅನುಪ್ರಾಸ್ ಕಾಂಯ್ ಚುಕನಾಶೆಂ, ಖಂಯ್ ಕಾತರ್ಲ್ಯಾರೀ ವ್ಹಡ್ ಕಾಂಯ್ ಅರ್ಥ್ ವಾಯ್ಪಾನಾಶೆಂ (ದೀನಾಶೆಂ) ಸಬಾರ್ ಪಾವ್ಪಿಂ ಬರ್ಪಾ ಕುರ್ವೆಂಚೆಂ ವ್ಹಡ್ ಕಾಂಯ್ ಗಣ್ಣೆಂ ನಾಸ್ತಾಂ ವಾಪರುನ್...)

ಕಲಾ ಶ್ರೇಷ್ಠ್ ಕವಿ ಸಾಗೊರ್ ತುಂ ಮ್ಹಜ್ಯಾ ದೆವಾ

ವಿವಿಧ್ ಕಲಾ ವ್ಹಾಳೊನ್ ಅಂತ್ ನಾತ್‌ಲ್ಲ್ಯಾ ರಚ್ಣೆ ತೆವ್ಯಾ

ಶರೀರ್ ನಾ ತರ್ಯೀ ಸಗ್ಳ್ಯಾನ್ ಪ್ರಜಳ್ತಾತ್ ತುಜೆಂ ಪಾವ್ಲಾಂ

ಲ್ಹಾನ್ ತಣ್ ಪಾಕೈರ್ ಧೊವಾ ತೆಂಬ್ಯಾರ್ ಸ್ವರೂಪ್ ತುಜೆಂ ಖಂಚ್ಲಾಂ

(ಕವಿಶ್ರೇಷ್ಠಾಕ್ ಕಾವ್ಯೆಂ - ಫಾ. ಲಿಯೊ ಕುತಿನ್ವಾ)

ಕವಿತೆಕ್ ಫಕತ್ ಕವಿತೆಪರಿಂ ವಾಪರ್ಲಲ್ಯಾ ಪುರ್ವಿತ್ ಕವಿಂ ಪಯ್ಕಿ ಸ್ವಾಮಿ ಪ್ರತಾಪಾನಂದ ನಾಯ್ಕ್ (ಪ್ರತಾಪ್ ನಾಯ್ಕ್) ಮ್ಹಾಕಾ ಖಾಯ್ಸ್ ಜಾತಾ. ಸ್ವಾಮಿ ಸುಪ್ರಿಯಾ ಪರಿಂ ಹಾಚೆ ಭಾಸ್ ಆನಿ ಜಿನೊಸ್ ಖಡಕ್ಕ್, ತಾಚ್ಯಾ ಚಿರುಟಾಂ ದ್ವಾರಿಂ ತೊ ಭಿತರ್ಲೆ ವ್ಯವಸ್ತೆಚೆಂ ವಿಡಂಬನ್ ಕರುಂಕ್ ಧಯ್ತ್ ಘೆತಾ:

ವಿಗಾರ್ ಯೆತಾತ್ ವಿಗಾರ್ ವೆತಾತ್

ವೆಚೆ ಆದಿಂ ಗಾಂವಾಂತ್ ಆಮ್ಚಾ

ಆಸಲ್ಲೆಂ ವೊಮ್ಮೆಂ ಉದಾರೆಂ ಕರುನ್  
 ಗರ್ಜೆಮರ್ಜೆಚಿಂ ಬಾಂದ್ತಾಂ ಬಾಂದ್ತಾತ್  
 ದೆವಾ ಮಾನಾಕ್ ವಾ ಆಪ್ಲ್ಯಾ ನಾಂವಾಕ್  
 ಕೊಣ್ ಪಾರ್ಕುನ್ ಸಾಂಗಿತ್ ನಾಯ್ಕಾ?

ಹಾಲಿಂಚ್ಯಾ ದಿಸಾಂನಿ ಬಾಪ್ ಆಲ್ವಿ ಕಾರ್ಮೆಲಿತ್ ಪುರ್ವಿತ್ ಕವಿಂ ಪಯ್ಲಿ ಮಹತ್ವಾಚೆಂ  
 ಸ್ಥಾನ್ ಆಪ್ಣಾಯಿಲ್ಲೊ ಕವಿ ಮ್ಹಣ್ಣಾಂತ್ ದುಬಾವ್ ನಾ. ತಾಚೆ ಕವಿತೆಚೆ ಪುಸ್ತಕ್  
 ಪರ್ಗಟ್ಣ್ಯಾತ್ ಮಾತ್ರ ನ್ಹಯ್ ತಾಚ್ಯಾ ಕಾಂತಾರಾಂಚ್ಯೊ ಸಿಡಿ ಪರ್ಗಟ್ ಜಾಲ್ಯಾತ್. ತಾಚೆ  
 ಏಕ್ ಕವಿತಾ ಹಾಂಗಾಸರ್ ದಿಲ್ಯಾ:

ವಯ್ರ್ ವಯ್ರ್ ಉಬ್ಜ್ಯಾ ಗಿದಾ  
 ದೀಷ್ಟ್ ತುಜೆ ಸಕ್ಲಾ ಸದಾಂ  
 ಕಿಡಿ ಉಂದಿರ್ ಕುಂಕ್ಡಾ ಪಿಲಾಂಕ್  
 ವ್ಹರ್ತಾಯ್ ಕಿತ್ಯಾಕ್ ವಯ್ರ್‌ಗಾ?

ಪರ್ತಿ ತುಜೆ ತೀಕ್ ದೊಳೆ  
 ಪಾರೊತ್ ಕರುನ್ ಹಿಂಗಾ ಪಳೆ  
 ಜೆದ್ನಾ ಜೆಬೊ ಲುಂವ್ತಾತ್ ಗಳೆ  
 ರೊಂಪಯ್ ಮಾರುನ್ ಚೇರ್‌ಗಾ

ಜಂಯ್ ಭಾಭಾವ್ ಕರ್ತಾತ್ ಲಡಾಯ್  
 ಖಾತಾತ್ ಮಾಸಾಂ ಉಲವ್ನ್ ಬಡಾಯ್  
 ಥಂಯ್ ದೇಂವ್, ತಾಂಕಾಂ ಆಡಾಯ್  
 ದಾಕಯ್ ತುಜೆಂ ಧಯ್ರ್‌ಗಾ

ಜೆದ್ನಾ ಮೆಜಾ ಪಂದ್ಲೊ ದುಡು  
 ಜಾತಾ ಸತಾಕ್ ಕಾಪ್ಲೊ ಮೊಡು  
 ವೇಗ್ ಆರಾವ್ನ್ ಮಾರ್ ಝಾಡು  
 ಮ್ಹೆಳ್ಳಾ ಹಾತಾಂಕ್ ಕಾಂಡ್‌ಗಾ

ಖಂಯ್ಸರ್ ವ್ಹಾಳಾ ರಗ್ತಾವ್ಣೊ  
 ಥಂಯ್ಸರ್ ದವರ್ ಜತ್ಲೆ ದೊಳೊ  
 ಜೆದ್ನಾ ಮನೀಸ್ ಪುಸ್ತಾ ತಿಳೊ  
 ಸಗ್ಳೊಚ್ ಕೊಂಕುನ್ ಕಾಡ್‌ಗಾ

ಜೆದ್ನಾ ದೆಕ್ ಜಿವಿತ್ ನಷ್ಟೆಂ  
 ಪಿಲಾಂಕ್ ಕಿಡಿ ತುಕಾ ಉಷ್ಟೆಂ

ದೆಕುನ್ ಕಿತ್ಯಾಕ್ ಸೊದ್ತಾಯ್ ಭೆಷ್ತೆಂ

ಸಗ್ಳ್ಯಾ ಮನ್ಶಾಂಕ್ ಗೀಳೆಗಾ!

(ಗಿದಾಕ್ ಉಲೊ, ಪಾ 35, ಪಿಂತುರಾಂ, 2004, ಸಾಂಗಾತಿ ಮೀಡಿಯಾ)

ಗೀದ್ ಮಾಸಾಂ ಖಾತಾ ಮ್ಹಣ್ತಾತ್. ಪುಣ್ ನೀಜ್ ಜಾವ್ನ್ ಗಿದಾ ಪ್ರಾಸ್ ಮನ್ಶಾ ಸೈಂಭ್ ಮಾರಕಾರ್ ಮ್ಹಣುನ್ ಕವಿ ವಾದ್ ಮಾಂಡ್ತಾ. ಗಿದಾಚಿ ದೀಷ್ಟ್ ವಯ್ರ್ ಅಂತ್ರಳಾರ್ ಠಿಕುನ್ ಆಸ್ತಾ ಆನಿ ಆಪ್ಲೆ ಭುಕೆ ಖಾತಿರ್ ಪ್ರಕೃತೆ ನೆಮಾಂ ಪರ್ಮಾಣೆಂ ಚಡ್ ಕರ್ನ್ ಜಿವೆಂಚ್ ಆಸ್ಚ್ಯಾ ಲ್ಹಾಲ್ಹಾನ್ ಮೊನ್ವಾತಿಂಕ್ ಖಾತಾ. ಮನಿಸ್ ತರಿ ತಸೊ ನ್ಹಯ್, ತೊ ಕಾರಣ್ ನಾಸ್ತಾನಾ ತಕ್ಲಿ ಖಾತಾ, ಜೀವ್ ಖಾತಾ, ಆಪುಣ್ ಮೊಸ್ತಾನ್ ನಾಸಮಾಧಾನಿ ಜಾತಾ ಆನಿ ಪೆಲ್ಯಾಚೆಂ ಸಮಾಧಾನ್ ಖಾತಾ. ಮನ್ಶಾಂ ಮಧೆಂ ಜಾತಿಕಾತಿಚ್ಯಾ ಧರ್ಮಾಚೆ ಸಂಸ್ಕೃತೆಂ ಆನಿ ಆಪ್ಲೆಂಚ್ ರಚಲ್ಲ್ಯಾ ದೆವಾಚ್ಯಾ-ದೆಶಾಂಚ್ಯಾ ಗಡಿಂಚ್ಯಾ ನಾಂವಿಂ ಮನ್ಶಾಪಣಾಚೆರ್ ಚಲ್ಚೊ ಹಲ್ಚೊ ಕವಿ ಹಾಂಗಾ ಉಜ್ವಾಡಾಕ್ ಹಾಡ್ತಾ. ಹೆಂ ಸಕ್ಕಡ್ ಆಡಾಂವ್ಕ್ ತಾಕಾ ಆಶಾ ಆಸಾ ತರಿ ತಾಕಾ ತಾಂಕ್ ನಾ ದೆಕುನ್ ತೊ ಗಿದಾಚಿ ಸಾಸಾಯ್ ಮಾಗ್ತಾ. ಮನ್ಶಾನ್ ಆಪ್ಣಾ ಪ್ರಾಸ್ ಚಡ್ ಬಳ್ವಂತ್ ಹೆರ್ ಸಕ್ಚೊ ಹೆ ಪ್ರಕೃತೆಂತ್ ಆಸಾತ್ ಮ್ಹಣುನ್ ವೊಳ್ಕುಂಚೆಂಚ್ ಸುಟ್ಕೆಚೆಂ ಪಯ್ಲೆಂ ಮೇಟ್ ಮ್ಹಣ್ತಾತ್.

ಆಲ್ಹಿ ಕಾರ್ಮೆಲಿತಾಚಿ ಆನ್ಯೇಕ್ ಸೊಭಿತ್ ಕವಿತಾ ಹಾಂಗಾಸರ್ ದಿಲ್ಯಾ:

ಉದ್ಕಾ ವಯ್ಲೊ ಬುಳ್ಬುಳೊ

ಹುಳ್ಬುಳೊನ್ ಧಾಂವ್ತಾನಾ

ಲಿಪೊನ್ ಆಸ್ಚ್ಯಾ ದುಬಾವಾಂನಿ

ತುಕಾ ಸೊದುನ್ ತಿಳ್ತಲೊಂ

ಪಾಂಯಾಂಕ್ ಧಲ್ಚೊ ಕಿಣ್ಕುಳೊ

ಖೆಳೊನ್ ಲೊಳೊನ್ ನಾಚ್ತಾನಾ

ವ್ಹಾಳೊನ್ ವೆಚ್ಯಾ ತರಂಗಾಂನಿ

ಜಿನೊಸ್ ತುಜೊ ಮೆಜ್ವಲೊಂ

ಕಾಯ್ಲೆ ಮದ್ಲೊ ಪಾನ್ವಾಳೊ

ಪಿಂಗೊರ್ನ್ ಗಾಯಾನ್ ಕರ್ತಾನಾ

ತಾಳ್ ದಿಂವ್ಚ್ಯಾ ಕಾಂಕ್ಲಾಂನಿ

ವೊಳಕ್ ತುಜಿ ಧರ್ತಲೊಂ

ದೊಳ್ಕಾ ಪಂದ್ಲೊ ಸಳ್ಳೊ

ಗೊಳೊನ್ ವೊಲೊ ಭಿಜ್ತಾನಾ

ಕಿರ್ಲೊನ್ ಯೆಂವ್ಚ್ಯಾ ಉಡಾಸಾಂನಿ

ರುಪ್ಣೆಂ ತುಜೆಂ ದೆಖ್ತಲೊಂ



(ಜೋಪ್, ಪಾ 16, ಪಿಂತುರಾಂ, 2004, ಸಾಂಗಾತಿ ಮೀಡಿಯಾ)

ಸಮಕಾಳೀನ್ ಪುರ್ವಿತ್ ಕವಿಂ ಮಧೆಂ ಮ್ಹಾಕಾ ವ್ಹಡ್ ವೋಡ್ ಆಸ್ಚಿ ಮೆಲ್ವಿನ್  
ಪಿಂಟೊ, ನೀರುಡೆ ಆನಿ ಜೊ ಸಿ ಸಿದ್ಧಕಟ್ಟೆ ಕಾರ್ಮಿತ್ ಹಾಂಚ್ಯಾ ಕವಿತೆಂ ಥಂಯ್:

ಹಾಂವ್ ಬುಡ್ಡೆಂ ಹೊಡೆಂ

ಮ್ಹಣ್ ಚಿಂತುನ್

ತುಂ ಭಾಯ್ರ್ ಉಡ್ಲೆಂಚ್

ಮ್ಹಜೆಂ ಹೊಡೆಂ ಉಪ್ಯೆವ್ನ್

ತಡಿಕ್ ಪಾವ್ಲೆಂ

(ಫಾಯ್ಲೊ, ಪಾನ್ 47, ಮೊರಾನ್ ಸಾಂಡ್ಲೆಲಿಂ ಪಾಕಾಂ, 2011, ಧ್ಯಾನವನ್  
ಪ್ರಕಾಶನ್, ಬೆಂಗ್ಲೂರ್)

ಫೊವಾಕ್ ಬಾಯ್ಲೆಚೊ

ಮೋಗ್ ಇತ್ಲೊಯ್ ಜಬ್ಬೊರ್ ಜಾಲೊ

ತಾಣೆ ತಿಕಾ ನವೊಚ್

ಬುರ್ಖಾ ಮೊಲಾಯ್ಲೊ

(ಪ್ರೊಸೆಸಿವ್, ಪಾ 44, ಮೊರಾನ್ ಸಾಂಡ್ಲೆಲಿಂ ಪಾಕಾಂ, 2011, ಧ್ಯಾನವನ್  
ಪ್ರಕಾಶನ್, ಬೆಂಗ್ಲೂರ್)

ಹಾಂಗಾಸರ್ ಕವಿ, ಕವಿ ಜಾವ್ನ್ ಚಿಂತ್ತಾ, ಮನ್ಶಾಚ್ಯಾ ಖಾಸ್ ಗಜಾಲಿಂಕ್ ತಿಳ್ತಾ,  
ವಯ್ಲ್ಯಾ ವಯ್ರ್ ಪಳೆವ್ನ್ ತೀರ್ಪ್ ದೀಂವ್ಕ್ ಸೊಡ್ಚ್ಯಾ ಭಾಗೆವಂತಾ ಪ್ರಾಸ್ ಚಡ್  
ಜಾವ್ನ್ ಕವಿ ಗುಂಡಾಯೆನ್ ದೆಂವುನ್ ಉಸ್ತುಂಚಿಂ ಪ್ರೇತನ್ ಕರ್ತಾ, ತೀರ್ಪ್ ದಿಂವ್ಚೆಂ  
ಸೈಂಭ್ ಸೊಡಿನಾ ತೆಂ ಖರೆಂ. ತಾಚ್ಯಾ 'ಮೊರಾನ್ ಸಾಂಡ್ಲೆಲಿಂ ಪಾಕಾಂ' ಕವಿತಾ  
ಘೊಸಾಂತ್ಲಿಂ ಚಡ್ಶಿಂ ಕವನಾಂ ಮನ್ಶಾ ಜಿವಿತಾ ಪಡ್ವಾರ್ ನವಿಂ ನವಿಂ ಪಿಂತುರಾಂ  
ಆನಿ ತ್ಯಾ ಪಿಂತುರಾಂಚ್ಯೊ ಗಣ್ಣ್ ಸಾವ್ಳೊ ಉಬೆಂ ಕರ್ಚ್ಯಾಂತ್ ಯಶಸ್ವಿ ಜಾತಾತ್.

ಹೆ ಮಾತ್ರ್ ನ್ಹಯ್ ಆಸ್ತಾಂ ಫ್ರಾದ್ ರೋಶನ್ ಕಾಪುಚಿನ್ ಹಾಣೆಂ 'ತುಂ  
ಮೊಗಾಳ್ ಪುಲಾ' ಕವಿತಾ ಜಮೊ ಸಂಗ್ರಹ್ ಕೆಲಾ ತಶೆಂಚ್ ಬಾಪ್ ಜೊನ್ ಹ್ಯಾರಿ  
ಸೊಜಾನ್ 'ಉಗ್ಡಾಸ್' ಕವಿತಾ ಜಮೊ ಪರ್ಗಲ್ಲಾ. 'ಪಾಮಡಿ' ನ್ ಸಭಾರ್ ಕವಿತಾ  
ಲಿಕ್ಲ್ಯಾತ್. ತಶೆಂಚ್ ಸಭಾರ್ ಯಾಜಕ್, ಧಾರ್ಮಿಕ್ ಕೊಂಕ್ಣಿ ಕವಿತಾ ರಚುನ್ ಆಸಾತ್

ಕಾನಡಿ ಕೊಂಕ್ಣಿ ಕವಿತಾ ಸಂಸ್ಕಾರ್ತ ಪುರ್ವಿತಾಂನಿ ವ್ಹಡ್ ದೇಣ್ಣಿ ದಿಲ್ಯಾ ತಿ ವಿಸ್ತುಂಕ್  
ಜಾಯ್ನಾ. ದೆವಾಚ್ಯಾ, ತಾಚ್ಯಾ ಆವಯ್ ಬಾಪಯ್, ಪುತಾ, ಪವಿತ್ರ್ ಅತ್ಮ್ಯಾಚೆ,  
ಸಾಕ್ರಾಮೆಂತಾಂ ಸಂಸ್ಕಾರಾಂಚೆ, ಮಿಸ್ತೆರಾಂಚೆ, ಭಾಗೆವಂತಾಂಚೆ ಜಿಣ್ಯೆಥಾವ್ನ್ ಮನ್ಶಾ  
ಜಿಣ್ಯೆ ಪರ್ಯಾಂತ್ ಹ್ಯಾ ಲೊಕಾಂನಿ ಕವಿತಾ ಪಯ್ಲೆ ಕೆಲಾಂ. ಫಕತ್ ಬರೆಂ ವಾಯ್ಟ್,  
ನಿತಳ್-ಅನಿತಳಾಯೆಚೆ ವಾಂಟೆ ಫಾಲ್ವೆ ಥಾವ್ನ್ ಆಸಾ ತೆಂ ಸಕ್ಕಡ್ ಉಸ್ತುಂಚಿಂ ಬರೆಂ  
ಪ್ರೇತನ್ ಜಾಲಾಂ. ಧರ್ಮಸಭೆಚ್ಯಾ ತತ್ವಾಂ ಖಾಲ್ ಆಪ್ಲ್ಯಾ ಹಿಂಡಾನ್ ಸರಾರಾಂ  
ಚಲುಂಕ್ ಜಾಯ್ ತೆಂ ಮಾಂತ್ ರಾಕ್ಣೆಚಿಂ ಕಾಮ್ ಕರ್ಚ್ಯಾಂತ್ ಕವಿತೆಚಿ ವಾಪ್ಣಿ  
ಚಡ್ಶೆಂ ಸಕ್ಕಡ್ ಪುರ್ವಿತ್ ಧಾರ್ಮಿಕ್ ಕವಿಂನಿ ಕೆಲ್ಯಾ.

ಬದ್ಧಲೆ ಪರಿಗತೆಂತ್, ನಿಡ್ವೇಡಿ, ಡೆಲ್ಲಿ ರೇಪ್, ಪೊಲಿಸಾಂಚೆ ಇಗರ್ಜೆ ರಿಗಪ್, ಅಸಹಾಯಕ್ ಶೆಳಿಯಾಂಚೆರ್ ಆನಿ ಮಾದ್ರಿಂಚೆರ್ ಪೆಟ್ ಪಡಪ್ (ಮಾರ್ ಪಡಪ್) ಜೆಂಡರ್ ಜಸ್ಪಿಸ್, (ಮಾದ್ರಿಂಚ್ಯಾ ಪಾದ್ರಿಪಣಾವಾದಾ ಕಾಳಿಂ- ಸೊಧುನ್ ತುಕಾ ಆಯ್ಲೊಂ ಸೊಮ್ಯಾ ಆಸಲ್ಲೆಂ ಸೊಧುನ್ ತುಕಾ ಆಯ್ಲಾಂವ್, ಸೊಮ್ಯಾ ಜಾಂವ್ಚೆ ಪರ್ಯಾಂ), ಯುರೋಪಾಂತ್ಲೆಂ ಸಲಿಂಗ್‌ಕಾಮಿ ಪಾದ್ರಿಪಣ್ ಇಂಡಿಯಾಂತ್ ಯೆಂವ್ಚ್ಯಾ ಕಾಳಾರ್, ಸೆಮಿನರಿಚೊ ರೆಕ್ಟರ್ ಸೆಮಿನರಿ ಭಿತರಚ್ ಖುನಿ ಜಾಂವ್ಚೆ ಪರಿಗತೆಂತ್ ಪುರ್ವಿತಾಂನಿ ದೆವಾಕ್ ಧುಂಪೊವ್ಣೆಚೆ ಕವಿತೆಚ್ಯಾ ವೊರ್ಲಾಂತ್ ರಿಗ್ಜೆ ಬದ್ಲಾಕ್ ಉಣ್ಯಾರ್ ಉಣೆಂ ಆಪ್ಲ್ಯಾ ಹಿತ್ತಾಂತ್ ಭಲಾಯ್ಕೆಭರಿತ್ ಪಾಸಾಯೊ ಮಾರ್ನ್ ಯೆಂವ್ಚೆಂ ಬರೆಂ ಅಶೆಂ ಮ್ಹಾಕಾ ದಿಸ್ತಾ.

# ತರ್ಘಾ ಹಾತಾಂಚಿಂ ಲೆತ್ರಾಂ

ಆಮ್ಚ್ಯಾ ಯುವ ಕವಿಂಚ್ಯಾ ಕವಿತೆಂಚಿ ಏಕ್ ಝಳಕ್:

ಹ್ಯಾ ಜಾಗತೀಕರಣ್ ಆನಿ ಹೆರ್ ಸಬಾರ್ ಕಾರಣಾಂಚ್ಯಾ ಕಾಳಾರ್ ಕೊಂಕ್ಣಿ ಭಾಶೆಚ್ಯಾ ಆನಿ ಕೊಂಕ್ಣಿ ಸಾಹಿತ್ಯಾಚೆ ಬಾಳ್ವೆವಿಶಿಂ ತಶೆಂಚ್ ಪುಡಾರಾವಿಶಿಂ ಸಭಾರ್ ಚರ್ಚಾ ಚಲ್ತೆ ಆಸಾ. ಹ್ಯಾ ಸರ್ವ್ ಚರ್ಚೆಂ ಮಧೆಂಚ್ 'ಕೊಂಕ್ಣಿ ಕವಿತ್ವಾಚ್ಯಾ ನಂದನಾವನಾಂತ್' ನವಿಂ ನವಿಂ ಮೈನಾಂ ಆಪ್ಲಿಂ ಪಾಕಾಂ ಪುಲೊಂವ್ಕ್ ಲಾಗ್ಚೆಂ ದಿಸುನ್ ಯೆತಾ. ಎಕ್ವಿಸಾವ್ಯಾ ಶೆಕ್ಡಾಪಯ್ಲೆಂ ದಶಕ್ ಕೊಂಕ್ಣಿ ಕವಿತ್ವಾಚಿ ಭಾಸ್ ಬದ್ಲೊಂವ್ಕ್ ಸಕ್ಲ್ಯಾ, ನವೊ ಜೀವ್ ಹ್ಯಾ ಶೆತಾಂತ್ ಯೆಂವ್ಕ್ ಲಾಗ್ಲಾ ಮ್ಹಣ್ಣಿ ಗಜಾಲ್ ಆಮ್ಕಾಂ ಸಂತೊಸಾಚಿ. ಕವಿತಾ ಟ್ರಸ್ಟ್, ರಾಕ್ಸೊ ಕವಿತಾ ರಚನ್ ಸ್ಪರ್ಧೊ ಹೆ ದಿಶೆನ್ ಬರೊ ಪ್ರಭಾವ್ ಘಾಲುಂಕ್ ಸಕ್ಲ್ಯಾಂತ್. ಕೊಂಕಣಿ ಪೊಯೆಟ್ರಿ ಕೊಮ್, ಕಿಟಾಳ್ ಆನಿ ಹೆರ್ ಸಂಘಟನಾಂಚೊ ಆನಿ ವಿವಿಧ್ ಫಿರ್ಗಜ್ ಪತ್ರಾಂಚೊ ಪಾತ್ರ್ ಹೆ ದಿಶೆನ್ ಮಹತ್ವಾಚೊ.

ಜೇಸನ್ ಸಿಕ್ವೇರಾ, ವೆಂಕಟೇಶ್ ನಾಯಕ್, ವಿಲ್ಮಾ ಬಂಟ್ವಾಳ್, ಜೊ. ಸಿ. ಸಿದ್ದಕಟ್ಟೆ, ರೊಬಿನ್ ನೀರುಡೆ, ರೋಹನ್ ಅಡ್ಕಬಾರೆ - ಅಸಲ್ಯಾ ಸಬಾರ್ ಯುವಕವಿಂನಿ ಕೊಂಕ್ಣಿ ಕವಿಸಂಸಾರಾಂತ್ ಲ್ಹಾಲ್ಹಾನ್ ತರಿ ಬಳಾಧಿಕ್ ಮೆಟಾಂ ಕಾಡುಂಕ್ ಧರ್ಲ್ಯಾಂತ್. ಹ್ಯಾ ಮೆಟಾಂನಿ ಪುಡಾರಾಚಿ ದಿಶಾ ದಿಸುನ್ ಯೆತಾ. ಆನ್ಯೇಕ್ ಮಹತ್ವಾಚೊ ವಿಷಯ್ ಕಿತೆಂಗಿ ಮ್ಹಳ್ಯಾರ್ ಹ್ಯಾ ಸರ್ವ್ ಯುವಕವಿಂಚೊ ಜಿಣ್ಯೆ ಸಂಸಾರ್ ಚಡ್ಕರ್ನ್ ಸ್ನಾತಕೋತ್ತರ್ ಶಿಕ್ಪಾ ಉಪ್ರಾಂತ್ ಉಂಚ್ಲ್ಯಾ ಶಿಕ್ಪಾ ಶೆತಾಂತ್, ವೃತ್ತೆಂತ್ ವೆಚ್ಯಾ ಸೈಂಭಾಚೊ ಆನಿ ವಿವಿಧ್ ಭಾಸಾಂನಿ ವಾಚಪ್ ಚಲೊಂವ್ಚೊ. ತಾಂಚಿ ವೃತ್ತಿತಿ ಫಕತ್ ಭಾವನಾಂ-ಭೊಗ್ಲಾಂಚ್ಯಾ ಬಳಾನ್ ಉರನಾಶೆಂ ವಾಚ್ಪಾಚೆ ತಾಂಕಿನ್ ಆನಿ ತಿಲ್ಲಿ ಬಳ್ ಜಾಂವ್ಚಿ ಸರ್ವ್ ಸಾಧ್ಯತಾ ಆಸಾ. ಕೊಂಕ್ಣಿಚ್ಯಾ ಪಾಟ್‌ಧಳಾರ್ ಹಿ ಬರಿ ವಾಡಾವಳ್. ತಾಂಚ್ಯಾ ಪ್ರೇತನಾಂಕ್ ಎದೊಳ್‌ಚ್ ಕೊಂಕ್ಣಿ ಸಾಹಿತ್ಯಾಂತ್ 'ಮ್ಹಾಲ್ವಡ್ಪಣ್' ಆಪ್ಣಾಯ್ಲಲ್ಯಾಂನಿ ಪ್ರೋತ್ಸಾಹಾಚೊ ಪಾಟಿಂಬೊ ದಿಂವ್ಚೆಂ ತಿತ್ಲ್ಯಾಚ್ ಗರ್ಜೆಚೆಂ.

ಕಾಂಯ್ ಕಾರಣಾಂಕ್ ಲಾಗುನ್ ಜೇಸನ್ ಸಿಕ್ವೇರಾ, ಗುರ್ಪುರ್ ಹಾಚ್ಯೊ ಕವಿತಾ ಮ್ಹಾಕಾ ಎಕ್ದಮ್ ರುಚ್ತಾತ್. ಜೇಸನ್ ಎಕ್ವಿಸಾವ್ಯಾ ಶೆಕ್ಡಾಚೊ ಕವಿ. ತಾಚಿ ಭಾಸ್ ಆಯ್ಲಿ. ಸಬಾರ್ ಗೊಂದೊಳ್ ಗುಸ್ಪಡೆ ಮಧೆಂ ಅರ್ಥ್ ಸೊಡ್ಲಿ. ಕಂಪ್ಯೂಟರಾಚ್ಯಾ ಬಿರ್ಡ್ಡಾಂನಿ ಬುಡುನ್ ಉಟ್ಲ್ಯಾ ಮನ್ಶಾಚಿ ಕಾಳ್ಜಾ ಗಾಜ್ ಆಯ್ಕುಂಕ್ ಪ್ರೇತನ್ ಕರ್ಚಿ. ಜಾಂವ್ ಸಾಗೊಳೆಂತ್, ಜಾಂವ್ ಬಾಳಾಕ್ ಭುಂಯ್ಕ್ ಹಾಡ್ಚಾಂತ್, ವಿಪ್ರೀತ್ ಯಂತ್ರಾಂಚಿ ಬೋಬ್ ಆಯ್ಕತಾನಾಂಯ್ ಅಂತಸ್ಕರ್ನಾಚೊ ವ್ಹಳೊ ತಾಳೊ ಸಾಂಬಾಳುಂಕ್ ಪೆಚಾಡ್ಲಿ. ಪ್ರಾಯೆನ್ ಭೊವ್ ತರ್ಸೊ ತರಿ ಕವಿ ಜೇಸನ್ ಆಪ್ಲ್ಯಾ ಅಧ್ಯಯನಾಚೆ ತಾಂಕಿನ್ ಹಿ ನವಿ ಭಾಸ್ ಆಪ್ಣಾಂವ್ಕ್ ಸಕ್ಲಾ. ತಾಣೆಂ ವಾಪರ್ಚಿಂ ಉತ್ರಾಂ ಉಬ್ಜೊ ಕರ್ತಾತ್ ತ್ಯೊ ಅರ್ಥಾಭರಿತ್ ಇಮಾಜಿ ಕಾಂಯ್ ಉಣೆ ಸೊಭಾಯೆಚ್ಯೊ ನ್ಹಯ್. ತಾಚೆ ಕವಿತಾ ಪುಸ್ತಕ್ ಎದೊಳ್ ಪರ್ಗಟ್ ಜಾಲ್ಲೆ ನಾಂತ್ ತರಿ ಥಂಯ್ ಹಾಂಗಾ ಪತ್ರಿಕಾಂನಿ ಪರ್ಗಟ್ ಜಾಲ್ಯಾತ್ ತ್ಯೊ ಕಾಡ್ನ್ ಘೆವ್ನ್ ಹಾಂವೆಂ ಅಧ್ಯಯನ್ ಹಾತಿಂ ಧರ್ಲಾಂ.

ಜೇಸನಾನ್ ವಾಪರ್ವಿ ಭಾಸ್ ಆನಿ ತ್ಯಾ ದ್ವಾರಿಂ ತಾಣೆಂ ಸಂರಚಿತ್ ಕರ್ಚೆಂ ಸಂವಹನ್ ಬಳಾಧಿಕ್ ಮ್ಹಣ್ವ್ಣ್ಯಾಂತ್ ಮ್ಹಾಕಾ ಕಾಂಯ್ ದುಬಾವ್ ನಾ. ತಾಣೆಂ ಎಕೆ 'ಕವಿಸಂಧಿ' ವೆಳಿಂ ಹಿ ಏಕ್ ಕವಿತಾ ವಾಚಲ್ಲಿ ತಾಂತ್ಲ್ಯಾ ಉತ್ರಾಂ ಖೆಳಾಕ್ ಮೆಚ್ಚುನ್ ಹಾಂವೆಂ ತಾಚ್ಯೊ ಹೆರ್ ಕವಿತಾ ವಾಚುಂಕ್ ಧರಲ್ಲೊ.

**ಕೆದೊಳ್ ಪರ್ಯಾಂತ್..?**

ಕಾಳ್ಳೆಲ್ಲಾ ಕುಡಾಂನಿ ಖಿದಳ್ ಕಾಳ್ಜಾ ಕುಡಿ ಕೊಂಡಾಂನಿ  
 ಖೊಡೆ ಕಡೊನ್ ಕುರ್ಪಾ ಕರ್ಗೊನ್ ಖೆಳ್ಚೊ  
 ಖೆಳ್ ಕೆದೊಳ್ ಪರ್ಯಾಂತ್..?

ಮನಿಸ್ ಮ್ಹಳ್ಳೆಂ ಮಾತ್ ಮುಖಾಟೆಂ ಮಾಳುನ್  
 ಮ್ಹೆಳ್ಳಾ ಮೈಮೆಚೆ ಮಾಂಡೆ  
 ಮೊರ್ತಾಸರ್ ಮಾಂಡುನ್ ಮೊರೊನ್ ಮೊರೊನ್  
 ಜಿಯೆಂವ್ಚೊ ಹೊ ಖೆಳ್  
 ಕೆದೊಳ್ ಪರ್ಯಾಂತ್?

ದೊಳ್ಳಾಕ್ ದೊಳೊ ದಾಂತಾಕ್ ದಾಂತ್  
 ದೆಂವ್ಚಾರಾಚೊ ಧರ್ಮ್ ಧರುನ್  
 ದುರ್ಬೊಳ್ಳಾಂಚೊ ದುಡು ದಾಳುನ್  
 ದೆಕಿಕ್ ದೆವಾಕ್ ದಿವ್ಕಾಂ ಬಾಂಧ್ಲೊ  
 ಹೊ ಖೆಳ್ ಕೆದೊಳ್ ಪರ್ಯಾಂತ್?

ಜೇಸನಾಚ್ಯಾ ಹೆ ಕವಿತೆಚಿ ವಿಶಿಷ್ಟತಾ ಕಿತೆಂಗಿ ಮ್ಹಳ್ಯಾರ್ ಹರೈಕಾ ಚರಣಾಂತ್ ಖಿಂಯ್ಚಾಯ್ ಎಕಾ ವ್ಯಂಜನಾಂತ್ಲ್ಯಾನ್ ಸರ್ವ್ ಸಬ್ದ್ ಸುರ್ವಾತ್ಲಾತ್. ಪರ್ಯಾಂತ್ 'ಕ - ಖ', ದುಸ್ರ್ಯಾಂತ್ 'ಮ' ಆನಿ ತಿಸ್ರ್ಯಾಂತ್ 'ದ'. ಅಶೆಂಚ್ ಸಗ್ಳಿ ಕವಿತಾ ಮುಂದರುನ್ ಯೆತಾ.

ತಾಚಿ ಭಾಸ್ ಫಕತ್ ಅಸಲ್ಯಾ ಖೆಳಾಂನಿ ಉರ್ಲ್ಯಾ ಮ್ಹಣುನ್ ಚಿಂತ್ಲ್ಯಾರ್ ಚೂಕ್ ಜಾತಾ. ತಾಂತುಂ ಅರ್ಥಾಂಚಿ ಆನಿ ಸದಾಂಕಾಳ್ ನವೆ ನವೆ ಅರ್ಥ್ ಉಬ್ಜಾಂವ್ಚಿ ತಾಂಕ್ ಕಾಂಯ್ ಉಣಿಂ ನಾ. ಹ್ಯಾಚ್ ತೀನ್ ಚರಣಾಂನಿ, 'ಖೊಡೆ ಕಡೊನ್ ಕುರ್ಪಾ ಕರ್ಗೊನ್ ಖೆಳ್ಚೊ ಖೆಳ್', 'ಮರುನ್ ಮರುನ್ ಜಿಯೆಂವ್ಚೊ ಖೆಳ್' ಹ್ಯಾ ಸಂರಚನಾಂಕ್ ಅಸಲೊಚ್ ಅರ್ಥ್ ಮ್ಹಣುನ್ ಸಾಂಗುಂಕ್ ಮ್ಹಜ್ಯಾನ್ ಜಾಂವ್ಚೆಂ ನಾ. ಅರ್ಥಾಂಕ್ ಮಿಕ್ವಲ್ಲೊ ಅರ್ಥ್, ಸಕಾಳಿಕ್ ಆನಿ ಸಾರ್ವಕಾಳಿಕ್ ಜಾವ್ನ್ ಉತ್ರಾಂನಿ ಲಿಪೊವ್ನ್ ದವರ್ಲ್ಯಾ ತಿ ಹ್ಯಾ ತರ್ವಾ ಕವಿಚಿ ತಾಂಕ್ ತೊಕ್ಲಾಯೆಕ್ ಫಾವೊ ಜಾಲ್ಲಿ.

ಜೇಸನ್ ಪ್ರಾಯೆನ್ ಲ್ಹಾನ್. ಆನಿ ಲ್ಹಾನ್ ಪ್ರಾಯೆಕ್ ತಾಚ್ಯೊಚ್ ಮ್ಹಣ್ವ್ಣೊ ರಿಯಾಯ್ತಿ ಆಸ್ತಾತ್. ಹ್ಯಾ ತರ್ನ್ ಪ್ರಾಯೆರ್ ತಾಣೆಂ ಬರಯ್ಲಾಂ ತೆಂ 'ದೆಂವ್ಚಾರಾಚೊ ಧರ್ಮ್ ಧರುನ್, ದುರ್ಬೊಳ್ಳಾಂಚೊ ದುಡು ದಾಳುನ್, ದೆಕಿಕ್ ದೆವಾಕ್ ದಿವ್ಕಾಂ ಬಾಂದ್ಚೊ ಖೆಳಾಚೆಂ' ವಿವರಣ್ ಸೊಂಪೆಂ ಕಾಂಯ್ ನ್ಹಯ್, ಬಗರ್ ಕವಿಕ್ ಆನಿ



ಕವಿ ಥಾವ್ನ್ ತಾಚ್ಯಾ ಸಹೃದಯಿ ವಾಚ್ಪ್ಯಾಕ್ ಧೊಸ್ತೆಂ. ಅಭಿಮನ್ಯು ಮಹಾಭಾರತಾಂತ್ ಅತಿರಥಿ ಮಹಾರಥಿಂ ಮುಕಾರ್ 'ಮ್ಹಜಿ ಪ್ರಾಯ್ ಲ್ಹಾನ್ ವ್ಹಯ್, ಪುಣ್ ಮ್ಹಜ್ಯಾ ಧೋಣು ತಿರಾಂಚಿ ತಾಂಕ್ ಕಾಂಯ್ ಲ್ಹಾನ್ ನ್ಹಯ್' ಮ್ಹಣ್ತಾ. ತೆಚ್‌ಪರಿಂ ಜೇಸನಾಚ್ಯಾ ಹ್ಯಾ ಕಾವ್ಯಾಚಿ ತಾಂಕ್ ಕಿತೆಂಚ್ ಉಣೆಂ ನ್ಹಯ್.

ಹ್ಯಾ ಆದಿಂಯ್ ಸಭಾರಾಂನಿ ಮಂಗ್ಳುರಿ ಕ್ರಿಸ್ತಾಂವ್ ಲೋಕಾಂ ಪಯ್ಲಿ ದೆವಾಚ್ಯಾ ನಾಂವಿಂ ಚಲ್ಲ್ಯಾ ದೆಂವ್ಚಾರಿ ದಂಧ್ಯಾಂಚೆಂ ವಿಡಂಬನ್ ಕೆಲ್ಲೆಂ ಆಸಾ. ಭೋವ್ಯಾ ಸರ್ವ್ ಸಮಾಜಾಂನಿ ಹೆಂ ಚಲ್ತಾ. ಯು. ಆರ್. ಅನಂತಮೂರ್ತಿನ್ ಹಾಕಾಚ್ 'ದೆವಾ ಗರ್ಭಾಂತ್ ರಾವುನ್ ದೆವಾಕ್ ಖೋಟಾಂವ್ಚೆಂ' ಮ್ಹಳಾಂ. ದೆವಾಕ್ ಬಿಡಾರ್ ಭಾಂದ್ತಾಂ ಮ್ಹಣುನ್ ದುಬ್ಳ್ಯಾ ಧಾಕ್ಟಾಂ ಥಾವ್ನ್ ದುಡು ಜಮೊವ್ನ್ ಕೊರೊಡಾಂಚೆಂ ಬಿಲ್ಡಿಂಗ್ ಬಾಂದ್ಚೆಂ, ರೆತಿರೆಚಿ ಪಿಸಾಯ್ ವಾಡೊವ್ನ್ ಸಿಡಿ ಆನಿ ಮಾಗ್ಣೆಂ ಪುಸ್ತಕಾಂಚಿ ಮಾರ್ಕೆಟ್ ವಾಡೊಂವ್ಚಿಂ ಪೂನ್‌ಶೆತಾಂ, ತ್ಯಾ ಪೂನ್‌ಶೆತಾಂಕ್ ಮ್ಹಯ್ನಾಳಿಂ, ಪಂದ್ರಾಳಿಂ ಆನಿ ತ್ಯಾ ಮ್ಹಯ್ನಾಳ್ಯಾ ಪಂದ್ರಾಳ್ಯಾಂಕ್ ವರ್ಗಣಿ ಜಮೊಂವ್ಕ್ ಲೋಬ್ ಫಾಲ್ನ್ ಭೊಂವ್ಚೆಂ ಅಸಲ್ಯೊ ಪಟ್ಟೊಚ್ ದೆವಾಚ್ಯಾ ನಾಂವಿಂ ದೆಂವ್ಚಾರಾಚೊ ಧರ್ಮಗಿ? ಹ್ಯಾ ದೆಂವ್ಚಾರಾಚ್ಯಾ ಧರ್ಮಾಕ್ ನಿರಂತರ್ ಖಂಡನ್ ಜಾಯ್ತಾಯ್. ಜೇಸನಾನ್ ಹ್ಯಾಚ್ ಸ್ಪಿರಿತಾನ್ ಬರೊಂವ್ಚೆಂ ಮುಖಾರ್ ವೆಲ್ಯಾರ್ ಸಮಾಜಾಕ್ ಆನಿ ವಿಶೇಸ್ ಜಾವ್ನ್ ಕ್ರಿಸ್ತಾಚ್ಯಾ ಮೊಲಾಂಕ್ ಘಾಯ್ದ್ಯಾಚೆಂ ಜಾಯ್.

ಜೇಸನಾಚ್ಯಾ 'ದುಡು ಉಲಯ್ತಾ' ಕವಿತೆಂತ್ ಸಂಘರ್ಷಾಚೆಂ ಏಕ್ ಸೊಭಿತ್ ಚಿತ್ರಣ್ ಆಸಾ. ಹಾಂಗಾಸರ್ ಸಂಘರ್ಷ್ ಆಸಲ್ಲ್ಯಾಂ ಆನಿ ನಾತಲ್ಲ್ಯಾಂ ಮದ್ಲೊ ಸಂಘರ್ಷ್ ಮಾತ್ರ್ ಜಾವ್ನ್ ಉರನಾ, ಬಗರ್ ಆಸಲ್ಲ್ಯಾಂ ಮಧೆಂಚ್ ಆಸ್ಚ್ಯಾ ವಿವಿಧ್ ಹಂತಾಂ ಮಧ್ಲೊ ಸಂಘರ್ಷ್ ಜಾತಾ. ದುಡ್ವಾಚ್ಯಾ ಮೊಲಾಂತ್ ಪಡ್ಲ್ಯಾ ಸವೆಂ ಮನ್ಶಾ ಮೊಲಾಂತ್ ಆಯ್ಲಲ್ಯಾ ಪಡ್ಲ್ಯಾಚೆಂಯ್ ಸಮೀಕ್ಷಣ್ ಹಾಂಗಾ ಉಬೆಂ ಜಾಲಾಂ.

### ದುಡು ಉಲಯ್ತಾ

ಆಬಾನ್ ಮ್ಹಜ್ಯಾ ಮ್ಹಳ್ಳೆಂ ಮ್ಹಾಕಾ "ತುಜೆಂ ಪುತಾ ಫಾಲೆಂ"  
ಆಕಾರ್ ಗೋಲ್ ಉಣೆಂ ಮೂಲ್ಯ್, ನಿರ್ಮೋಣೆಂ ತಾಚೆಂ ಲೊಂಕ್ಡಾಚೆಂ  
ಚ್ಯಾರ್ ಆಣೆಂ - ಬಾಪುಯ್ ಮ್ಹಜೊ, ಆಬಾ ವಿಶಿಂ ಸಾಂಗ್ತಾಲೊ  
"ಆಬ್ ತುಜೊ ಧಾ ಪಯ್ಲೊ- ಪರ್ನ್ಯಾ ಪೊತಿಯೆಂತ್ ರಾವ್ತಾಲೊ"  
ನಾಂವ್ ಮ್ಹಜೆಂ ಶೆಂಭೊರ್ ರುಪಯ್,  
ಅಸ್ಥಿತ್ವ್-ಅಸ್ಥಿರ್ ನೋಟ್ ಕಾಗ್ಡಾಚೊ  
ಪಾಟ್ಲ್ಯಾ ಬೊಲ್ಸಾಂತ್ ಠಿಕ್ತಾಂ ತರೀ,  
ಪೆಂಟೆ-ಸಾಲಾಂತ್ ಜಾಗೊ ಮಾನಾಚೊ

ಆಜ್ ಮಾಕಾ, ಕುಟ್ಮಾಕ್ ಮ್ಹಜ್ಯಾ, ಮನ್ಶಾ ಮತಿಂತ್ ದೆವಾ ಜಾಗೊ  
ಆಪ್ಣಾಕ್‌ಚ್ ವಿಕುನ್ ತರೀ, ಕಶ್ಟಾಂತ್ ತಾಚ್ಯಾ ಜಾತಾಂ ಧಿಗೊ  
ದುಬ್ಳ್ಯಾಂಗರ್ ರಾವಾನ್ ಜಾಲ್ಯಾರ್, ಘಡ್ಯೆನ್ ಸುಟೆ ಕ್ರಮೇಣ್ ಖಾಲಿ  
ಗ್ರೆಸ್ತಾಂಗರ್ ಗುಮಾನ್ ನಾಸ್ತಾಂ, ಚೊರ್ತಾ ಮ್ಹಾಕಾ ಘರ್ಬೊಚ್ ಮಾಲಿ

ಆಜ್ಞಾಕಾಲ್ ಆಮ್ಲೆ ಮಧೆಂ ಘರ್ ಬಾಂದಪ್ ಮನ್ಯಾ ಗರ್ಜ್ ಸುಧ್ರಾಂವ್ಲೊ ವಾವ್ರ್ ಜಾಯ್ತಾಶೆಂ ದುಡ್ವಾದಳ್ಳಾರ್ ಪ್ರದರ್ಶುಂಚೊ ವೆವ್ಹಾರ್ ಜಾಂವ್ಕ್ ಪಾವ್ಲಾ. ಘರ್-ಬಾಂದಪ್ ಕವಿತೆಂತ್ ಜೇಸನ್ ದುಬ್ಳಾಂಚ್ಯಾ ಆನಿ ಗ್ರೇಸ್ತಾಂಚ್ಯಾ ಘರಾಂ ಬಾಂದ್ಪಾವಿಶಿಂ ಮಾತ್ ತುಲನ್ ಕರ್ತಾ ಮ್ಹಣುಂಕ್ ಜಾಯ್ನಾ. ಬಗರ್ ಹಾಂಗಾಸರ್ ಗ್ರೇಸ್ತ್-ದುಬ್ಳಾ ಮನೋತಿತಿಚೆಂ ತುಲನಯ್ ಆಸಾ. ಘರಾ ಪಾಟ್ಲ್ಯಾನ್, ಬಾಂದ್ಪಿ ಮೆಸ್ತಾಂ ಪಾಟ್ಲ್ಯಾನ್, ಬಡಾಯ್ ಉಲೊವ್ಪಾಚ್ಯೊ ಗಜಾಲಿ ಸಬಾರ್ ಆಸ್ತಾತ್. 'ದೇವ್ ಭಾಯ್ರ್, ಎಲ್ ಇಡಿ ಟಿ.ವಿ. ಭಿತರ್' ಜಾಂವ್ಚಿ ಪರಿಗತ್ ಮಾತ್ ನ್ಹಯ್, ಭಲಾಯ್ಕೆಚೆಂ ನಂದನಾವನ್ ಜಾಯ್ಚೆ ಜಾಲ್ಲ್ಯಾ ಘರಾ ಭಿತರಚ್ ಭಲಾಯ್ಕಿ ಭಿಗ್ಡುಂಚ್ಯಾ ಭಿಯಾನ್ ಸುರ್ವಾತ್ಲಲಿಂ 'ಮಿನಿ ಜಿಮ್ಮಾಂ' ಬದ್ಲೆಲೆ ಆಮ್ಲೆ ಚಿಂತ್ಪಾರುಂಚೆರ್ ಆನಿ ಜಿಣ್ಯೆರಿತಿಚೆರ್ ಆರೊ ಧರ್ತಾತ್ ಮ್ಹಳ್ಯಾರ್ ಫಟ್ ಜಾಂವ್ಚೆಂ ನಾ. ದುಬ್ಳಾಕ್, ತಾಚೆ ಬಾಯ್ಲೆಕ್ ಪಯ್ಲೆ ಮಾತ್ ಉಣೆಂ ಪಡ್ತಾತ್ ತರ್ ಗ್ರೇಸ್ತಾಕ್ ತಾಚೆ ಬಾಯ್ಲೆಕ್ ಆನಿ ಕಿತೆಂಗೀ ಉಣೆಂ ಪಡ್ತಾ. ಒಟ್ಟಾರೆ ಸಮಾಧಾನ್ ನಾ. ಪಯ್ಲೆ ಉಣೆಂ ಪಡ್ಲ್ಯಾರ್ ಭರ್ತಿ ಕರುಂಯೆತಾ, ಆನಿ ಕಿತೆಂಗೀ ಉಣೆಂ ಪಡ್ಲ್ಯಾರ್?

**ಘರ್-ಬಾಂದಪ್**

ದುಬ್ಳಾಚಾ ಘರ್-ಬಾಂದ್ಪಾಕ್ ಸೊವಾಯೆಚೆ ಘಾತರ್

ವೆಲ್ಡರ್-ಬಿಲ್ಡರ್ ಪುರೊತಿ ಮೇಸ್ತ್

ಪೈಂಟರ್ ದೋಸ್ತ್

ಮೆಳಾನಾಂತ್... ಮೆಳ್ಳಾರ್ ಟಿಕಾನಾಂತ್

ಗ್ರೇಸ್ತಾಂಚ್ಯಾ ಘರ್-ಬಾಂದ್ಪಾಕ್ ಫಾಮಾದ್ ಕಂತ್ರಾಪ್ಡಾರ್

ಚಡ್ ಮೊಲಾಚಿ ಗಾರ್ ಫಾಂಕಿವಂತ್ ಮೇಸ್ತ್

ಗ್ರೇಸ್ತಾಂಚೆ ದೋಸ್ತ್

ಹೆಚ್ ಜಾಯ್... ಉಲೊಂವ್ಕ್ ಬಡಾಯ್

ಗ್ರೇಸ್ತಾಂಚಾ ಘರಾಂತ್ ಪ್ಲಾಸ್ಮಾ-ಟಿವಿ ವಯ್ರ್

ದೆವಾಕ್ ಗ್ರೊಟ್ಲೊ ಭಾಯ್ರ್ ನಾಣಿಯೆಂತ್ ನಿದೊನ್ ನ್ಹಾವೈತ್

ಗಿಮಾಂತ್ ಎಸಿ ಫಾಲ್ಸೆತ್

ಸಗ್ಳೆಂ ಬ್ರ್ಯಾಂಡೆಡ್... ಗ್ರೇಸ್ತಾಂಚೆಂ ಸ್ಪಾಂಡರ್ಡ್

ಪುಣ್ ಘರ್-ಉಗ್ತಾವಣಾ ದಿಸಾ,

ದುಬ್ಳಾ ಫೊವಾಕ್, ಪಯ್ಲೆ ಉಣೆ ಪಡ್ಲೆ; ಸಮಾಧಾನ್ ನಾ

ಗ್ರೇಸ್ತ್ ಬಾಯ್ಲೆಕ್, ಕಿತೆಂಗಿ ಉಣೆಂ ಪಡ್ಲೆಂ; ಸಮಾಧಾನ್ ನಾ.

ಜೇಸನಾಚಿ 'ಧವೆಂ ಕಾಪಡ್' ಕವಿತಾ ವಿಂಗಡಚ್ ಸವಾಲಾಕ್ ಜವಾಬ್ ಅಶೆಂ ದಿಸ್ತಾ. ಆಜ್ಞಾಕಾಲ್ ಗಾಂವ್ಚ್ಯಾ ವಿವಿಧ್ ಕೊನ್ಯಾಂನಿ ದಾದ್ಲ್ಯಾ ಸಮಾಜ್ ಸ್ತ್ರೀ ಮ್ಹಣ್ಲೆಲೆ ಜಾತಿಚೆರ್ ಚಲೊವ್ನ್ ಆಸಾ ತ್ಯಾ ಅತಿ ಲಂಯ್ಲೆಕ್ ಅತರ್ಜ್ಞಾಂಚೆರ್ ರಾಗಾನ್ ಭರುನ್ ಕವಿ ಏಕ್ ಪ್ರತಿಕ್ರಿಯಾ ದೀವ್ನ್ ಆಸಾ ತಶೆಂ ಮ್ಹಾಕಾ ದಿಸ್ತಾ. ಆಂಗ್ಲಾಂತ್ ಸುಕತ್

ಫಾಲ್ಗುಣಿ ಧವಂ ಕಾಪಡ್ ದೊಳ್ಳಾಂಕ್ ಮೊಗಾಚೆಂ ಮ್ಹಣುನ್ ಕವಿ ಸಾಂಗ್ತಾ ತೆಂ ನವೆಂಚ್. ಆಮಿ ಭುರ್ಗೆ ಆಸ್ತಾನಾ ಕಾಳೆಂ ಕಾಪಡ್ ವಿದ್ವಿಂಕ್ ಆನಿ ಧವಂ ಕಾಪಡ್ ಆಂಕ್ವಾರಿಂಕ್ ಮ್ಹಣುನ್ ಚಿಂತಪ್ ಆಸಲ್ಲೆಂ.

ಆಂಗ್ಲಾಂತ್ ಸುಕತ್ ಫಾಲ್ಗುಣಿ ಧವಂ ಕಾಪಡ್ ದೊಳ್ಳಾಂಕ್ ಮೊಗಾಚೆಂ, ಆಲ್ತಾರಿಕ್ ಚಡಯಿಲ್ಲೆಂ ಧವಂ ಕಾಪಡ್ ದೆವಾಕ್ ಮಾನಾಚೆಂ. ಜೇಸನ್ ಗುರುರ್‌ಚೊ, ರೋಜಾ ಮಿಸ್ತಿಕಾ ಲಾಗ್ತೊ. ಭುರ್ಗೆಪಣ್ ಸಗ್ಳೆಂ ಶೆಂಭೊರಾಂನಿ (ಬೆಥನಿಚ್ಯಾ) ಮಾದ್ರಿಂಕ್ ಪಳೆವ್ನ್ ವಾಡ್ಲೊ ದೆಕುನ್ ಆಲ್ತಾರಿಕ್ ಚಡಯಿಲ್ಲೆಂ ಧವಂ ತಾಕಾ ಮಾನಾಚೆಂ ಲಾಗ್ತಾ, ದೆವಾಚೆಂ ಲಾಗ್ತಾ. ಹಾಡಾಂ ಮಾಸಾಂ ವಾಂಟೆ ಕರ್ನ್ ರಾಂದ್ಚ್ಯಾ ಆಮ್ಕಾಂ ಬರೆಂ ವಾಯ್ ವಾಂಟೆ ಕರುಂಕ್ ಸಲೀಸ್ ದೆಕುನ್ ಆಂಗ್ಲಾಚೆಂ ಖಿಂಯ್ಚೆಂ, ಆಲ್ತಾರಿಚೆಂ ಖಿಂಯ್ಚೆಂ, ಫೆಸ್ತಾಚೆಂ ಖಿಂಯ್ಚೆಂ, ಖ್ಯಾಸ್ತಿಚೆಂ ಖಿಂಯ್ಚೆಂ, ವಾಂಟೆ ಕರ್ಚೆಂ ಸದಾಂಚೆಂ ಆನಿ ಗರ್ಜೆಚೆಂ, ಖಂಡತಾ ಭಾಯ್ರ್ ಅಖಂಡತಾ ಸೊಧುಂಕ್ ಆಮ್ಕಾಂ ಕೊಂಕ್ಣಿ ಕಥೊಲಿಕಾಂಕ್ ಎಕ್ದಮ್ ತ್ರಾಸ್.

ಮೊಸ್ತಿ ವಾರೆಂ, ಸಾಂಗಾತಾ ಯೆಂವ್ಚೆ ಚೊವ್ಗ್ ಜಣ್, ಬಲಾತ್ಕಾರಾನ್ ಪಿಂಜುನ್ ಫಾಲಪ್, ಫಾಶ್ಪುಂಚೆ ಫಾತರ್, ತೊಪ್ಪೆ ಕಾಂಟೆ, ಖಿತಾಂ ಕರ್ಚಿ ಕೇದ್, ವಿದ್ರೂಪ್ ಜಾಂವ್ಚೆಂ ಕಾಪಡ್ ಹ್ಯಾ ಸಕ್ಡಾಕ್ ಸಾಂಗಾತಾ ಫೆವ್ನ್ ಕವಿ ಕಿತೆಂ ಸಾಂಗುಂಕ್ ಸೊಧ್ತಾ? ಫಾತರ್ ಅವಿನಾಶಿ, ಕೇದ್ ಕೆದಿಂಚ್ ಖಾಲಿ ಜಾಯ್ನಾ ಮ್ಹಣ್ತಾಂ ಕವಿ, ಸದಾಂಚ್ಯಾ ನಿರಾಶಿ ಮನೋಗತೆಂತ್ ರಿಗುನ್ ವೆತಾ ಕಿತ್ಯಾಕ್?

### ಧವಂ ಕಾಪಾಡ್

ಆಂಗ್ಲಾಂತ್ ಸುಕತ್ ಫಾಲ್ಗುಣಿ ಧವಂ ಕಾಪಾಡ್

ಧವಂ ದೆಕುನ್;

ದೊಳ್ಳಾಂಕ್ ಚಡ್ ಮೊಗಾಚೆಂ

ಆಲ್ತಾರಿಕ್ ಚಡಯ್ಲೆಂ ತರ್

ದೆವಾಕ್ ಭೋವ್ ಮಾನಾಚೆಂ

ಮೆಲ್ಲೆಲ್ಯಾಂಕ್ ರೆವ್ಡಾಯ್ಲೆಂ ತರ್

ಸರ್ಗಾಕ್ ವರುನ್ ಪಾವಂವ್ಚೆಂ

ಮೊಸ್ತಿ ವಾರ್ಯಾಕ್ ತಡ್ವಾಲೆಂನಾ!

ಸುಕೊಂವ್ಕ್ ಫಾಲ್ಗುಣಿ ಸುಕ್ಲೆ ಆದಿಂಚ್

ಉಬೊವ್ನ್ ಸೊಡ್ಲೆಂ ಎಕಾಚ್ ವಾರ್ಯಾನ್

ಚೊವ್ಗಾಂ ಜಣಾಂಕ್ ಸಾಂಗಾತಾ ಫೆವ್ನ್

ಪಿಂಜುನ್ ಫಾಲೆಂ ಬಲಾತ್ಕಾರಾನ್

ಫಾತರ್ ತಿಚೆರ್ ಫಾಶ್ಪಾಲೆ

ಕಾಂಟೆ ತೊಪುನ್ ಹಾಸ್ತಾಲೆ

ಕೇದ್ ಖಿತಾಂ ಕರ್ತಾಲೆಂ

ವಾರೆಂ ವೆಗಾನ್ ವ್ಹಾಳ್ತಾಲೆಂ

ಮಾಂಕ್ಡಾ-ನೀದ್ ನಿದೊನ್ ಯೆಜ್ಜಾನ್

ಧಾವೊನ್ ಆಯ್ಲಿ ವಾರ್ಯಾ ವೆಗಾನ್

ವಿದ್ರೂಪ್ ಕಾಪ್ಡಾಕ್ ದೆಕೊನ್ ತಿಣೆಂ,

ದುರ್ದೊಂಚೆಂ ತರೀ ಕೊಣಾಕ್?  
ಹಾತಾಕ್ ಮೆಳ್ಳಾತ್ಲ್ಯಾ ವಾರ್ಯಾಕ್?  
ಅವಿನಾಶಿ ಫಾತ್ರಾಂಕ್?  
ವಾ

ಕೆದಿಂಚ್ ಖಾಲಿ ಜಾಯ್ನಾತ್ಲ್ಯಾ ಕೇದಾಕ್?

ಜೇಸನಾಚಿ ವಾಟ್ ಆಜೂನ್ ಲಾಂಬ್ ಆಸಾ. ಭಾಶೆಕ್ ಆನಿ ತಿಲ್ಲೆ ಪರಿಪಿಕಾಯೆಕ್ ಹಾಡುಂಕ್ ಆವ್ಕಾಸ್ ಆಸಾ. ಸದಾಂ ಪ್ರಯೋಗ್ ಕರ್ಪಿ ಮನ್ ಆನಿ ಶಿಕ್ವಾಚಿ (ವಾಚ್ಪಾಚಿ) ತಾನ್ ಜಿವಿ ದವರ್ಲಿ ತರ್ ಆಜೂನ್ ವ್ಹರ್ತಿಂ (ಕಾವ್ಯ) ಸಂರಚನಾಂ ಉಬಿಂ ಕರ್ಪಿ ತಾಂಕ್ ಆಪ್ಣಾವ್ನ್ ಮುಂದರುಂಕ್ ಸಾಧ್ಯ್ ಜಾಯ್ ತೆಂ ಖಂಡಿತ್. ತಶೆಂಚ್ ಜಾಂವ್.

ವಿಲ್ಮಾ ಬಂಟ್ವಾಳ್ ಆಮ್ಚ್ಯಾ ಮದ್ಲಿ ಫಾಂಕಿವಂತ್ ತರ್ನಾಟಿ ಕವಯತ್ರಿ ಆಪ್ಲ್ಯಾ ಉಂಚ್ಲ್ಯಾ ಶಿಕ್ವಾ ನಂತರ್ ಆತಾಂ ಉಂಚ್ಲ್ಯಾ ಶಿಕ್ವಾ ಸಂಸ್ಥಾಂತ್ ಶಿಕ್ಷಕಿ ಜಾವ್ನ್ ವಾವುರ್ಚ್ಯಾ ತಿಣೆಂ ಆಪ್ಲ್ಯಾ ಕವಿತಾಂ ದ್ವಾರಿಂ ಏಕ್ ಬರೆಂ ಸ್ಥಾನ್ ಕೊಂಕ್ಣಿ ಸಂಸಾರಾಂತ್ ಆಪ್ಣಾಯ್ಲಾಂ. ತಿಚೊ ಪುಡ್ಲದ್ ಕವಿತಾ ಸಂಗ್ರಹ್ 'ಮುಕ್ತಿಂ' ಗೊಂಯ್ ಕೊಂಕ್ಣಿ ಸಾಹಿತ್ಯ್ ಅಕಾಡಮಿನ್ ಪರ್ಗಟ್ಲಾ. ಹ್ಯಾ ಭಾಯ್ರ್ ತಿಚೊ ಚಡ್ಶೊ ಕವಿತಾ, ಕೊಂಕ್ಣಿಪೊಯೆಟ್ರಿ ಕೊಮ್ ಆನಿ ಕಿಟಾಳಾಚೆರ್ ಪರ್ಗಟ್ಲಾತ್.

ವಿಲ್ಮಾ ಬಂಟ್ವಾಳಾಚಿ 'ಪರತ್ ಏಕ್ ಜಾವ್ಯಾಂ' ಕವಿತಾ ಆಮ್ಚ್ಯಾ ಹ್ಯಾ ಕಾಳಾಂತ್ ಕರಾವಳಿಂತ್ ಆಸಾ ಜಾಲ್ಲ್ಯಾ ತೆ ಧಾರ್ಶಿಕ್ ನಾಸೊಸ್ತಿಕಾಯೆಕ್ ಪ್ರತಿ ಜವಾಬ್ ಸೊಧ್ಲೆಂ ಪ್ರೇತನ್ ಕರ್ತಾ. ಉಡುಪಿಚ್ಯಾ ಶ್ರೀ ಕೃಷ್ಣಾಕ್ ಆನಿ ಅತ್ತೂರ್ಚ್ಯಾ ಸಾಂತ್ ಲೋರೆಸಾಕ್ ಪ್ರತಿದರ್ಪಣ್ (ಜಸ್ವಾಪೊಸ್) ಕರ್ನ್ ಏಕ್ ಸಮಾಧಾನಾಚೊ ಆವಾರ್ ಆನಿ ಭೊಂವಾರ್ ಸೊಧುಂಕ್ ಕವಯತ್ರಿ ಪ್ರೇತನ್ ಕರ್ತಾ. ಎಕಾ ಬಹುಸಂಕ್ಯಾತ್, ಬಹುದೇವತಾವಾದಿ ಧರ್ಮಾಚ್ಯಾ ಸಮಾಜಾ ಮಧೆಂ ಹೆಣೆಂ ತೆಣೆಂ 'ಕಂಪೆಲಿಂಗ್ ಎಡ್ಜೆಸ್‌ಮೆಂಟ್' ರಾಜಕೀಯ್ ಕರ್ನ್ ಜಿಯೆಂವ್ಚ್ಯಾ ಉಣ್ಣಾಸಂಕ್ಯಾತ್ ಎಕ್‌ದೇವ್‌ವಾದಿ ಧಾರ್ಶಿಕ್ ಸಮಾಜಾಚ್ಯಾ ದೋನ್ ಪ್ರತಿರುಪಾಂಕ್ ಪ್ರತಿದರ್ಪಣ್ ಕರ್ಚೆಂ ಕಿತ್ಲೆಂ ವೈಜ್ಞಾನಿಕ್ ಮ್ಹಣುನ್ ವಾದ್ ಆಸುಂಕ್ ಪುರೊ. ಕರಾವಳಿಂತ್ ಆಸಾ ಜಾಲ್ಲ್ಯಾ ತ್ಯಾ ಪ್ರಸ್ತುತ್ ನಾಸೊಸ್ತಿಕಾಯೆಚೆ ಪರಿಗತೆಂಚೆಂ ಸಮಾಜ್‌ಶಾಸ್ತ್ರೀಯ್, ರಾಜಕೀಯ್-ಆರ್ಥಿಕ್ ವಿಶ್ಲೇಷಣ್ ದುಸ್ರೆಂಚ್ ಆಸುಂಕ್ ಪುರೊ ತರಿ ಕವಿ ಭಾಸ್ ಕಾಳ್ಜಾಚಿ, ತಿ ಸೊಂಪಿ ತಶೆಂಚ್ ಮತಿಂಕ್ ಲಾಗ್ಲಿ. ತೆ ಕವಿ ಭಾಶೆಚ್ಯಾ ಥಳಾ ಥಾವ್ನ್ ಕವಯತ್ರಿ ಉಲಯ್ತಾ.

ಫಾಂಟಿ ವಿವಿಂಗಡ್ ದಿಸ್ತಾತ್ ತರಿ ರುಕಾಚೆಂ ಮೂಳ್ ಏಕಚ್. ಆಮಿ ಹಿಂದು, ಆಮಿ ಕ್ರಿಸ್ತಾಂವ್, ಆಮಿ ಮುಸಲ್ಮಾನ್ ತರಿ ನಿಮಾಣೆಂ ಆಮಿ ಮನಿಸ್, ಆಮಿ ಭಾರತೀಯ್ ಮ್ಹಣ್ಣಿಂ ಭೊಗ್ಲಾಂ ಹಾಂಗಾಸರ್ ಧರ್ ಧರ್ ಮ್ಹಣುನ್ ದಿಸುನ್ ಯೆತಾತ್. ಪುಣ್ ಕವಿತೆಂತ್ 'ಸಿರಿ ಕೃಷ್ಣಾ' ಆನಿ 'ಅತ್ತೂರ್ಚ್ಯಾ ಲೋರೆಸಾಕ್' ಘೆವ್ನ್ ಎಕ್ವಟಿತ್ ಜಾಂವ್ಚೆಂ ಪ್ರೇತನ್ ಆಸಾ, ಕರಾವಳಿಂತ್ ಪ್ರಭಾವಿತ್ ಆಸ್ಚ್ಯಾ ಮುಸಲ್ಮಾನ್ ಸಮುದಾಯಾಕ್ ಉದ್ದೇಶ್‌ಪೂರ್ವಕಿಂ ಭಾಯ್ರ್ ದವರ್ಲಾಂಗಿ ವಾ ತಿ ಫರಾಮಸ್‌ಗಿ ಕಳನಾ.

ಪರತ್ ಏಕ್ ಜಾವ್ಯಾಂ  
ಧಾಂಪಲ್ಲ್ಯಾ ಆಸ್ಚ್ಯಾಂನಿ  
ಬಾಗ್ವಲ್ಲ್ಯಾ ದಿಂಬ್ಯಾಂನಿ



ಜೊಡಲ್ಲಾ ಹಾತಾಂನಿ  
 ಲಿಪಲ್ಲೊ ಆಂಗವ್ಣೊ  
 ಘಾಂಟಿಚ್ಯಾ ನಾದಾಂತ್  
 ಆರತಿಚ್ಯಾ ಸ್ವಾದಾಂತ್  
 ಮಿಸ್ಕೊವ್ನ್  
 ಉಬಾರ್ತಾತ್ ಭಕ್ತ್  
 ಉಡುಪಿಚ್ಯಾ ಸಿರಿ ಕೃಷ್ಣ ಸಮೊರ್  
 ಅತ್ಮಾರ್ಚ್ಯಾ ಪೂನೈರತಾಂತೀ ತಶೆಂಚ್,  
 ಖೆಟಿಂತ್ ರಿಗೊನ್  
 ಆಂಗವ್ಣೊ ಘಾಲುನ್  
 ಆಗ್ಣೆಂತಾ ಸವೆಂ  
 ಶಿಂವ್ತೆಂ ದೊಳ್ಯಾಂಕ್ ಲಾಯ್ತಾನಾಂಯ್  
 ತಿಚ್ ಭಕ್ತ್  
 ಸರ್ವ್ ಜಾತಿಕಾತಿಕ್ ಗೊಪಾಂತ್ ಆರಾವ್ನ್  
 ಸಾಂ ಲೊರೆಸ್ ಮ್ಹಣ್ತಾ: 'ಆಪ್ಣಾಕ್ ಭೇದ್ ನಾ'  
 ಸಿರಿ ಕೃಷ್ಣಾಚೇಂಯ್ ಹೆಂಚ್ ತತ್ವ್  
 ಪಾಚಾರ್ತಾ ಕನಕಾಚೆಂ ಜನಲ್  
 ಉಡುಪಿಚ್ಯಾ ಸಿರಿ ಕೃಷ್ಣಾಕ್ ಆನಿ  
 ಅತ್ಮಾರ್ಚ್ಯಾ ಸಾಂ ಲೊರೆಸಾಕ್  
 ನಾತಲ್ಲೊ ಭೇದ್  
 ಮ್ಹಾಕಾ ಆನಿ ತುಕಾ ಕಿತ್ಯಾಕ್?  
 ಆದಿಂ ನಾತಲ್ಲೊ ಆತಾಂ ಘಡಲ್ಲೊ  
 ಹಿಂದೂ ಕಿರಿಸ್ತಾಂವ್ ಮನಾಭೇದಾಚೆಂ  
 ಪಾಳಾಂ ಆಸ್ಲಿಂ  
 ಕುಸ್ವ್ಯಾ ರಾಜಕೀಯಾಂತ್  
 ಸಿರಿ ಕೃಷ್ಣಾಚ್ಯಾ ಸಾಂ ಲೊರೆಸಾಚ್ಯಾ  
 ತೆಚ್ ಭಕ್ತೆಚ್ಯಾ ಸ್ಪಿರಿತಾನ್  
 ಏಕ್ ಹಾತ್ ಜಾವ್ಯಾಂ  
 ಹಿಂ ಪಾಳಾಂ ಹುಮ್ಪುಯಾಂ  
 ಆನಿ ಪರತ್ ಏಕ್ ಜಾವ್ಯಾಂ  
 ಉಡುಪಿಚ್ಯಾ ಸಿರಿ ಕೃಷ್ಣಾಕ್ ಆನಿ  
 ಅತ್ಮಾರ್ಚ್ಯಾ ಸಾಂ ಲೊರೆಸಾಕ್  
 ನಾತಲ್ಲೊ ಭೇದ್  
 ಮ್ಹಾಕಾ ಆನಿ ತುಕಾ ಕಿತ್ಯಾಕ್?

ವಿಲ್ಮಾ ಬಂಟ್ವಾಳಾಚಿ ಆನ್ಯೇಕ್ ಮಹತ್ವಾಚಿ ಕವಿತಾ ಆಸಾ 'ತಳ್ಳೊ'. ಹೆ ಕವಿತೆಂತ್ ದೋನ್ ವಿವಿಂಗಡ್ ಕಾಣಿಕ್ ಘೆವ್ನ್ ಸ್ವರುಪಾಚಿಂ ದ್ಯೋತಕಾಂ ಘೆವ್ನ್ ಮನ್ಶಾ ಸಂಬಂಧಾಂಕ್ ಸರ್ ಧರ್ಚೆಂ ಪ್ರೇತನ್ ಕವಯತ್ರಿ ಕರ್ತಾ. ವ್ಹಡ್ ತಳ್ಳೊ ಪ್ರಕೃತೆಚ್ಯಾ ಧಾರುಣ್ (ದಾದ್ಲ್ಯಾ) ಸಕ್ತೆಚಿಂ ಸಂಕೇತ್ ತರ್ ಲ್ಹಾನ್‌ಶೆಂ ಫುಲ್ ಪ್ರಕೃತೆಚ್ಯಾ ನಾಜೂಕ್ (ಸ್ತ್ರೀ) ಸಕ್ತೆಚಿಂ ಪ್ರತೀಕ್. ಹೆಂ ಬಳ್- ನಿರ್ದಳ್, ಮಧುರ್- ಕಠಿಣ್ ಬಳಾಂಚೆಂ ಪ್ರತಿನಿರ್ಮಾಣ್ ಆಜ್ ಕಾಲ್ಚೆಂ ನ್ಹಯ್ ಸರ್ವ್‌ಕಾಳಿಕ್, ತಶೆಂಚ್ ಹಾಂಗಾ ಥಂಯ್ಚೆಂ ನ್ಹಯ್ ಬಗರ್ ಸರ್ವ್‌ಧಳಿಕ್ ಹ್ಯಾ ಯಾಂಗ್-ಯಿಂಗ್, ಪ್ರಕೃತಿ - ಪುರುಶ್ ಸಂವಾದಾಚೆಂ ಆನ್ಯೇಕ್ ರೂಪ್ ಮ್ಹಾಕಾ 'ತಳ್ಳೊ' ಕಾವ್ಯಾಂತ್ ಪಳಂವ್ಕ್ ಮೆಳ್ಳೆಂ:

ತಳ್ಳೊ

ತುಂ ತಳ್ಳೊ

ಗುಣಾನ್

ರುಪಾನ್.

ಹಾಂವ್ ಲ್ಹಾನ್‌ಶೆಂ ಫುಲ್

ಪಯ್ಲಿಲ್ಯಾ ವೊಡ್ತಾಂತ್ಲೆಂ

ಮ್ಹಾಕಾ ತುಜೆಲಾಗಿಂ

ತುಕಾ ಮ್ಹಜೆಲಾಗಿಂ

ಯೇಂವ್ಕ್ ನರ್ಮಿಲ್ಲೆಂ ನಾ.

ತರೀ ವಾರ್ಯಾರಕ್

ತುಜ್ಯಾ ಮೊಡ್ಲಾಂನ

ಕರ್ಚೆ? ಆವಾಜ್

ಮ್ಹಜ್ಯಾ ಮಾಸೂಮ್

ಪಾಕ್ಳ್ಯಾಂನ

ಕಶೆಂ ತರಂಗಾಂ

ಉಬ್ಜಾಂವ್ಕ್ ಸಕ್ಲೆ

ಹಾಂವ್ ನೆಣಾಂ.

ಹೆಂ ವಾರ್ಯಾಸಚೆಂ ನಾತೆಂ!

ತೆನ್ನಾಚೆಂ ವಾರೆಂ

ಬಳಾನ್ ವ್ಹಾಳ್ತಾಲೆಂ

ಆನ ತುಜೊ

ಆವಾಜ್‌ಯ್..

ಎಕಾಚ್ಪಾಣೆಂ ತುಂವೆಂ

ಆವಾಜ್ ರಾವಯ್ಲೊಯ್.

ತುಜ್ಯಾ ಆವಾಜಾಕ್

ಸವಯಿರ್ ಪಡಲ್ಲ್ಯೊ ಹ್ಯೊ ಪಾಕ್ಳ್ಯೊ

ತುಂ ಸ್ತಬ್ಧ್ ಜಾತಾನಾ

ಅಸ್ಕತ್ ಜಾವ್ನ್  
 ಕಾಂಪುಂಕ್ ಲಾಗ್ಲೊ  
 ಕಾಳ್ಜಾಂತ್ ಆತಾಂ ಭೈಂ  
 ಸೊಸುನ್ ಆಸ್ಚ್ಯಾ  
 ದುಖಾಚೆಂ ನ್ಹಯ್.  
 ತುಜೊ ಆವಾಜ್  
 ಪರತ್ ಆಯ್ಕುಂಕ್ ಮೆಳತ್  
 ಮ್ಹಳೊ ಭರ್ವಸೊ  
 ಕಾಳ್ಜಾಂತ್ ಕಿರ್ಲುನ್ ಯೆತಾ ಪಳೆ  
 ತಾಚೆಂ ಭೈಂ.  
 ಆತಾಂ ಸರ್ವ್ ಶಾಂತ್.  
 ಪಾವ್ನ್ ಯೇವ್ನ್ ಗೆಲ್ಲೆಪರಿಂ.  
 ಮ್ಹಜ್ಯಾ ಮೂರ್ಖಪಣಾಕ್  
 ಹಾಂವೆಂಚ್ ಹಾಸ್ಚೊ  
 ನಿಶ್ಚಿಂತ್ ಹಾಸೊ  
 ವಾರ್ಯಾರ್ ಧಾಡುನ್ ದಿತಾಂ.

ಹೆ ಕವಿತೆಂತ್ ಉಬೊ ಜಾತಾ ತೊ ತಳ್ಳೊ, ತಾಚೆಂ ಮೊಡ್ಲಾಂ, ಲ್ಹಾನ್ಯೆಂ ಫುಲ್, ತಿಚ್ಯೊ ಪಾಕ್ಯೊ, ಪಯ್ಲೆಂ ವೋಡ್ತಾ, ರೊಡ್‌ವಾರೆಂ, ಯೇವ್ನ್ ಗೆಲ್ಲೊ ಪಾವ್ನ್, ನಿಶ್ಚಿಂತ್ ಹಾಸೊ, ಅಶೆಂ ಕಿತೆಂ ಕಿತೆಂ ಸಂಕೇತ್ ಘೆವ್ನ್ ಕವಯತ್ರಿ ನವಿಂ. ನವಿಂ ಮನೋರುಪಕಾಂ ಉಬಿಂ ಕರುಂಕ್ ಸಕ್ಲ್ಯಾ ತಿ ಗಜಾಲ್ ಸಂತೊಸಾಚಿ. ಕಾಂಯ್ ಥೊಡೆಂ ನವೆಂ ಚಿಂತುಂಕ್ ಆನಿ ವಿಮರ್ಶಾತ್ಮಕ್ ವಿಶ್ಲೇಷಣಾಚ್ಯಾ ಸ್ತಿವಾದಿ ಚಿಂತ್ನಾಸರಿಂತ್ಲ್ಯಾನ್ ಮೆಟಾಂ ಕಾಡುಂಕ್ ಆಜೂನ್ ದಿಶಾ ಆಸಾ ಮ್ಹಣ್ಣಿ ಗಜಾಲ್ ವಿಂಗಡಚ್ ಸಯ್.

ರೋಹನ್ ಆಡ್ಕಬಾರೆ ಹ್ಯಾ ಯುಗಾಚೊ ಆನ್ಯೇಕ್ ತರೊ ಕವಿ. ತಾಚಿ ಭಾಸ್ ಎಕ್ದಮ್ ಕವಿ, ಮಯ್ತಾಪಿ ಆನಿ ಮಧುರ್, ಪುಣ್ ಆಪ್ಣಾಕ್ ಸಾಂಗುಂಕ್ ಆಸ್ಚೆಂ ಜೊಕ್ತಾ ಬಳಾನ್ ಸಂವಹಿತ್ ಕರ್ಚೆ ತಾಂಕಿಚಿ. ತಾಚಿ 'ವಾತ್' ಕವಿತಾ ತಾಚಿ ಕಾವ್ಯಾತ್ಮಕ್ ತಾಂಕಿಚಿ ವೊಳಕ್ ದಿತಾ.

ವಾತ್

ತುವೆಂ ಮ್ಹಜ್ಯಾ ಸುತಾಕ್ ಉಜೊ ಲಾಯ್ತಾನಾ

ಮ್ಹಾಕಾ ದುಕೊಂಕ್ ನಾ

ಸಂತೊಸ್ ಜಾಲ್ಲೊ

ತುಜ್ಯಾ ನಾಜೂಕ್ ಹಾತಾಂಚ್ಯಾ ಸ್ವರ್ಶಾಕ್ ಹಾಂವ್ ತೃಪ್ತ್ ಜಾಲ್ಲೊಂ

ಮ್ಹಾಕಾ ಘೆವ್ನ್ ತುಂ ಮೆಟಾಂ ಕಾಡ್ತಾನಾ

ತುಜ್ಯಾ ತೊಂಡಾವಯ್ಲೊ ಹಾಸೊ ಪಳವ್ನ್

ಹಾಂವ್ ಕಡ್‌ಲ್ಲೊಂ ಕಳ್ಳೆಂಚ್ ನಾ ಮ್ಹಾಕಾ

ತುಕಾ ಸಾಂಗಾತ್ ದಿಲೊ

ಮ್ಹಳ್ಳ್ಯಾ ಗರ್ವಾನ್ ಭರ್ಲೊಂ

ತೆದ್ನಾಂ

ಮ್ಹಜ್ಯಾ ದಿವ್ಯಾ ಪಂದಾ

ತುಜಿಂ ಕಾಮಾಂ ಸುರ್ವಾತ್ತಾನಾಂಯ್

ಸುರಾತ್ ಕೆಲೊ ನಾ

ಉಜ್ವಾಡ್ ಅಸೊ ಪೆಟೊವ್ನ್‌ಚ್ ಗೆಲೊಂ

ತುಜ್ಯಾ ಗರ್ವಾಂಕ್ ಹಾಂವ್‌ಚ್ ವಾಟ್ ಮ್ಹಳ್ಳ್ಯಾ ಗರ್ವಾನ್

ಹುನೊನಿ ಮೇಣ್ ತುಜ್ಯಾ ಬೊಟಾಂಚೆರ್ ಪಡ್ತಾನಾ

‘ಅಯ್ಯೋ’ ಮ್ಹಳೆಂಯ್ ತುವೆಂ

ಮ್ಹಾಕಾ ಭಿರ್ಮೊತ್ ದಿಸ್ತಿ

ದೆಕುನ್

ಮ್ಹಜ್ಯಾ ಹರ್ವ್ಯಾರ್‌ಚ್ ತೆಂ ಹಾಂವೆಂ ಘಟ್ ಕೆಲೆಂ

ಪುಣ್ ವೀಜ್ ಯೆತಾನಾಂ ತುಜೆ ಖಾತಿರ್

ಪುರೊ ಪೆಟ್ಲ್ಯಾ ಘಡೆಂ ಘುಂಕುನ್ ಪಾಲ್ವಾಯ್ತಾನಾಂ ತುವೆಂ

ಹಾಂವ್ ಸ್ತಬ್ಧ್ ಜಾಲ್ಲೊಂ

ವಿಂಚೊವ್ಣ್ ಭದ್ರತೆ ಕುಶಿಂಚ್ ಆಸ್‌ಲ್ಲಿ ಕೊಣ್ಣಾ

ಹಾಂವೆಂ ಧುಂವೊರ್ ಸೊಡ್‌ಲ್ಲೊ!

ವಿಲ್ಹಾ ಬಂಟ್ವಾಳ್ ದಾಕೊವ್ನ್ ದಿತಾ ತೆ ಕುಶಿಕ್ ಉಲ್ಟಾ ಕೂಸ್ ರೋಹನ್ ಆಡ್ಕಬಾರೆ ದಾಕಯ್ತಾ. ಸಾದ್ಯಾ ಚಿಂತ್ವಾಂತ್ ಪ್ರೇಮಿಕಾ ಧಾವ್ನ್ ಮೋಸ್ ಘೆತಲ್ಲ್ಯಾ ಪ್ರೇಮಿನ್ ಧುಂವೊರ್ ಸೊಡ್ಚಿ ಕವಿತಾ ತಶೆಂ ರುದಾನಿ ತಾಳ್ಕಾಂತ್ ಹಿ ಕವಿತಾ ಆಯ್ಕತಾ ತರಿ ತ್ಯಾ ಭಾಯ್ರ್ ಆನಿ ತಿತ್ಲೆಂ ವಾಚುಂಕ್ ಹಾಂಗಾಸರ್ ಆಸಾ. ಹರೈಕ್ ವೆಕ್ತಿ ಆಪ್ಲ್ಯಾ ಸ್ವಂತ್ ಸಂಬಂಧಾಂ ಭಾಯ್ರ್ ಸಂಬಂಧ್ ಸ್ಥಾಪುಂಕ್ ಸೊಧ್ತಾ. (ತ್ಯಾಚ್ ಖಾತಿರ್ ತೊ ಆಪ್ಲ್ಯಾ ಸ್ವಂತ್ ಆವಯ್-ಬಾಪಾಯ್ಕ್ ಸೊಡ್ತಲೊ ಆನಿ ಪೆಲೆ ಸ್ತ್ರೀಯೆಕ್ ಆಪ್ಲಿ ಕರ್ನ್ ಘೆತಲೊ ತ್ಯಾ ಉಪ್ರಾಂತ್ ತಿಂ ದೊಗಾಂ ಏಕ್ ಜಾತಲಿಂ ಮ್ಹಣ್ತಾ ಬೈಬಲ್). ಅಶೆಂ ತರಿ ಜಾಲೆಂಮೂ, ಹೆರ್ ಸಂದರ್ಭಾಂನಿ ಮಾಸ್ತೆರಾಂಕ್ ಶಿಸ್ ಆಸ್ತಾತ್, ಇಶ್ಟಾಂಕ್ ಈಶ್ಟ್ ಆಸ್ತಾತ್, ಭಾವಾಂಕ್ ದಾಕ್ಟೆ ಭಾವ್ ಆಸ್ತಾತ್. ತಾಂಚ್ಯಾ ಬರ್ಯಾ ಖಾತಿರ್ ಹಾಂಚಿ ಜೀಣ್ ವಾತಿಚೆಂ ಮೇಣ್ ಕರ್ಗಲ್ಲಪರಿಂ ಕರ್ಗತಾ. ವಿಜೆ ದಿವೆ ಲಾಭ್ತಾನಾ ವಾತಿಚೆಂ ಮೋಲ್ ಮಾಜ್ತತಾ. ಆನಿ ವಾತಿ ಉಜ್ವಾಡಾಕ್ ವಾಡಲ್ಲಿಂ ಪುಕ್ಕ್ ಕರ್ನ್ ವಾತ್ ಪಾಲ್ವೊವ್ನ್ ಪಯ್ಸ್ ವೆತಾತ್.

ಆಜ್ ಮಂಗ್ಳುರಿ ಕ್ರಿಸ್ತಾಂವಾಂ ಮಧೆಂ ಉಭಿ ಜಾಲ್ಲ್ಯಾ ತೆ ಸಾಮಾಜಿಕ್ ಪರಿಗತೆವಿಶಿಂ ಕಾಂಯ್ ಕವಿ ಉಲಯ್ತಾಗಿ ಮ್ಹಣ್ಣೆಂ ಆನ್ಯೇಕ್ ಸವಾಲ್ ಆಸಾ. ಹಾಂಗಾಸರ್ ಯುವಕ್ ಸಬಾರ್ ಕಾರಣಾಂಕ್ ಲಾಗುನ್ ಗಲ್ಫ್ ದೆಶಾಂನಿ ಶಿಕುಂಕ್ ವೆತಾತ್ ಜಾಲ್ಲ್ಯಾನ್



ತಾಂಕಾಂ ಉಂಚೆಂ ಶಿಕಪ್ ಲಾಭನಾ ಆನಿ ಯುವತಿ ಚಡ್ ಶಿಕ್ಪಾಕ್ ವೆತಾತ್, ಹ್ಯಾ ಯುವಕಾಂಕ್ ಯುವತಿನಿಂ ಥಂಯ್ ವಿಪ್ರೀತ್ ಮೋಗ್ ವಾಡ್ತಾ ಆನಿ ತ್ಯಾ ನಿಮ್ಮಿಂ ತಾಂಚ್ಯಾ ಶಿಕ್ಪಾಚೊ ಆನಿ ಹೆರ್ ಕಿತೆಂ ಖರ್ಚ್ ಯುವಕ್ ಪಳೆತಾತ್, 'ಖಿಯಾಚ್ಯಾ'ಗಿ ಎಕೆ ಆಶೆನ್' ಆನಿ ನಿಮಾಣೆಂ ಕಾಜಾರಾಚೊ ಪ್ರಸ್ತಾವ್ ಯೆತಾನಾ ಬೊಲ್ತೆಂಚ್ ಘಡ್ತಾ. ಉಪ್ರಾಂತ್ ತೊ ಯುವಕ್ ಕಾಜಾರಾಕ್ ಮನ್ ಕರಿನಾ. ಅಜ್ಕಾಲ್ ಹೆಂ ಸದಾಂಚೆಂ ಜಾಲ್ಲ್ಯಾನ್ ಕವಿನ್ ಹಾಂಗಾ ಪ್ರಸ್ತಾವ್ ಕೆಲಾಂ ಅಶೆಂ ಭೊಗ್ತಾ. ಕಾಳ್ ಆನಿ ಥಳ್ ಕವಿಚೆರ್ ವಿಪ್ರೀತ್ ಪ್ರಭಾವ್ ಘಾಲ್ತಾ.

ವೆಂಕಟೇಶ್ ನಾಯಕಾಚಿ ಕವಿತಾ 'ದಿಷ್ಟೀ ಪಡನಾತ್ಲೆ' ಆಂವ್ಲಂಚ್ಯಾ ದಿಸಾಂನಿ ಹಾಂವೆಂ ವಾಚಲ್ಲಿ ಏಕ್ ಉತ್ತೀಮ್ ಕವಿತಾ. ಹೆ ಕವಿತೆಂತ್ ವಾರ್ಯಾ ವೊತಾಂತ್ ವಿಣ್ಣೊ ರಾವಲ್ಲ್ಯಾ ಗುಮ್ಮಾಕ್ ಘೆವ್ನ್ ಕವಿ ಸಬಾರ್ ಸಂದೇಶ್ ಉಗ್ತಾಯ್ತಾ. ಹೆ ಸಂದೇಶ್ ತಾತ್ಪಿಕ್ ಆನಿ ಸೈದ್ಧಾಂತಿಕ್ ಥಳಾಂಚೆರ್ ಸವಾಲಾಂ ಘಾಲ್ಚೆಂ ದಿಸುನ್ ಯೆತಾ.

ಹಾಂವ್ ದಾಕೊಂವ್ಕ್ ರಾವಿಲ್ಲೊಂ ಕಿತೆಂಗೀ

ಜಣ್ ಯೆತಾ ವೆತಾ.

ತಾನಿಂ ಪಳೊಂವ್ಂಚೆಂ ಕಿತೆಂಗೀ

ಜಾಂವೊಂ ತಾಂಕಾಂ ದಿಷ್ಟಿ ಪಡುಂಚೆಂ ಕಿತೆಂಗೀ

ಥೊಡೆ ಗಂಭೀರ ಸಾರಕೆಂ ಆನಿ

ಉರ್ಲೆ ಥೊಡೆ ಹಾತ್ ಆಡ ಧರೂನ್ ಹಾಸೂನ್ ಜಿರೊಂವ್ಚೆ ಮೆಕಳೂನ್ ರಾವಿಲ್ಲೊಂ 'ಹಾಂವ್'

ಪುಣ್ ಕಿಟಾನ್ ಸಾಂಗಿಲ್ಲೆಂ ಸತ್ಯ್

ಹಾಂವೆಂ ವಸ್ತುರ್ ಮೆಕಳೂಂಕ್ ನಾ

ತಿಂಬಲಾರ್ ಮಾತ್ ಸೊಲ್ ಸೊಡ್ತಾ

ಬಗ್ಡೋ ತುಮಿ ಮ್ಹಾಕಾ ಆಪೊಂವ್ಕ್ ಲಾಗ್ಲೆ 'ಹೋ ಏಕ್ ನಾಗ್ಡೊ'

ಮ್ಹಜ್ಯಾ ನಗ್ನಾಂತ್ ತುಮಿ ಭಗ್ನ್ ಜಾವುನಾಕಾತ್

ಹಾಂವ್ ಉಗೇತ್ ರಾವುಲಾ

ತಶೆ ಮ್ಹಣ್ ತುಮ್ಕಾಂ ಇಚ್ಛಾ ಆಯಿಲ್ಲೆಂ ಕರಿನಾಕಾತ್

ಮ್ಹಾಕಾ ನ್ಹಣೊಂವ್ಕ್ ಪಾವ್ನ್ ಆಸಾ.

ಸುಕೊಂವ್ಕ್ ವೋತ್ ಆಸಾ.

ತುಮ್ಕಾಂ ಖಬರ್ ನಾ,

ಮ್ಹಜ್ಯಾ ತಕ್ಲೆರ್ ವೊತ್ತುಲೆಂ ದೂದ್

ಉಂಗುಷ್ಟಾಕ್ ಪಾವ್ತಾನಾ

ಥಂಯ್ ಜಾತಾ.

ಹಾಂಗಾಸರ್ ಕವಿ ಗುಮ್ಮಾಚೆಂ ಸ್ವಗತ್ ಉಲಯ್ತಾ ಮ್ಹಣ್ಣೆಪರಿಂ ಮ್ಹಾಕಾ ದಿಸ್ತಾ. 'ಗುಮ್ಮೊ' ಮ್ಹಣ್ಣೆಂ ಗೊಮ್ಮಟೇಶ್ವರಾಕ್ ಕೊಂಕ್ಣೆಂತ್ ಉತರ್. ಗೊಮ್ಮಟ ಮ್ಹಳ್ಯಾರ್ ಸೊಭಿತ್ ಮ್ಹಣುನ್ ಅರ್ಥ್ ಜಾತಾ. ವೃಷಭನಾಥಾಚ್ಯಾ ದೊಗಾಂ ಪುತಾಂ ಪಯ್ಲಿ ವ್ಹಡ್ಲ್ಯಾ ಭರತ ಆನಿ ಧಾಕ್ಪಾ ಬಾಹುಬಲಿಕ್ ಝಗ್ಡೆಂ ಜಾವ್ನ್ ಬಾಹುಬಲಿ ಜಿಕ್ಲೊ ತರಿ

ನಿಮ್ಮೆಂ ಆಸಲ್ಲೆಂ ಸಕ್ಕಡ್ ತ್ಯಾಗ್ ಕರ್ನ್ ಬಾಹುಬಲಿ ತೊಪಾಕ್ ವೆತಾ. ಹೊ ಬಾಹುಬಲಿ ವಿಣ್ಣೊ ರಾವ್ಲಾ ಮ್ಹಣುನ್ ಲೋಕ್ ಸಕ್ಕಡ್ ಚಿಂತ್ತಾ. ಪುಣ್ ತಾಚ್ಯಾ ವಿಣ್ಣೆಪಣಾ ಪಾಟ್ಲೆಂ ಸತ್ ಸಮ್ಜುನ್ ಘೆಂವ್ಕ್ ಕೊಣಚ್ ಪ್ರೇತನ್ ಕರ್ನಾಂ ಮ್ಹಣ್ಣೊ ಕವಿಚೊ ವಾದ್.

‘ದೊಳ್ಯಾಂನಿ ಪಳೆಂವ್ಚೆಂಗೆ? ದೊಳ್ಯಾಂತ್ ಪಳೆಂವ್ಚೆಂ?’ ಮ್ಹಣ್ಣೆಂ ಸವಾಲ್ ಆಜ್ಕಾಲ್ತೆಂ ಕಾಂಯ್ ನ್ಹಯ್. ಹ್ಯಾ ಭೋವ್ ಪುರಾತನ್ ‘ಔಪನಿಷಾಧಿಕ್’ ಸವಾಲಾಕ್ ನವಿ ಏಕ್ ಘುಂವ್ಚಿ ಕವಿ ಸೊಧುನ್ ಆಸಾ. ದೇವ್ ವೊಗೊ ದೆಕುನ್ ‘ದೇವ್‌ಪರ್ಜಾ’ ಆಪ್ಣಾಕ್ ಆಂವ್ಡೆಂವ್ಚ್ಯಾ ಆಪ್ಣ್ಯಾ ತೆಂತೆಸಾಂವಾಂನಿ ದೆವಾಕ್ ಭರ್ತಾ ತ್ಯಾ ವಿಶಿಂ ಕವಿಚೊ ಶಿಣ್ ದೆವಾಚ್ಯಾಚ್ ತೊಂಡಾಂತ್ಲ್ಯಾನ್ ಚೆತಾಪ್ಲಿ ತಶೆಂ ಭುಂಯ್ ಪಡ್ತೆ ಆಸಾ. ದೆವಾಕ್ ನ್ಹಾಂವ್ಕ್, ಸುಕೊಂಕ್ ಪ್ರಕೃತಿ ಪಾವ್ತಾನಾ ‘ದೆವಾಕ್ ಮ್ಹಣುನ್ ದೆವಾಳ್ ಬಾಂದ್ಚಿ’ ಪಿಸಾಯ್ ಕಿತ್ಯಾಕ್? ದೀನ್ ಮನ್ಶಾ ಪ್ರಾಸ್ ದೇವ್ ದುಬ್ಳೊ ಮ್ಹಣುನ್ ಚಿಂತ್ಲಿ ಗತ್ ಕಿತ್ಯಾಕ್?

ಆಮ್ಚ್ಯಾ ಯುವಕವಿಂಚ್ಯಾ ತಿಂತೆರಾಂತ್ ಆಜೂನ್ ಜಾಯ್ತಿ ತಾಂಕ್ ಆಸಾ. ಪುಣ್ ನಿರಂತರ್ ಜಿವೆಸಾಂವಾಚಿ ಆನಿ ನವೆಸಾಂವಾಚಿ ಉರ್ಬಾ ತಾಂಚೆ ಥಂಯ್ ತಾಣಿಂ ಉರೊವ್ನ್ ಘೆಲ್ಲಿ ತರ್ ಖಂಡಿತ್ ಲಾಂಬ್ ಸಾಹಿತಿಕ್ ಪಯ್ಲೆ ಆನಿ ತ್ಯಾ ಪಯ್ಲಾಂತ್ ಸುಖ್ ತಾಂಕಾಂ ಲಾಭ್ತಲೆಂ ಆನಿ ತ್ಯಾ ಪಯ್ಲಾಚ್ಯಾ ಖರ್ಯಾ ಆನಿ ಬರ್ಯಾ ಉತ್ಪನ್ನಾಂ ಥಾವ್ನ್ ಕೊಂಕ್ಣಿ ಸಾರಸ್ವತ್ ಸಂಸಾರಾಚೆಂ ಬರೆಂ ಜಾತಲೆಂ. ತಶೆಂಚ್ ಜಾಂವ್.

# ನೆಕೆತ್ರಾಂಚ್ಯಾ ಪಾಂತಿಯಾಂಚೊ ಉಜ್ವಾಡ್

ಬಾಳ್ವಣಾರ್ ಥಾವ್ನ್ ಮನ್ಶಾಕ್ ಮೊಳಾಬ್ ಭುಲಯ್ತಾ. ಮೊಳ್ಬಾಜೀವ್, ಮೊಡಾಂ, ಚಂದ್ರೆಮ್, ಸುರ್ಯೊ, ನಕ್ತಿರಾಂ, ಗಿರ್ಣಾಂ ತಾಚೆರ್ ವ್ಹರ್ತೊ ಪ್ರಭಾವ್ ಘಾಲ್ತಾತ್. ಆವಯ್ಚ್ಯಾ ಉಸ್ಕಾರ್ ಬಸುನ್ ಚಂದಮಾಮಾಕ್ ಚೊಯ್ತಾಂ ಚೊಯ್ತಾಂ ಕೊಕೊ-ಮೆಮೆಂ ಖಾವ್ನ್ ಮನ್ಶಾಕೂಳ್ ವಾಡ್ಲೆಂ. ಭಾರತೀಯ ಉಜ್ವಾಡ್ ಶಾಸ್ತ್ರಿರಾ ಪರ್ಮಾಣೆ ಆಕಾಸಾಂತ್ಲ್ಯಾ ಜಿವಾಂನಿ ಸೊಡ್ಲ್ಯಾ ಉಜ್ವಾಡಾಂಚೆ ಸಕ್ತೆಂಚೆರ್ ಹೊಂದ್ವುನ್ ಮನ್ಶಾಚೆ ಜೀಣ್ ಚಲ್ತಾ. ಮೊಳ್ಬಾಜಿವಿಂನಿ ಆಮ್ಚೆ ಮತಿಂತ್ ಉಬ್ಜಾಂವ್ಚಿ ಆತುರಾಯ್ ಇತ್ಲಿ ವ್ಹರ್ತಿಗಿ ಆಮಿ ತಾಂಚೆವಿಶಿಂ ಸೊಧ್ನಾಂ ಚಲೊಂವ್ಕ್ ಆಮ್ಚಿ ತಾಂಕ್, ಆಮ್ಚೊ ವೇಳ್ ಆನಿ ಆಮ್ಚೊ ದುಡು ಕಿತ್ಲೊ ತರೀ ಖರ್ಚುಂಕ್ ತಯಾರ್ ಆಸಾಂವ್. ಸರ್ಕಾರ್ ತಸಲ್ಯಾ ಸಂಸೊಧಾಕ್ ಅರಬ್-ಅರಬ್ ದುಡು ದಿತಾ, ವಿಜ್ಞಾನಿ ತ್ಯಾವಿಶಿಂ ಸಂಸೊಧ್ ಚಲಯ್ತಾತ್, ಬಾಂದ್ಪಿ ತಾಂಚೆರ್ ಸವಾರೆಕ್ ತಾರ್ವಾಂ ಬಾಂದ್ತಾತ್ ಆನಿ ಅಂತರಿಕ್ಷ್ ಯಾತ್ರಿಕ್ ಆಪ್ಲೊ ಜೀವ್ ರಿಸ್ಕರ್ ಘಾಲ್ನ್ ಥಂಯ್ ಭಾಯ್ರ್ ಸರ್ತಾತ್. ದುಬ್ಳೊ ಮನಿಸ್ ಕವಿ ತಾಂಚೆರ್ ಕವಿತಾ ಲಿಕ್ತಾ.

ಹ್ಯಾಯಿ ಅಂತ್ರಳ್ ಜಿವಾಂ ಪಯ್ಲಿ ಚಂದ್ರೆಮಾಕ್ ಸೊಡ್ಲ್ಯಾರ್ ನಕ್ತಿರಾಂ ಆಮ್ಕಾಂ ಚಡ್ ವೊಡ್ತಾತ್. ಖರ್ಯಾನ್ ಲೆಕಾವ್ಣಾರ್ಚ್ಯಾ ಉಜ್ವಾಚಿ ರಾಸ್ ಜಾವ್ನ್ ಆಸ್ಚಿಂ ಹಿಂ ಕೊರೊಡೊ ಕೊರೊಡ್ ನಕ್ತಿರಾಂ ಥಂಡಾಯೆಚೊ, ವ್ಹರ್ತಾಪಣಾಚೊ, ಮೊಗಾಚೊ ಸಂಕೇತ್ ಜಾವ್ನ್ ವಾಪರ್ ಜಾತಾತ್. ಕಾಜಾರಾಚ್ಯಾ ಮಾಟ್ವಾಂತ್ ನಕ್ತಿರಾಂ, ಗರ್ದನಾಚ್ಯಾ ಗೊಟ್ಕಾಂತ್ ನಕ್ತಿರಾಂ, ಡೆಕೊರೇಶನಾಕ್ ನಕ್ತಿರಾಂಚೆಂ ಲಾಯ್ಪಿಂಗ್. ಮನ್ಶಾಕ್ ಹರ್ಯೆಕ್ ಸಲೀಸಾಯೆನ್ ಸಮ್ಜುನ್ ಘೆಂವ್ಚಿ ವೋಡ್ ಆಸಾ. ತ್ಯಾ ದೆಕುನ್ ತೊ ಹರ್ಯೆಕ್ ಸಂಗ್ತಿಕ್ ಏಕ್ ರೂಪ್ ದಿವ್ಪಾಕ್ ಪ್ರೇತನ್ ಕರ್ತಾ. ಜಾಂವ್ ದೆವಾಕ್, ಜಾಂವ್ ಧರ್ಮಾಕ್ - ತೊ ಸಲೀಸ್ ರೂಪ್, ನಾತ್ಲ್ಯಾರ್ ಸಂಕೇತ್ ದಿತಾ. ತಶೆಂಚ್ ನೆಕೆತ್ರಾಂಕಯ್ ತಾಣೆಂ ಏಕ್ ರೂಪ್ ದಿಲ್ಲೆಂ ಆಸಾ. ಹೆಂ ಚಡ್ಶೆಂ ಕಾಲ್ಪನಿಕ್ ತರೀ ತೆಂಚ್ ನೆಕೆತ್ರಾಂಚೆಂ ರೂಪ್ ಅಶೆಂ ಆಮ್ಚೆ ಮತಿಂತ್ ರೊಂಬ್ಲಾಂ.

‘ನೆಕೆತ್ರಾಂಚಿ ಪಾಂತಿ’ ಮ್ಹಣುನ್ ಆಮಿ ಪಾತ್ಯೆತಾಂವ್ ತಿ ನೀಜ್ ಜಾವ್ನ್ ಬಾರಿಕ್ ನೆಕೆತ್ರಾಂಚಿ ಸಾಲ್ ಆನಿ ಮೊಟ್ಯಾ ನೆಕೆತ್ರಾಂ ಪಾಟ್ಲ್ಯಾನ್ ತಾಂಚೊ ಉಜ್ವಾಡ್ ಉಣೊ ತರಿ ಮಿಣಿಳಿತ್ ಪರ್ಜಳ್ ಚಡ್. ಮ್ಹಜೆ ಹೆಳ್ಳೆನ್ ಸಾಹಿತ್ಯಾಚ್ಯಾ ಶೆತಾಂತ್ ಕವಿತಾ ನಕ್ತಿರಾಂ ರಾಶಿಂ ಮಧೆಂ ಚುಟುಲಾಂ (ಚುಟುಕಾಂ) ಪಾಂತ್ಯೆ ಸಾಲಿಚ್ ಸಯ್.

ಚುಟುಲಾಂ ಏಕ್ ಸ್ವತಂತ್ ಪ್ರಕಾರ್ ಜಾವ್ನ್ ಆಜೂನ್ ಕೊಂಕ್ಣೆಂತ್ ಬಳ್ ಜಾಲ್ಲೆಂ ದಿಸುನ್ ಯೇನಾ. ಮೊ. ಪಾವ್ಲು ಬುತೆಲ್, ರ. ವಿ. ಪಂಡಿತ್, ಮನೋಹರ್ ರಾಯ್ ಸರ್ದೇಸಾಯ್, ಚಾಫ್ರಾ ದಕೋಸ್ತಾ, ಮಾಗಿರ್ ಮೆಲ್ವಿನ್ ರೊಡ್ರಿಗಸ್, ಮಾವ್ರಿಸ್ ಶಾಂತಿಪುರ ಆನಿ ಹೆರ್ ಸಬಾರ್ಶ್ಯಾ ಕವಿಂನಿ ಆಪ್ಲ್ಯಾ ಕವಿತಾ ಜಮ್ಯಾಂತ್ ಥಂಯ್ ಹಾಂಗಾ ಚುಟುಲಾಂ ಭರ್ಲ್ಯಾಂತ್ ತರೀ ‘ಶೊರ್ಟ್ ಪೊಯೆಟ್ರಿ’ ಏಕ್ ಸ್ವತಂತ್ ಕವಿತಾ ಪ್ರಕಾರ್ ಜಾವ್ನ್ ಆಜೂನ್ ಕೊಂಕ್ಣೆಂತ್ ರೊಂಬುನ್ ಗೆಲ್ಲಿ ದಿಸನಾ. ಜಪಾನಾಂತ್ ಹಾಯ್ಕು

ಪರಿಂ, ಚಿನಾ ಆನಿ ಭೊಂವ್ಹಿಂ ರೈನ್ ಪರಿಂ ಕೊಂಕ್ಣೆಂತ್ ಮಟ್ಟಿ ಕವಿತಾ ಗ್ರೇಸ್ತ್ ಜಾವ್ನಾ ತರೀ ಥೊಡಿಂ ಪ್ರೇತನಾಂ ಆಸಾತ್.

ಕೊಂಕ್ಣಿ ಮನಿಸ್ 'ಚುಟುಕು ಬ್ರಹ್ಮ' ದಿನಕರ ದೇಸಾಯಿಚಿಂ ಚುಟುಕುಲಾಂ ಮ್ಹಾಕಾ ಎಕ್ದಮ್ ಆಂವಡ್ತಾಲಿಂ. ತಾಚೆ ದ್ವಾರಿಂ ಹಾಂವೆಂ ಚುಟುಕಾಂ ವಾಚ್ಚಿ ಸವಯ್ ಧರ್ಲಿ. ತಾಚೆಂಚ್ ಏಕ್ ಚುಟುಕ್ ತಾಚ್ಯಾ ಚುಟುಕುಲಾಂ ವಿಶಿಂ ಅಶೆಂ ಸಾಂಗ್ತಾ:

ನಾ ಬರೆದ ಚುಟುಕುಗಳು ವಿಪರೀತ

ಶೇಕಡ ತೊಂಬತ್ತು ಹೊಡೆಯುವುವು ಗೋತಾ

ಉಳಿದ ಹತ್ತರ ಪೈಕಿ ಏಳೆಂಟು ಸತ್ತು

ಒಂದೆರಡು ಉಳಿದರೆ ಅವು ಮಾತ್ರ ಮುತ್ತು.

ದೇಸಾಯಿಚ್ಯಾ ಚುಟುಕುಲಾಂಚಿ ರೂಚಚ್ ವಿಂಗಡ್. ರಾಶಿಂರಾಶಿಂನಿ ದಿಲ್ಯಾರೀ ಆನಿ ತಿತ್ಲೆಂ ಮಾಗ್ಲೆಪರಿಂ ಕರ್ಚಿ ತಾಂಚಿ ಶಾಫಿ ವಿಶೇಸ್. ಥಂಯ್ಸರ್ ಚಿಂತ್ಪಾಂ ಆಸಾತ್, ತ್ಯಾ ಚಿಂತ್ಪಾಂಕ್ ಜೊಕ್ತ್ಯಾನ್ ಉತ್ರಾಂವ್ಕ್ ಜಾಯ್ ತ್ಯಾ ಸೊಭಿತ್ ಉತ್ರಾಂಚಿ ತಾಂಕ್ ಆಸಾ ಆನಿ ಪಕ್ಕ್ ಪರ್ಜೆಚೊ ಪ್ರಕಾಸ್ ಆಸಾ.

ಕೊಂಕ್ಣಿ ಲೋಕ್‌ವೆದಾಂತ್ ಅಸಲಿಂಚ್ ಸೊಭಿತ್ ಚುಟುಕುಲಾಂ ಮ್ಹಾಕಾ ದಿಸ್ಲಿಂ. ಆಮ್ಚ್ಯಾ ಮಾಲ್ಹಡ್ಯಾಂನಿ ಜಿ ಸಾಹಿತಿಕ್ ತಾಂಕ್ ಹೆರ್ ಸಂಗಿಂನಿ ದಾಕಯ್ಲ್ಯಾ ತಿ, ಚುಟುಕುಲಾಂ ಮಾಧ್ಯಮಾಂತಯ್ ಸೂಕ್ತ್ ರಿತಿನ್ ಪರ್ಗಟ್ ಜಾಲ್ಯಾ.

ಬಿಲ್‌ಬಿಲ್ ಮಾಜ್ರಾ

ಮಾಜಾರ್ ಗೆಲೆಂ ಕಾಜ್ರಾ

ಕಾಜ್ರಾ ಮಾಟ್ವಾಂತ್ಲೆ ಉಂದಿರ್ ಬಾಯೆ

ದಾಂವ್ಲೆ ಸಕ್ವಡ್ ಶೆಜ್ರಾ

ಆಬಾಕ್ ಆಪಯ್‌ಗೋ

ಬಾಯೆ ದೊಳೆ ಲಿಪಯ್‌ಗೋ

ಆಬಾಕ್ ಆಪಂವ್ಕ್ ಲಜ್‌ಗೋ

ಬಾಯೆ ಭಿತರ್ ಕೆಲ್ಯಾ ಪೇಜ್‌ಗೋ

ಅಪೆಲ್ ತುಪೆಲ್ ಚೆಡ್ಲಾ

ಶಿಸ್ಲೆಂತುಲೆಂ ತೇಲ್

ತೆಲಾಚ್ಯಾ ನಿಬಾನ್ ಚೆಡ್ಲಾ

ಮೊಸ್ತಾಲಾಗಿಂ ಮೇಳ್

(ಪಾ 166: ಆಲ್ಲುಬಾಯ್: (ಸಂ)-ಜೆಜ್ಜಿತ್ ಸ್ವಾಮಿ ಸುಪ್ರಿಯಾ, ಪ್ರ: ವಿವೇಕ ಪ್ರಗತಿ, ಹಳ್ಳಾಳ್, ಉತ್ತರ ಕನ್ನಡ 1996)

ಆಮ್ಚ್ಯಾ ಲೋಕ್‌ವೆದಾಂತ್ ಜಿಂ ಚುಟುಕುಲಾಂ ದಿಸುನ್ ಯೆತಾತ್ ತಿಂ ಚಡ್‌ಶೆಂ ಆಮ್ಚ್ಯಾ ಶೆವೊಟಾಕ್ ಲಾಗುನ್ ತಯಾರ್ ಕೆಲ್ಯಾಂತ್ ಅಶೆಂ ಭೊಗ್ತಾ. ಭುರ್ಗ್ಯಾಂಕ್ ನಿದಾಯ್ತಾನಾ ತಾಂಚೆಂ ಗಾಯನ್ ರೂಪ್ ಚಡ್ ಉಪ್ಕಾರ್ತಾಲೆಂ ಅಶೆಂ ದಿಸ್ತಾ. ಬರ್ಲಿ



ಕೊಂಕ್ಷಿ ಸಾಹಿತ್ಯ ವಾಡ್ಲೆಂ ತೆನ್ನಾಂ ಚುಟ್ಟುಲಾಂ ಪ್ರಕಾರ್ ಹೆರ್ ಸಾಹಿತಿಕ್ ಪ್ರಕಾರಾಂ ಪರಿಂಚ್ ವ್ಹಳು ವ್ಹಳು ವಾಡುನ್ ಆಯಿಲ್ಲೊ ಆಮಿ ಪಳೆತಾಂವ್.

ಕೊಂಕ್ಷಿ ಕಾವ್ಯಾಕ್ ಮೊ. ಪಾವ್ಲ್ ಲುವಿಸ್ ಬುತೆಲ್ಲೊಚಿ ದೇಣ್ಣಿ ವ್ಹರ್ತಿ. ತಾಂಣಿ 'ಇಲ್ಲೆಂ ಸರ್ತಿಭೊರ್ತಿ; ಕಡಿ ಆಮ್ಚಿ, ಖಾರ್ತಿ' ಮ್ಹಳ್ಳ್ಯಾ ಮಾತಾಳ್ಕಾ ಖಾಲ್ ಸುಮಾರ್ ಚುಟ್ಟುಲಾಂ ಬರಯ್ಲ್ಯಾಂತ್. ಆದ್ಲ್ಯಾ ಶೆಕ್ಡ್ಯಾಚೆ ಸುರ್ದೆರಚ್ ತಾಣೆ ಕೊಂಕ್ಷೆಂತ್ ಸೊಭಿತ್ ಚುಟ್ಟುಲಾಂ ರಚ್ಲಾಂತ್:

ಕಾಜಾರ್ ಬೆಜಾರ್, ಸೆಜಾರ್ ರಜಾರ್  
'ಆಂದ್ರೆಜ್ ರುಜಾರ್ ಜಾಲಿಂ ಕಾಜಾರ್  
ವೊರ್ಸಾ ಭಿತರ್ ಭೊಗುನ್ ಬೆಜಾರ್  
ಶೆಜ್ರಾ ಸಾಂಗೊನ್ ಭೊಂವ್ಲೆಂ  
ಅಕ್ರೇಕ್ ರಜಾರ್ ಮಾಗ್ಲೆಂ  
ಕಾಜಾರ್ ಬೆಜಾರ್, ಸೆಜಾರ್ ರಜಾರ್

ಕಾರೆತೆಂ...ಖಾರೆ ತೆಂ  
ರಾಂದಯಾಂ ಭಿತರ್  
ಸರ್ವಯೀ ಪಿಡೆಂಕೀ ಬೊರೆಂ ತೆಂ;  
ಫೆಡ್ಡುಕ್ ಕೊಡು ಜಾಲೆಂ  
ಸಾಲುಕ್ ಸವಾಲ್ ಕೆಲೆಂ:  
“ಕಿತೆಂರೆ ತೆಂ? ...‘ತೆಂ ಖಾರೆ ತೆಂ!’

(ಕಾವ್ಯಾಂ ಪಳೊ, 1996, ಕೊಂಕ್ಷಿ ಸಂಸ್ಥೊ, ಸಾಂ ಲುವಿಸ್ ಕೊಲೆಜ್, ಮಂಗ್ಳೂರ್)  
ಲುವಿಸ್ ಮಸ್ಕರೇನ್ವಸಾಚ್ಯಾ ಸಬಾರ್ ಕವಿತಾಂ ಮಧೆಂ ‘ಹೆಂ ಚುಟ್ಟುಲ್’ ಅಶೆಂ ಸಾಂಗುನ್ ದಾಕೊಂವ್ಚಿಂ ಕಾಂಯ್ ದಿಸನಾಂತ್ ತರೀ ಚುಟ್ಟುಲಾಂಚ್ಯಾ ಸೈಂಭಾಕ್ ಲಾಗ್ಚಿಂ ದೋನ್ ಮ್ಹಾಕಾ ಬೋವ್ ರುಚ್ತಾತ್:

ಕಾಣೀಕ ಅಮೋಲೀಕ  
ಜಾಂವದೀ ಮಾರ್ಗಾರ್, ಜಾಂವದೀ ಘರಾ  
ಲುಗಡಾಸ್ ಸದಾಂ ಆಸೊಂ  
ಚುಕನಾಸತಾಂ ಸಗಳ್ಕಾನ ವ್ಹರಾ  
ಆಂಬೊರಪಿಕೊ ಹಾಸೊ  
ತಾಚ್ಯಾ ಎಕಾ ಕಿರಣಾನ್ ಧಾಂವತಾ  
ಕಾಳೆಂ ಖಿಂತಿಚೆಂ ಮೊಡ್  
ಬಾವೊನ್ ಗೆಲ್ಲೆಂ ಜಿವಂತ್ ಜಾತಾ  
ಕೊಡೂ ಆಸಲ್ಲೆಂ ಗೊಡ್

(ಉವಿಸ್ ಮಸ್ಕರೇನ್ಡಸ್-ಕೊಂಕಣೀ ದಿವೆಂ-1914; ಪಾ. 58; ಆಬ್ರಾವಚೆಂ ಯಜ್ಞದಾನ (ಸಂ) ವಿಲ್ಯಮ ದ ಸಿಲ್ವ: ಪ್ರ: ಪ್ರಗತೀ ಪ್ರಕಾಶನ 1987)

ಫಾಲ್ಗಿಂ ಪಾಂಪಾಳೆಂ

ಬಾರಾತೆರಾ ವರಸಾಂ ಜಾತೇಚ್

ಮ್ಹಜೇ ಮಾಂಯ್ಕ ಹಾಂವ್ ಶಿಕಯತಾಲೊಂ

ಸಾಧಾರ್ಣ್ ಮಿಶ್ರೊ ಫುಟೊನ್ ಯೆತೇಚ್

ಬಾಬಾಪಾಶೀಂ ಬುದವಂತ್ ಜಾಲೊಂ,

ಆತಾಂ ಮ್ಹಜೇ ಪ್ರಾಯ್ ತೇರ್ ಲೆಕೊಂ,

ಸುಮಾರ್ ಸಾಟಾಂಕ್ ಲಾಗೀಂ ಜಾತಾ;

ಮ್ಹಜೆಂ ಅದೃಶ್ತ್ ಕಿತೆಂ ಸಾಂಗೂಂ?

ನಾತೂ ಮ್ಹಾಕಾ ಶಿಕಂವ್ಕ್ ಯೆತಾ.

(ಉವಿಸ್ ಮಸ್ಕರೇನ್ಡಸ್-ಕೊಂಕಣೀ ದಿವೆಂ-1914; ಪಾ. 66; ಆಬ್ರಾವಚೆಂ ಯಜ್ಞದಾನ (ಸಂ) ವಿಲ್ಯಮ ದ ಸಿಲ್ವ: ಪ್ರ: ಪ್ರಗತೀ ಪ್ರಕಾಶನ 1987)

ಚಾ. ಫ್ರಾ. ದಕೋಸ್ತಾನ್ ಕೊಂಕ್ಣಿ ಚುಟುಲಾಂ ಸಂಸಾರಾಕಯ್ ಗ್ರೇಸ್ತ್ ಕೆಲಾಂ. ಚಾ. ಫ್ರಾ. ಚ್ಯಾ ಚುಟುಕಾಂನಿ ತಾಚೆ ಕವಿತೆಂತ್ ಆಸ್ತೆಪರಿಂ ಸಹಜ್ ಭಾಶಿಕ್ ಗ್ರೇಸ್ತ್ಕಾಯ್ ಆಸಾ ಮಾತ್ ನ್ಹಯ್ ಏಕ್ ಸಂದೇಶ್ ಆಸಾ. ತ್ಯಾ ನಿಮ್ತಿಂ ತಿಂ ಫಕತ್ ರೂಚ್ ಚಾಕುನ್, ಆಸ್ವಾದಿತ್ ಕರ್ಚ್ಯಾ ರುಪಾಚಿಂ ನ್ಹಯ್ ಬಗರ್ ಅಖ್ಯಾ ದಿಸಾ ಚಿಂವಡ್ಪಾಕ್ ಆಸ್ಚ್ಯಾ ಕೊಬಾ ತಸಲಿಂ, ಚಿಂವಡ್ಲೆ ತಿತ್ಲೊ ರೋಸ್.

ದೆಂವ್ಚಾರಾಚೊ ದುಡು

ದೆಂವ್ಚಾರಾಚೊ ದುಡು

ತಾಚೆಲಾಗಿಂಚ್ ಆಸೊಂ

ಸಂದಾಸಂದಾಂತ್ ತಾಚಾ

ಕೊಡ್ಲಾಣ್ ಆಸ್ತಾ

ದೆಂವ್ಚಾರಾಚೆಂ ಭಾಂಗಾರ್

ಧಳ್ಳೆಲಿತ್ ಆಸೊಂ

ಕೈಲೆ ಕುಡ್ಯಾಚೆಂಯ್

ತಾಕಾ ಮೋಲ್ ನಾಸ್ತಾ

(ಪಾ-266; ಪಣ್ತೆಚಿ ಪೆಲಿ; ಚಾ ಫ್ರಾ ದೆ'ಕೊಸ್ತಾಚಿಂ ಸಾಹಿತ್ ಸಂಗ್ರಹ್; (ಸಂ) ನಂದಿನಿ, ಪ್ರ: ಕ್ಲಿಫರ್ಡ್ ಸೊಜ್:2005)

ನಾಗರಿ ಲಿಪಿಂತ್ಲ್ಯಾ ಕೊಂಕ್ಣೆಂತ್ ಚುಟುಕಾಂಕ್ ವಿಶೇಸ್ ಮಾನ್ ಲಾಬಯಿಲ್ಲಿ ಖ್ಯಾತಿ ರ. ವಿ. ಪಂಡಿತ್ ಆನಿ ಮನೋಹರ್‌ರಾಯ್ ಲಕ್ಷ್ಮಣ್‌ರಾವ್ ಸರ್ದೇಸಾಯ್ ಹಾಂಕಾಂ ಫಾವೊ ಜಾತಾ. ರ. ವಿ. ಪಂಡಿತ್ ಗಾವ್ಲೆ ಕವಿ ಮ್ಹಣುನಚ್ ಆಪ್ಣಾಕ್ ವೊಳ್ಳತಾತ್. ತಾಂಚ್ಯಾ ಚಡ್‌ಶ್ಯಾ ಸಾಹಿತ್ಯಾಂತ್ ಪ್ರತಿರೋಧಾಚಿ ಸಾವ್ಣಿ ಆಸಾ. ಜಾತ್‌ವಾದ್,

ಧರ್ಮಾಂಧಂಪಣ್ ತಾಂಣಿ ಉಗ್ತಾನ್ ಆನಿ ಜ್ಯೋರಾಯೆನ್ ವಿರೋಧ್ ಕೆಲ್ಲೊ. ತಾಂಚ್ಯಾ  
ಚುಟುಕಾಂನಿ ಸಯ್ತ್ ಹಿ ಸವಾಲ್ ಪ್ರವೃತ್ತಿ ಧರ್ಧರ್ ಮ್ಹಣುನ್ ದಿಸುನ್ ಯೆತಾ.

ಉಜ್ಯಾಚಿ ಖೊಡ್

ಉಜೊ ಮ್ಹಣ್ಣೆ ಉಜೊ

ರಾಗಾನ್ ಹಾತ್ ಲಾಯ್

ವ ಮೊಗಾನ್

ಹಾತ್ ಹೊ ಲಾಸ್ತಲೊಚ್

ಮ್ಹಜಿ ರವಿ

ಮ್ಹಜಿ ರವಿ

ಆನಿ

ತುಜೆಂ ಧಂಯ್

ಮೆಳೊನ್...

ಲೋಣಿ ಜಾತಾ,

ತಾಕ್ ಜಾತಾ

ಲೋಣಿ ತುಜೆಂ?

ತಾಕ್ಯೀ ತುಜೆಂ?

ಆನಿ...

ಮ್ಹಜೆಂ ಕಿತೆಂ?

ಮನೋಹರ್‌ರಾಯ್ ಸರ್ದೇಸಾಯ್ ಹಾಂಚ್ಯಾ ಚಡ್‌ಶ್ಯಾ ಚುಟುಕಾಂಚೆ ವಿಷಯ್  
ಸೊಂಪೆ, ಆಯ್ಕೊಪ್ಯಾಕ್ ಮಿಶ್ ದವರ್ಚೆ ತಶೆಂಚ್ ಮತ್ ಸಂತೊಸಾಂವ್ಚೆ.. ಖೊಲಾಯೆನ್  
ವಾಚುಂಕ್ ಆಶೆತಲ್ಯಾಂಕ್ ಥಂಯ್ಸರ್ ಜಾಯ್ತೆಂ ಆಸಾ ತೆಂ ತಿತ್ಲೆಂಚ್ ಖರೆಂ.

ಎಕ್ ಆಸ್‌ಲ್ಲೊ ಬೆಬೊ

ಎಕ್ ಆಸ್‌ಲ್ಲೊ ಬೆಬೊ

ತಾಕಾ ದಿಸ್ಲೊ ಮಿಬೊ

ಬೆಬ್ಯಾನ್ ಮ್ಹಳೆಂ 'ಮಿಬ್ಯಾ ಮಿಬ್ಯಾ

ವಾಟೆರ್ ಕಿತ್ಯಾ ಉಬೊ?'

ಮಿಬ್ಯಾನ್ ಮ್ಹಳೆಂ 'ಬೆಬ್ಯಾ ಬೆಬ್ಯಾ

ಸೊದ್ತಾಂ ಮ್ಹಜೊ ಬೊಬೊ'

ಸಾಂಯ್ ಸೊದಾಪ್

ಸಾಂಯ್ ಸೊದುಂಕ್

ಸಗ್ಗೊ ದೀಸ್

ಭೊಂವ್ಲೊಂ ವೊತಾಂತ್

ಪಾವ್ಲೊಂ ಲಾಗಿಂ ತೆನ್ನಾ

ಆಯ್ಲಿ ರಾತ್

ಜೆಜುಚೆ ಸಭೆಚ್ಯಾ ಪ್ರತಾಪ್ ನಾಯ್ಕಾನ್ ನಾಗರಿಂತ್ ಸಬಾರ್ ಚುಟ್ಟುಲಾಂ ಬರಯಿಲ್ಲಿಂ ಆಮ್ಕಾಂ ಪಳೆಂವ್ಕ್ ಮೆಳ್ತಾತ್. ತಾಂಚ್ಯಾ 'ಚೆರ್ಪುಟಾಂ' ಸಂಗ್ರಹಾಂತ್ ಜಿಂ ಚುಟ್ಟುಲಾಂ ಆಸಾತ್, ತಿಂ ಲೊಕಾಕ್ ತಿದ್ದಣ್, ಜಾಗ್ವಣ್ ದಿಂವ್ಚ್ಯಾ ಸುರುಪಾಚಿಂ. ಶೆಂಭೊರ್ ಚೆರ್ಪುಟಾಂಚೊ ಹೊ ಸಂಗ್ರಹ್ ಪ್ರತಾಪ್ ನಾಯ್ಕಾಕ್ ಆನಿ ತಾಚ್ಯಾ ವಾವ್ರಾಕ್ ಜೊ ವೊಳ್ಕತಾ ತಾಕಾ ತ್ಯಾ ಚಿರುಪಾಚೆಂ ಪಾಟ್‌ಧಳ್ ಚಡ್ ಸಲೀಸಾಯೆನ್ ಸಮ್ಜತ್.

ಮಾಡ್ ಜರ್ಯೀ ಆಮ್ಚೊ

ಮಾಡಾ ಸಾವ್ಲಿಯ್ ಆಮ್ಚಿಚ್ ಜಾತಾ?

ಗಾಂವ್ ಆಮ್ಚೊ ಜಾಲೊ ಮ್ಹಣೊನ್

ಮಾತ್ಯಾ ವಯ್ಲೆಂ ಮಳಬ್ ಆಮ್ಚೆಂ?

'ಗಾಂವ್' ಆನಿ 'ಘಾಟಿ' ವಾಂಟಿ ಕರ್ಚೊ

ನೇಮ್ ಖಿಯ್ಣೊಗಾ ನಾಯ್ಕಾ?

(ಪಾ 99: ಚೆರ್ಪುಟಾಂ; ಪ್ರತಾಪ್ ನಾಯ್ಕ್ ಜೆ.ಸ.-ಪ್ರ; ದಿವೊ ಪ್ರಕಾಶನ್ ಮುಂಬಯ್-2002)

ಜೆ. ಬಿ. ಮೊರಾಯಸ್ ಆಮ್ಚ್ಯಾ ಕಾಳಾಚೊ ನಾಮ್ಚೆಚೊ ಕವಿ. ತಾಚ್ಯಾ ಚುಟ್ಟುಲಾಂನಿ ಆಮ್ಕಾಂ ಚಡ್‌ಶೆಂ ತತ್ವಶಾಸ್ತ್ರೀಚಿ ರೂಚ್ ಚಾಕುಂಕ್ ಮೆಳ್ತಾ. ತಾಚ್ಯಾ ಚಿಂತ್ನಾ ರುಪಿಂತ್ ಮನ್ಶಾ ಮೊಲಾಂಚೊ ವ್ಹಾಳೊ ದಿಸ್ತಾ. ಕೊಂಕ್ಣಿ ಕವಿ ಮ್ಹಣುನ್ ಜೆ ಜಾಲ್ಯಾತ್ ತಾಂಚಿ ಜೀಣ್, ತಾಂಚಿಂ ಜಿಣ್ಯೆ ಮೊಲಾಂ ತಾಂಚ್ಯಾ ಸಾಹಿತಿಕ್ ಸಂರಚನಾಂನಿ ಪ್ರತಿಫಳಿತ್ ಜಾಲ್ಯಾಂತ್. ದುಬ್ಳಿಕಾಯ್, ಸಾದ್ಯಾ ಶಾಂತಿಪಣಾಚಿ ಜೀಣ್, ಆನಿ ಚಡ್‌ಶಿಂ ಬೈಬಲಾಚಿಂ ಮೊಲಾಂ ಹಾಂಗಾ ದಿಸ್ತಾತ್.

ಝುಜಾಂ ಜಾತಾತ್

ಝುಜಾಂ ಜಾತಾತ್; ಮನಿಸ್ ಮೊರ್ತಾತ್.

ಹಿ ಬರ್ಯಾ ವಾಯ್ಲಾ ವಿಂಚೊವ್ಣ್

ನೆಣಾಂ ಕಿತ್ಯಾಕ್ - ಪುಣ್ ಏಕ್ ವಿಚಾರ್

ಬಸ್ಲಾ ಕಾಳ್ಜಾಂತ್ ವಿಂಚೊನ್.

ಝುಜಾಂ ವಿಂಡಿತ್ ನಿರ್ಧಾರ್ ಕರ್ತಾತ್

ಉರ್ದೆ ಕಿತ್ಲೆ ವಾಂಚೊನ್!

(ಪಾ. 17; ಏಕ್ ಧೇಂಟ್ ಏಕ್ ಪಾನ್, ಜೆ.ಬಿ. ಮೊರಾಯಸ್: ರೋಶನ್ ಸಾಹಿತ್ ಪ್ರಕಾಶನ್, ಮುಂಬಯ್-2002)

ಮಾವ್ರಿಸ್ ಶಾಂತಿಪುರ ಕೊಂಕ್ಣೆಂತ್ಲೊ ನಾಮ್ಚೆಚೊ ಕವಿ ತಾಚ್ಯಾ 'ಭಿಂಗಾರಿ' ಕವಿತಾ



ಪುಸ್ತಕಾನ್ ಕವಿತೆಚ್ಯಾ ಮಾಳಾರ್ ವ್ಹಡ್ ಲಾರಾಂ ಉಟಯಿಲ್ಲಿಂ. ತ್ಯಾ 'ಭಿಂಗಾರಿ'ಂತ್ ಮ್ಹಾಕಾ ಆಪುರ್ಬಾಯೆಚಿಂ ಜಾಲ್ಲಿಂ ದೋನ್ ಚುಟ್ಟುಲಾಂ ತುಮ್ಚೆ ಮುಕಾರ್ ದವರ್ತಾಂ. ಮಾವ್ರಿಸ್ ಆಪ್ಲ್ಯಾ ಚುಟ್ಟುಲಾಂನಿ ಉತ್ರಾಂ ಉತ್ರನ್ ಜೀಣ್ ದೆಕ್ತಾ. ಉತ್ರಾಂ ವಾಪರ್ನ್ ತ್ಯಾ ಉತ್ರಾಂವಳಿ ಭಾಯ್ರ್ ಪಾಂವ್ಚಿ ಹಿ ಶಾಧಿ ಜೆ ತಾಚ್ಯಾ ಕವಿತಾಂನಿ ಆಮ್ಕಾಂ ಪಳೆಂವ್ಕ್ ಮೆಳ್ತಾ ತಿ ಹಾಂಗಾಸರಯ್ ಸುಲಲಿತ್ ದಿಸುನ್ ಯೆತಾ.

ಪಾಂಯ್ಜಣ್

ಯೆದೆ ರಾಶಿಂ

ಮ್ಹಜೆ ಮತಿಂ

ಚಂದ್ರೆಮಾಚ್ಯಾ ಉಡಾಸಾನ್

ಪಾಂಯ್ಜಣ್ ಕಾಂಯ್ ಪಿಂರ್ಗತಾ?

ಪಿಶಿ ಆಮಾಸ್

ಹಾಸ್ತಾಂ ಹಾಸ್ತಾಂ

ರಾತ್ ಮ್ಹಜೆ ಹಳೂ ಹಳೂ ಕರ್ಗತಾ

(ಪಾ 105; ಭಿಂಗಾರಿ: ಮಾವ್ರಿಸ್ ಡೆಸಾ, ಶಾಂತಿಪುರ, ಪ್ರ: ರಾಕ್ಲೆ ಪ್ರಕಾಶನ್, ಮಂಗ್ಳುರ್-1995)

ಜೀಣ್

ಮಾತ್ಯಾರ್ ಆಸಾ

ಪೊವ್ಲೆ ಕಂಡಿ

ಜೀಣ್ ಕಿತ್ಯಾ ಅಶಿ?

ಭಿಂಗಾರಿ ಜರ್

ನಾತ್ಲ್ಯಾ ಬಗಾರ್

ಪೊಪಾಳ್ ಕಶೆಂ ಜಾಶಿ?

(ಪಾ 45; ಭಿಂಗಾರಿ: ಮಾವ್ರಿಸ್ ಡೆಸಾ, ಶಾಂತಿಪುರ, ಪ್ರ: ರಾಕ್ಲೆ ಪ್ರಕಾಶನ್, ಮಂಗ್ಳುರ್-1995)

ಕೊಂಕ್ಣೆಂತ್ ಚುಟ್ಟುಲ್ 'ಚಡ್‌ಶೆಂ ವ್ಯಂಗ್ಯ' ಆನಿ ವ್ಯಂಗ್ಯದ್ವಾರಿಂ ಆಪ್ಲಾಕ್ ಸಾಂಗುಂಕ್ ಆಸ್ಚೆಂ ಸಾಂಗ್ಚೆಂ ಮಾಧ್ಯಮ್ ಜಾವ್ನ್ ಫಾಮಾದ್ ಜಾಲಾಂ. ಆಪ್ಲಾಕ್ ಜೆ ಸಂಗ್ತಿಚೊ ಕಾಂಟಾಳೊ ಆಸಾ, ಜೆ ಸಂಗ್ತಿವಿಶಿಂ ವೀಟ್ ಆಸಾ ತ್ಯಾ ಸರ್ವಾಂಕ್ ಬೆಂಡುಂಕ್ ಚುಟ್ಟುಲ್ ಸಲೀಸ್ ಮಾಧ್ಯಮ್ ಜಾತಾ. ಹಾಕಾ ದೇಕ್ ಜಾವ್ನ್ ಜೆಪ್ಪಿ ಸಿ ಫೆರ್ನಾಂಡಿಸ್, ಅಂಜೆಲೊರ್ ಹಾಚ್ಯಾ 'ಮ್ಹೊಂವ್' ಕವಿತಾಘೋಸಾಂತ್ ಪಳವ್ಯೆತ್.

ಊಂಚ್

ಹಾಂಗಾಸರ್ ಎಕ್ಲೊ

ಮಂತ್ರಿ ಮ್ಹಣ್ತಾ

ಆಪ್ಲಿಂ ಕಾಮಾ ಕೆದ್ನಾಂಯ್

ಉಂಬ್

ಪೂಣ್ ಹೆವ್ವಿಲಿ ಕಾಡಿ

ತೆವ್ವಿನ್ ದವ್ವಿನಾ

ದಿನಾ ಜಾಲ್ಯಾರ್

ಲೊಂಬ್

(ಪಾ 18, ಮೊಂವ್, ಜೆಫ್ಫಿ ಸಿ ಫೆರ್ನಾಂಡಿಸ್, ಅಂಜೆಲೊರ್, ಸೆವಕ್ ಪ್ರಕಾಶನ್:  
2005)

ಫೋವಾಚಿಂ ಮಾಗ್ಣೆಂ

ಎ ದೆವಾ

ಮ್ಹಜ್ಯಾ ಬಾಯ್ಲೆಚ್ಯಾ

ದೊಳ್ಳಾಂತ್ ಕೊಯ್

ಪಡ್ಲಾರ್ ವ್ಹಡ್ ವ್ಹಯ್!

ಕಾಪಾಡ್

ಪಡ್ಲೆಂ ನಾಕಾ!

(ಪಾ 19, ಮೊಂವ್, ಜೆಫ್ಫಿ ಸಿ ಫೆರ್ನಾಂಡಿಸ್, ಅಂಜೆಲೊರ್, ಸೆವಕ್ ಪ್ರಕಾಶನ್:  
2005)

ರಿಚ್ಚಿ ಲಸ್ತಾದಾಚ್ಯಾ ಚುಟುಲಾಂನಿ ಸಿದ್ಧಾಂತಾಂ ಆಸಾತ್, ನಕ್ಲಾಂ ಆಸಾತ್, ಭಾಷೆಚಿ  
ಸೊಭಾಯ್ ಆಸಾ, ವ್ಯಂಗ್ಯ ಆಸಾ, ಅಶೆಂ ಸುತ್ತಾಂ ವೊಣಿಂ ಭಾಯ್ ಪರಿಪೂರ್ಣ್  
ಚುಟುಲಾಂ 'ಮೊಂವ್ ಮಿರಿಂ'ಯಾಂತ್ ಆಮಿ ಪಳೆವ್ಯೆತ್.

ಹೋಮ್ ರೂಲ್

ಫಾರಾಂತ್ ಸರ್ಕಾರ್ ಚಲವ್ನ್ ಪತಿ

ಜ್ಯಾರಿ ಕರ್ತಾ ಕಾನೂನ್

ಬಾಯ್ಲೆಚಿ ಹರ್ ತಿದ್ದಣ್ ತಿ

ಉಪ್ರಾಂತ್ ಘೆತಾ ಮಾನುನ್

(ಪಾ 73, ಮೊಂವ್ ಮಿರಿಂ, ಚುಟುಕಾಂ ಆನಿ ವಿನೋದಿಕ್ ಕವನಾಂ, ರಿಚ್ಚಿ  
ಲಸ್ತಾದ್, ಪುನವ್ ಪ್ರಕಾಶನ್, 1984 ದಶೆಂಬ್ರ್ 25)

ಸ್ವರಾಜ್

ರಾಯಾಂಲಾಗಿಂ ಖಿಂಚ್ಚಾಯ್ ವೆಳಾರ್

ವ್ಹರೈತ್ ಆಸ್ಲಿಂ ದುರಾಂ

ಆತಾಂ ಕಛೇರಿಂಚ್ಯಾ ಧಳಾರ್

ಸುಕಾಜೆ ಆಠ್ ವೊರಾಂ

(ಪಾ 79, ಮೈಂವ್ ಮಿರಿಂ, ಚುಟುಕಾಂ ಆನಿ ವಿನೋದಿಕ್ ಕವನಾಂ, ರಿಚ್ಚಿ  
ಲಸ್ತಾದ್, ಪುನವ್ ಪ್ರಕಾಶನ್, 1984 ದಶೆಂಬ್ರ್ 25)

ಎಲೈರ್ ತಾಕೊಡೆಚ್ಯಾ ಚಡ್ಶ್ಯಾ ಚುಟುಕಾಂನಿ ಆಮ್ಕಾಂ ವ್ಯಂಗ್ಯ ಪಳೆಂವ್ಕ್ ಮೆಳ್ತಾ,  
ಆಪ್ಲೆ ಮತಿಂತ್ ಆಸ್ಚಿಂ ಭೊಗ್ಲಾಂ, ಭಾವನಾಂ ಪರ್ಗಟ್ ಕರುಂಕ್ ತೊ ಭಾಷೆಕ್  
ಖೆಳಯ್ತಾ, ಉತ್ರಾಂ ವೊಳಾಯ್ತಾ ಆನಿ ಶಿಜೊಂವ್ಕ್ ಆಸ್ಚೆಂ ಶಿಜಯ್ತಾ.

ಸವಾಲ್

ದೆವಾ ದೆವಾ

ಮ್ಹಜ್ಯಾ ದುಸ್ಮಾನಾಂಕ್

ಸಾತಾಂಚೆ ಸತ್ತರ್ ಪಾವ್ಲಿಂ

ಭೊಗ್ಸುಂಕ್ ಸಾಂಗ್ಲಾಯ್

ಸತ್ತ್ ಸಾಂಗ್

ತುವೆಂ ಲುಸಿಫೆರಾಕ್

ಕಿತ್ಲೆ ಪಾವ್ಲಿಂ ಭೊಗ್ಲಿಲಾಯ್?

(‘ಪೆಟ್ನೊಳಿ’ ಲೋಯ್ಡ್ ರೇಗೊ, ತಾಕೊಡೆ, ಸಾಂಗಾತಿ ಮೀಡಿಯಾ ಪ್ರಕಾಶನ್-2005)

ಹೆಂ ಚುಟುಕ್ ಕಾಳಾಂಕಾಳಾಂಕ್ ಲೊಕಾಂಕ್-ತಾಂಚ್ಯಾ ಭಾಷೆಂಕ್ ಉತ್ರನ್  
ರಾವುಂಕ್ ಸಕ್ಚೆಂ ಸವಾಲ್ ಜಾತಾ.

ಆಸ್ಚಿನ್ ಡಿಸೋಜಾ ಪ್ರಭು ಕೊಂಕ್ಣಿ ಸಾಹಿತ್ಯ ಆನಿ ಚಡ್ ಕರ್ನ್ ಪತ್ರಿಕೋದ್ಯಮ್  
ಸಂಸಾರಾಂತ್ ವ್ಹಡ್ ನಾಂವ್. ಆಪ್ಲ್ಯಾ ಸಬಾರ್ ತೆಂಪಾಂಚ್ಯಾ ಚುಟುಕ್ ಸಂರಚನಾಂಕ್  
ಎಕ್ದಾಯ್ ಕರ್ನ್ ವಜ್ರಾಂ ಸಾಂಟೊ ತಾಣೆ ಆಯ್ತೊ ಕೆಲೊ.

ಚಿಂತ್ನಾಂಚಿ ಧಾಂವ್ಲಿ

ಚಿಂತ್ನಾಂ ಇತ್ಲ್ಯಾ ವೆಗಾನ್ ಧಾಂವ್ತಾತ್

ಎಕ್‌ಚ್ ಏಕ್ ಆವ್ಡ್ ಘಡನಾ

ತ್ಯಾಚ್‌ಪರಿಂ ಜರ್ ವಾಹನ್ ಧಾಂವ್ಡಾಯ್ಲೆಂ

ಜಿವಾಚಿ ಕಿತೆಂಚ್ ಭದ್ರತಿ ನಾ

ಪ್ರಾಯ್ ಚಾಂವ್ಲಿ

ಜೆನ್ನಾ ತುಕಾ ಎಕಾ ಪಾಂಯಾರ್ ಉಬೊ ರಾವುನ್

ಮೊಚ್ಯಾಚೆ ನಾಡೆ ಬಾಂದುಂಕ್ ಜಾಯ್ನಾಂತ್

ತೆನ್ನಾ ತುವೆಂ ಸಮ್ಜೊಂಕ್ ಜಾಯ್‌ಗೀ

ತುಕಾ ಪ್ರಾಯ್ ಜಾವ್ನ್ ಆಯ್ಲಿ

ಪಾನಾ ಪಾನಾಂನಿ ವಿವರುಯೆತ್ ಜಾಲ್ಲೆಂ ಚಾರ್ ಸಾಲಿಂನಿ ಆಟ್ರಾ ಉತ್ರಾಂನಿ  
ರೊಂಬೊಂವ್ಚಿ ಶಾಫಿ ಹಾಂಗಾ ಸೊಭಿತ್ ಕರ್ನ್ ಭಾಯ್ರ್ ಹಾಡ್ಲಾ.

ವಲ್ಲಿ ವಗ್ಗಚೊ 'ನಕೆತ್ರಾಂ' ಆನಿ ವಿಲ್ಸನ್ ಕಟೀಲಾಚೆ 'ಪಾವ್' ಆರ್ವಿಲ್ಯಾ ದಿಸಾಂಚೆ ಪ್ರಮುಕ್ ಚುಟ್ಟುಲಾಂ ಸಂಗ್ರಹ್. ಕೊಂಕ್ಣಿ ಚುಟ್ಟುಲಾಂ ಸಾಹಿತ್ ಗ್ರೇಸ್ತ್ ಕರ್ಚಾಂತ್ ಹಾಂಚಿ ದೇಣಿ ವರ್ತಿ.

ವಲ್ಲಿ ವಗ್ಗ 'ನಕೆತ್ರಾಂ' ಸಂಗ್ರಹಾಂತ್ ಆಪ್ಣಾಕ್ ಪ್ರಕೃತಿ ಧಂಯ್ ಆಸ್ಚಿ ವೋಡ್ ಪರ್ಗಟ್ ಕರುಂಕ್ ಯಶಸ್ವಿ ಜಾಲಾ. ತಾಚ್ಯಾ ಜಿಣ್ಯೆ ಅನ್ಭವಾಂನಿ, ತಾಚ್ಯಾ ಸಾಹಿತಿಕ್ ಉತ್ಪನ್ನಾಂಚೆರ್ ಖರೋಖರ್ ಪ್ರಭಾವ್ ಫಾಲಾ ತೆಂ ಸುಸ್ಪಷ್ಟ್ ದಿಸುನ್ ಯೆತಾ. 77 ಚುಟ್ಟುಲಾಂನಿ ಪರಿಸರ್ ಆನಿ ತಿಚಿ ಸೊಭಾಯ್ ಧರ್‌ಧರ್ ದಿಸ್ತಾ. ಕೊಂಕ್ಣಿ ಸಂಸ್ತಾಚಿ ವೊಳಕ್ ಆಸ್ಲೊ, ಕೊಣುಂಯ್ ತೊ ಜಾಂವ್, ಹ್ಯಾ ಚುಟ್ಟುಲಾಂ ಸವೆಂ ಸಲೀಸ್ ಸಂವಹನ್ ಚಲೊಂವ್ಕ್ ಸಕ್ತಾ, ಹ್ಯಾ ಚುಟ್ಟುಲಾಂ ದ್ವಾರಿಂ ಪ್ರಕೃತೆಚೆ ಸಕ್ತೆಸವೆಂ ನವೊ ಜಿವೊ ಸಂಬಂಧ್ ರುತಾ ಕರುಂಕ್ ಸಕ್ತಾ.

ಹ್ಯಾ ಚುಟ್ಟುಲಾಂಚೆ ವಿಷಯಚ್ ತಶೆ, ಸೊಂಪೆ, ಭೊಂವ್ಪಿ ದಿಸ್ಚೆ ಹರೈಕಾ ಸಹೃದಯಿ ವಾಚ್ಪಾನ್ ಎದೊಳ್ ಚೊಯ್ಲೆ ಆನಿ ಸಂಬಂಧಿತ್ ಕೆಲ್ಲೆ. 'ಚಿಂಚೆಚೆಂ ಪುಲ್', 'ತಾಂಬ್ಲೆ ಬೊಂಚೆಚೊ ಕೀರ್', 'ವಾರ್ಯಾಕ್ ಧಲ್ವಿ ಕಣಿ', 'ತೀಕ್ ತಿಕೆ ಪಾನ್' , 'ಶಿಸ್ತೆಚೆ ಶಿಪಾಯ್ ಮುಯೊ', ಭೋವ್ಯಾ ಆನಿ ಶೆಂ ದೆಡ್ಕೆಂ ವರ್ಸಾಂ ಉಪ್ರಾಂತ್ ಹೆಂ ಸಕ್ಕಡ್ ನಾಂಚ್ ಜಾಯ್ತ್ ಆನಿ ಆಮ್ಚೆ ಪಿಲಾವಳೆಕ್ ಪಳೆಂವ್ಕ್ ಮೆಳನಾಶೆಂ ವಚತ್ ('ಆಳ್ವಿಂ', 'ಜಿರ್ಗಿ ಮಿರ್ಸಾಂಗ್' ಎದೊಳ್‌ಚ್ ಆಯ್ಚ್ಯಾ ಕೊಂಕ್ಣಿ ಭುರ್ಗ್ಯಾಂ ಉತ್ರಾಂ ಭಂಡಾರಾಂತ್ಲ್ಯಾನ್ ಪಯ್ಸ್ ಗೆಲ್ಯಾಂತ್) ತರೀ ಆಜೂನ್ ಆಮ್ಕಾಂ ಸಕ್ಡಾಂಕ್ ಹೆಂ ಸಕ್ಕಡ್ ವೊಳ್ಳೆಚೆಂ, ಸದಾಂಚೆಂ ಆನಿ ಮೊಗಾಚೆಂ. ಹಾಂಗಾಸರ್ ವಿಂಚ್ಲೆಲೆ ವಿಷಯ್ ಪಳೆತಾನಾ ಎಕಾ ಕೆನರಾ ಕೃಷಿಕಾಚೆಂ ದರ್ಮನ್ ಆಮ್ಕಾಂ ಜಾತಾ ತೇಂಯ್ ಮತಿಂತ್ ಘೆಂವ್ಪಿ ಗರ್ಜ್ ಆಸಾ.

ಕವಿನ್ ಸದಾಂಚೆ ಆನಿ ಸಾದೆ ವಿಷಯ್ ವಿಂಚ್ಲ್ಯಾತ್ ವ್ಹಯ್, ಪುಣ್ ತ್ಯಾ ಸಾದ್ಯಾ ಸಂಗಿಂಕ್ ಧರ್ನ್ ಸಾದಿಂ ಉತ್ರಾಂ ವಾಪರುನ್ ಉಬೊ ಕೆಲೊ ತೊ ದಿಷ್ಟಾವೊ ಸಾದೊ ಖಂಡಿತ್ ವ್ಹಯ್. ಏಕ್ ಗ್ರೇಸ್ತ್ ಕವಿತಾ ಸಂಸಾರ್ ತಾಣೆಂ ಸಾದ್ಯಾ ಆಕಾರಾಂನಿ ಉಬೊ ಕೆಲಾ. ಹಿಂ ಚುಟ್ಟುಲಾಂ ಫಕತ್ ಏಕ್ ಪಾವ್ಪಿಂ ಆಸ್ತಾದನ್ ಕರ್ನ್ ತುಂ ಸೊಡ್ತಿ ಫಕತ್ ಕವಿತಾ ವಾಚ್ಲೆಂ ಸುಕ್ ತುಕಾ ಲಾಭ್ತಾ. ಜರಿತರ್ ತುಂ ಥೊಡೊ ಚಡ್ ವೇಳ್ ಘೆವ್ನ್ ಕವಿತೆಚ್ಯಾ ಕರ್ನಾ ಭಿತರ್ ರಿಗುನ್ ಬಸುಂಕ್ ಸಕ್ತಿ, ಏಕ್ ನವಿಚ್ ವಾಸ್ತವಿಕತಾ ತುಜೆ ಮುಕಾರ್ ಉಬಿ ಜಾತಾ.

ಕವಿತೆಚೆಂ ಲಕ್ಷಣಚ್ ತಶೆಂ ಆಮ್ಕೊರ್ಯಾಂಕ್ ಹಾಂತ್ಲ್ಯಾನ್ ವಯ್ಲ್ಯಾಬಾರ್ ಕಡಿ ಮಾತ್, ಪೊಡಿ ಕುಂಡ್ಲ್ಯಾಚ್ಯಾ ಧಳಾಂತ್ ಆಸ್ತಾತ್. ಪೊಡಿಂಚಿ ರೂಚ್ ಪಳಯ್ಜಾಯ್ ತರ್ ಸಾರ್ಕೆಂ ಚಾಳ್ತೆ ತಿತ್ಲಿ ಪುರ್ವತ್ ಜಾಯ್. ಆಮ್ಕೊರಾನ್ ಚಾಳ್ಕಾರ್ ಪೊಡಿ ಪೂಡ್ ಜಾತಾತ್.

'ಏಳ್' ಮ್ಹಣ್ಣೆಂ ಏಕ್ ಚುಟ್ಟುಲ್ ಪಳೆವ್ಯಾಂ

'ಧವೆ ಬೊಯೆ ಭಿತರ್

ಗಪ್ ಚಪ್ ಲಿಪ್ಲ್ಯಾತ್

ಸ್ವಾಧಿಕ್ ಸುವಾಧೆಚೆ ತೆ

ಕಾಳೆ ಪಿಲೆ!



(ಪಾನ್ 19, 'ನೆಕೆತ್ರಾಂ' ಕವಿ: ವಲ್ಲಿ ವಗ್ಗ, ಪ್ರ: ಕವಿತಾ ಪಬ್ಲಿಕೇಶನ್ಸ್, 2013, ಮಂಗ್ಗುರ್)

ಎಳ್ (ಎಕ್ ಎಳ್-ಸಬಾರ್ ಎಳೊ) ಭಾಯ್ಲ್ಯಾನ್ ಧವ್ಯಾ ಕರ್ಪಾಂತ್ ಯೆತಾ ಆನಿ ತಾಚೆ ಭಿತರ್ ಕಾಳ್ಯೊ ಕಳಿಯೊ ಆಸ್ತಾತ್ ಹೆಂ ಸತ್ ಜಾಗತಿಕ್ ಆನಿ ಸರ್ವಾಂಕ್ ಕಳಿತ್. ಕವಿ ತಿತ್ತೆಂಚ್ ಸಾಂಗುನ್ ರಾವಯ್ತಾ. ಮುಕ್ಲೆಂ ಸಕ್ಕಡ್ ಸಹೃದಯಿ ಥಂಯ್ ಜಾಗೆಂ ಜಾತಾ. ಎಳ್ಕಾಂಚೆ ಸಾಲಿಕ್ ಸ್ವಾಧಿಕ್ ಪರ್ಮಳ್, ಪುಣ್ ಕಳಿಯಾಂಕ್ ಕಾಂಯ್ ವ್ಹಡ್ ಪರ್ಮಳ್ ನಾ. ಕಳಿಯೊ ಚಾಬ್ಲ್ಯಾರ್ ಜಿಬೆರ್ ರೂಚ್, ಪುಣ್ ಎಳೆ ಸಾಲ್ ಚಾಬ್ಲ್ಯಾರ್ ಚೆಗ್ರು. ಎಳ್ ಭಾಯ್ಲ್ಯಾನ್ ಸೊಭಿತ್, ಪುಣ್ ತಿಚ್ಯೊ ಕಳಿಯೊ ಕಾಳ್ಯೊ ಮುರ್ಪಾಟ್. ಜಿಣ್ಯೆಂತ್ಲಿ ದುವಿದಾ ಉಗ್ಡಾಪುಂಕ್ ಕವಿಕ್ ಎದೆಶಿ ಎಳ್ ಆನಿ ತಿಚ್ಯೊ ಕಳಿಯೊ ಪಾವ್ತಾತ್. ಎಕಾ ಕಾಳಾರ್ ರಾನ್ವಟಿ ಉತ್ಪನ್ನ ಜಾವ್ನ್ ಸುಣ್ಯಾ ಸವಾಯ್ ಆಸಲ್ಲಿ ಎಳ್ ಆಜ್ ಮನಿಸ್ ಲಾವ್ನ್ ವಾಡೊವ್ನ್ ವಯ್ವಾಟಾಕ್ ವರ್ತಾ ತರೀ ತಿಚೆಂ ಮೋಲ್ ಮೊಳ್ವಾಕ್ ಚಡ್ಲಾಂ. ಜಿಣೀಯ್ ಅಶಿಚ್ ಮೊಳ್ವಾಕ್ ಚಡುನ್ ಆಸಾ.

ಕವಿಚೆ ಜಿಣ್ಯೆಥಳಾ ಧಾವ್ನ್ ಜಾಣಾ ಆಸ್ಲಲ್ಯಾಂಕ್ ತಾಚ್ಯಾ ಸರ್ವ್ ಚುಟುಲಾಂನಿ ಧನಾತ್ಮಕ್ ದಿಷ್ಟಾವೊ ಆನಿ ಧನಾತ್ಮಕ್ ಚಿಂತ್ಪಾಮುಳಾ ಥಂಯ್ ವೊಡ್ಲೊ ಉಲೊ ದಿಸುನ್ ಯೆತಾ. ಸಬಾರ್ ಸಂದರ್ಬಾಂನಿ ಚುಟುಲಾಂಗಾರಾನ್ ಕವಿಚ್ಯಾ ದಗ್ಲ್ಯಾ ಸವೆಂ ಶಿಕೊವ್ಣಾದಾರಾಚಿ ಬೆತ್ಕಾಟಿ, ಪ್ರವಾದ್ಯಾಚಿ ಕಾಂಬೊಳ್ ಮಾತ್ರ ನ್ಹಯ್ ಶುಶ್ರುಶಕಾಚಿ ತೊಪ್ಪೆಕಾಡಿ ಹಾತಿಂ ಧರಲ್ಲಿ ದಿಸುನ್ ಯೆತಾ.

**'ಜಾಗ್ರುತ್'**

ಉಡೊನ್ ಗೆಲ್ಲೊ ವೇಳ್

ಧಾಂವೊನ್ ಗೆಲ್ಲೆ ದೀಸ್

ಧರ್ಣೆರ್ ಶಿಂಪ್ಡಲ್ಲ್ಯಾ

ದುದಾಕ್ ಸರಿ'

ಹಾಂಗಾ ಕಾನ್ ಆಸ್ಲಲ್ಯಾಕ್ ಆಯ್ಕುಂಕ್ ಲಿಸಾಂವ್ ಆಸಾ. ದೊಳೆ ಆಸ್ಲಲ್ಯಾಕ್ ಪಳೆಂವ್ಕ್ ದಿಷ್ಟಾವೊ ಆಸಾ, ಕವಿನ್ (ಚೆರಾಲ್ ಥರಾನ್ ಸಕ್ಕಡ್ ಸಾಹಿತಿಂನಿ) ದೊತೊರ್ನ್ ಶಿಕಯ್ಜಾಯ್‌ಗೀ? ಬೂದ್ ಸಾಂಗಿಜೆಗೀ? ಸಮಾಜಾಚಿ ಜವಾಬ್ದಾರಿ ತಾಕಾ ಆಸಾಜೆಗೀ ಮ್ಹಣುನ್ ವೊದ್ತುವೊರಾಂಟ್ ಚಲ್ಲ್ಯಾ ಹ್ಯಾ ದಿಸಾಂನಿ ಇತ್ಲೆ ಜಾಗ್ರುತ್ಕಾಯೆನ್ ಆನಿ ಸೊಭಿತ್ ಜಾವ್ನ್ ಸಾಂಗ್ಚೆಂ ಆಸಲ್ಲೆಂ ಸಾಂಗಿನಾಶೆಂ ಸಾಂಗ್ಚಿ ಕಲಾ ವಿಶೇಸ್ ತಾಂಕಿಚಿ. ಆಸಲ್ಲೆಂ ಆಸಾ ತಶೆಂ ಸಾಂಗುನಯ್ ಕಿತೆಂಚ್ ಸಾಂಗಿನಾತ್ಲಲೆಪರಿಂ ಉರ್ಚಿ ಶಾಧಿ ಭೋವ್ ಥೊಡ್ಯಾಂಕ್ ಲಾಭ್ಲ್ಯಾ.

ವಿಲ್ಸನ್ ಕಟೀಲಾಚ್ಯಾ 'ಪಾವ್' ಚುಟುಲಾಂ ಘೊಸಾಂತ್ಲ್ಯಾ ಚುಟುಲಾಂನಿ ಎಕಾ ಆಮ್ಕಾ ವೆಳಾ-ಸಂದರ್ಭಿಂ ಆಸಾ ಜಾಲ್ಲ್ಯಾ ಅನ್ವವಾಂಚಿ ಅಭಿವ್ಯಕ್ತಿ ದಿಸ್ತಾ. ಜೆಂ ದೆಕ್ಲೆಂ, ತೆಂ ಮತಿಂತ್ ಆರಾವ್ನ್, ನೆರಾವ್ನ್ ಆನಿ ಝರಾವ್ನ್ ಆಪ್ಲಿಂ ಪ್ರತಿರುಪಾಂ ಆಸಾ ಕರುಂಕ್ ಸಕಜಾಯ್ ಜರ್ ದೆಕ್ಲಲಿ ತಿ ಸಂಗತ್ ಸಮಕಾಲೀನ್ ಪ್ರಭಾವ್ ಆಸಾ ಕರ್ಚೆ ತಸಲಿ ಜಾಯ್ಜಾಯ್ ಆನಿ ದೆಕ್ಲಲ್ಯಾಚಿ ಭಾಯ್ಲಿ ಆನಿ ಭಿತರ್ಲಿ ದೀಷ್ಟ್ ತಿತ್ತಿಚ್ ಶಾಧಿವಂತ್ ಜಾವ್ನ್ ಆಸಜಾಯ್. ತೆಂ ಹಾಂಗಾಸರ್ ಸಾರ್ಕೆಂ ರುಜು ಜಾಲಾಂ. ಕವಿತಾ ಪಬ್ಲಿಕೇಶನ್ಸ್,

ಮಂಗಳೂರ್ ಹಾಂಣಿ 2011 ಇಸ್ಟೆಂತ್ ಪರ್ಗಟಲ್ಲಾ, ವಿಲ್ಸನ್ ಕಟೀಲ್ ಹಾಚ್ಯಾ 'ಪಾವ್'  
ಪುಸ್ತಕಾಂತ್ಲಿಂ ಥೊಡಿಂ ಚುಟುಲಾಂ ಪಳೆವ್ಯಾಂ-

ಪಾಂಯ್ಕಾಂಚ್ಯಾ ನೊಟಾಂತ್ಲೊ

ಗಾಂಧಿ

ಆಪ್ಣಾಯಿತ್ಲಾಕ್ ಚುರ್ಚುರೊ-

'ಮ್ಹಾಕಾ ಪಾವ್ ಮಾರ್ತಾ...'

ಖಿಣಾನ್

ಹಜಾರಾಂನಿ ಸತ್ಯೊ

ಉಸೊನ್ ಆಯ್ಲೊ!

\*\*\*

ತೆಲಾ ಕಂಪ್ಲೆಚ್ಯಾ

ಧುಂವ್ರಾನಳಿಯೆರ್ ಪೆಟ್ಚ್ಯಾ ಉಜ್ಯಾರ್

ಪಡ್ಲೆ ಪಾವ್ಣಾ ಥೆಂಬೆಂಕಾಚ್ಪಣೆ ಧರ್ಧರ್ಲೆ

ಆಮಿ ಭುಂಯ್ಕ್ ದೆಂವ್ಲಲ್ಯಾಂವ್

ಯೆಮ್ಕೊಂಡಾಕ್ ಕಶೆ ಪಾವ್ಣಾಂವ್

\*\*\*

ನಾಸ್ತಿಕ್ ಥೆಂಬ್ಯಾಂಕ್ ಮಾತ್

ಜೆಜುಜೆ ಇಮಾಜಿಕ್

ಚಿಡ್ಕಲ್ಲೊ ಚಿಕೊಲ್ ಪಾರ್ಕುನ್

ಧುವ್ನ್ ಕಾಡ್ಲಿ

ನಿಶ್ಚುರಾಯ್ ಆಸಾ!

ಪಾವ್ಣಾಂಚಿ ದೀಷ್ಟ್ ಅಪುರ್ಬಾಯೆಚಿ ಜಾಂವ್ಕ್ ಪ್ರಮುಕ್ ಕಾರಣ್ ಥಂಯ್ಚಿ  
ಭಾಸ್. ವಿಲ್ಸನಾಚಿ ಭಾಷೆಕ್ ತಾಚಿಚ್ ಸೊಭಾಯ್ ಆಸಾ, ತಾಂತುಂ ಸಾಂಸ್ಕೃತೀಕ್  
ಗ್ರೇಸ್ತಕಾಯ್ ಆಸಾ. ಪೊಸೊಭರ್ ಉದಕ್, ದರಬಸ್ತ್, ಕಡ್ಸೊ, ಗುರಮ್, ಹುಂಬೊರ್,  
ಶೆಳೆರ್ - ಆಸಲೆ ಸಬ್ದ ತಶೆಂಚ್ 'ಶಿರೊತೆರ್ ಉದಕ್ ಶೆಣಾಯಿಲ್ಲೆ ಪರಿಂ', 'ಗಿಲಾಸ್  
ವೊಂಟಾಕ್ ತೆಂಕ್ಚೆ ಆದಿಂ ಸೊರ್ಯಾ ಥೆಂಬೊ ಧರ್ಗಿಕ್ ಉಸ್ಕಾಂವ್ಚೆಂ', 'ತಾಪುಂಕ್  
ಆಯ್ದಾನಾಂ ವೊಮ್ಮಿಂ ಘಾಲ್ಚಿಂ' ಅಸಲೆ ಜಿಣ್ಯೆ 'ಘಡಾವಳಿಂಕ್ ಪ್ರತಿಫಲನ್ ಕರ್ಚಿಂ  
ಉತ್ರಾಂ ಆಸಾತ್.

ಚುಟುಲಾಂಗಾರ್ ಆಪ್ಣಾ ಚುಟುಲಾಂನಿ ತೀಕ್ ವಿಮರ್ಶೊ ಕರ್ತಾ. ಪುನ್ಯಾನ್ ಹೊ  
ವಿಮರ್ಶೊ ಸುಮಾರ್ಯಾಂಕ್ ವಾಚುಂಕ್ ಜಾಲ್ಲೊಚ್ ನಾ. ವಾಚ್ಪಾರೀ ಸಮ್ಜಾಲ್ಲೊ ನಾ.  
ನಾತ್ಲ್ಯಾರ್ ಥೊಡೆಂ ಮ್ಹಾರಗ್ ಪಡ್ತೆಂ. ಸಾಂಗುಂಕ್ ಆಸಲ್ಲೆಂ ಸಕ್ಕಡ್ ಘುಂವ್ಡಾವ್ನ್  
ಸಾಂಗುಂಕ್ ಪಾವ್ಣಾ ಪಾವ್ಣಾಂನಿ ವಿಲ್ಸನಾಕ್ ಬರೊ ಸಾಂಗಾತ್ ದಿಲಾ ವಾ ಪಾವ್ಣಾ  
ಪಾವ್ಣಾಂ ಪೊಂದಾ ಬರ್ಯಾನ್ ಲಿಪುನ್ ಬಸುಂಕ್ ಸಕ್ಲಾ ವಿಲ್ಸನ್. ಚುಟುಲಾಂ ಚಿರುಟ್

ಫಳಾಪರಿಂ ಆಸ್ಲಾರಚ್ ತಾಕಾ ರೂಚ್. ಹಜಾರ್ ಬಿಯಾಂಕ್ ಏಕ್ ಲ್ಹಾನ್ ಕವಡ್ ಕಾತಿ ಭಿತರ್ ರೊಸಾಳ್ ಲೊಳಿಂತ್ ಲಿಪೊವ್ನ್ ಧರ್ತಾ ಚಿರುಟ್.

ವಿಲ್ನನಾಚ್ಯಾ ಚುಟ್ಟುಲಾಂನಿ ವಿಷಯಾಂಕ್ ಶಿಂಧಲೆ ರಿತಿಂತ್ ಸಮಕಾಲಿನತಾ ಆನಿ ಸಾರ್ವಕಾಲಿಕತಾ ದಿಸುನ್ ಯೆತಾ. ಏಕ್ ವಿಷಯಾಕ್ ಮುಕಾರ್ ಮಾಂಡ್ಲಲಿ ರೀತ್; ತಿ ಆಜಿಕಯ್ ಸಯ್ ಆನಿ ಶೆಕ್ಡ್ಯಾಂ ಉಪ್ರಾಂತಯ್ ಸಯ್ ಮ್ಹಣ್ಣೆಪರಿಂ ಜಾಲ್ಯಾರ್ ಮಾತ್ ತೆಂ ಚುಟ್ಟುಲ್ ಯಶಸ್ವಿ ಜಾಯ್, ನಾತ್ಲ್ಯಾರ್ ತೆಂ ಫಕತ್ ಫುಟ್ಕೊಳ್ ಜಾಯ್ ಅಶೆಂ ಮ್ಹಾಕಾ ಭೊಗ್ತಾ.

ಕೊಂಕ್ಣಿ ಭೊಂವಾರಾಂತ್ 'ನಾಂವ್ ಚಾಲ್ತೆರ್ ಆಸುಂಕ್ ಜಾಯ್' ಮ್ಹಳ್ಳಿ ಮನಾತಿತಿ ಆಸಾ. ತ್ಯಾ ವಾವ್ರಾಂತ್ ರಾಶಿನ್ ಆಸ್ಚಿಂ ಪತ್ರಾಂ, ಸಂಘ್‌ಸಂಸ್ಥಾಂಚಿಂ ತಶೆಂಚ್ ಫಿರ್ಗಜಾಂಚಿಂ ಮುಕ್‌ಪತ್ರಾಂ ವ್ಹಡ್ ತೆಂಕೊ ದಿತಾತ್. ಆನಿ ಸಲೀಸಾಯೆನ್ ನಾಂವ್ ಛಾಪುನ್ ಯೇಂವ್ಕ್ ಚುಟ್ಟುಲಾಂ ಆಧಾರಿ ಜಾತಾತ್.

ರುಕಾಕ್ ಫಾಂಟೊ

ಗುಲೊಬಾಚೊ ಕಾಂಟೊ

ದೀ ಮ್ಹಜ್ಯಾ ಆಸ್ತಿಚೊ ವಾಂಟೊ

ನಾತ್ಲ್ಯಾರ್ ಪಾಯ್ ಮೊಡುಂಕ್ ತಯಾರ್ ಆಸಾ ಸೊಂಟೊ

ಗಾಂವ್ ಮ್ಹಜೊ ಕಾರ್ವಾರ್

ಸಿರ್ದಿಸ್ ಮ್ಹಾಕಾ ತಾರ್ವಾರ್

ಕಾಜಾರ್ ಜಾಲ್ಲೊಂ ಬೊರ್ಮಾರ್

ಬಾಯ್ಲ್ ಮ್ಹಜೆ ಸ ಮ್ಹಯ್ತ್ಯಾಂಚಿ ಗುರ್ವಾರ್

ಅಸಲ್ಯಾ ರಾಸ್ ರಾಸ್ ಚುಟ್ಟುಲಾಂನಿ ಉತ್ರಾಂ ಗ್ರೇಸ್‌ಕಾಯ್ ಜಾಂವ್, ಘುಂವ್ಚಿ ದಿಂವ್ಚಿ ಶಾಧಿ ಜಾಂವ್, ವ್ಯಂಗ್ಯ ಸೊಭಾಯ್ ಜಾಂವ್ ಕಿತೆಂಚ್ ದಿಸನಾ. 'ಚುಟ್ಟುಲಾಂನಿ ಚಾರ್ ಸಾಲಿ ಆನಿ ಅಂತ್ಯ ಪ್ರಾಸ್ ಆಸ್ಲಾರ್ ಜಾಲೆಂ' ಮ್ಹಣ್ಣಿ ಏಕ್ ಆಂದ್ಲಿ ಪಾತ್ಯೆಣಿ ಹಾಂಗಾ ದಿಸುನ್ ಯೆತಾ. 'ಆಪ್ಲಿಂ ಚಾರ್ ಚುಟ್ಟುಲಾಂ ಛಾಪುನ್ ಆಯ್ಲಿಂ' ಮ್ಹಳ್ಳಾ ಉಪ್ರಾಂತ್ ಮಾಗಿರ್ ಶಿಕುಂಕ್ ಆಶೆತಾ ಕೋಣ್? ಆಮ್ಚೆಂ ನಾಂವ್ ಛಾಮಾದ್ ಕರ್ಚೆ ಸುರ್ವಾತೆ ಹೊರೊಸಾಕ್ ವ್ಹಡ್ ಆಧಾರಿ ಜಾಂವ್ಚಿಂ ಚುಟ್ಟುಲಾಂ ಮಾತ್ ಹ್ಯಾ ಅಖೆ ಪ್ರಕ್ರಿಯೆಂತ್ ನಿರಾಧಾರಿ.

ಚುಟ್ಟುಲಾಂಚಿ ವ್ಯಾಪ್ತ್ 20-25 ಉತ್ರಾಂಚಿ 3-4 ಥಾವ್ನ್ 7-8 ಸಾಲಿಂ ಭಿತರ್ಲಿ. ತಶೆಂ ಮ್ಹಣ್ತಾನಾ ಸಹಜ್‌ಪಣಿ ಬಳ್ವಂತ್ ಉತ್ರಾಂಕ್ ಬಳ್ವಂತ್‌ಪಣಿ ವಾಪರ್ಚಿ ಶಾಧಿ ಆಸಲ್ಲೊ ಮಾತ್ ಹಾಂಗಾಸರ್ ಜಿಕ್ತಾ. ಉತ್ರಾಂ ವಾಪರ್ಚಿಂ ಮ್ಹಳ್ಳಾರ್ ಚಡ್ ಆನಿ ಚಡ್ ಉತ್ರಾಂ ಕಳಿತ್ ಆಸ್ಚೆಂ ಚುಟ್ಟುಲ್‌ಗಾರಾಕ್ ಬೋವ್ ಗರಜೆಚೆಂ. ಆಜ್ ಇಂಗ್ಲೀಷಾನ್ ಅಖ್ಯಾ ಸಂಸ್ಕಾಂತ್ಲ್ಯಾ ಸರ್ವ್ ಭಾಸಾಂಕ್ ಆನಿ ತಾಂಚ್ಯಾ ಸಬ್ದಾಂ ಭಂಡಾರಾಂಕ್ ಮಾರ್ನ್ ಉಡಯ್ಲಾಂ ಆಸ್ತಾಂ; ಬಾನ್ಸೆಂ, ಚಾನ್ಸೆಂ, ಕಾಂದ್ಸೆಂ ಸಲೀಸಾಯೆನ್ ಮೆಳನಾಂತ್. ಎಕೆ ಭಾಷೆಕ್ ವೊಳ್ಕುಂಚೆಂ ಕಾಮ್ ಸುರ್ವಾತುಂಕ್ ತೆ ಭಾಷೆಚೆಂ ಸಾಂಸ್ಕೃತಿಕ ಸಂರಚನ್ ವೊಳ್ಕುಂಚೆದ್ವಾರಿಂ ಸುರ್ವಾತುಂಕ್ ಜಾಯ್. ಚುಟ್ಟುಲಾಂಚೊ ದುಸ್ರೊ ಗೂಣ್ ಕಲಾತ್ಮಕ್

ಆನಿ ವ್ಯಂಗ್ಯಾತ್ಮಕ್ ಘಂವ್ವಿ. ಹ್ಯಾ ಕಾವ್ಯ ಪ್ರಕಾರಾಂತ್ ರೋಸ್ ಉಬ್ಜಾಂವ್ವಿ ಕ್ರಿಯಾ ವ್ಯಂಗ್ಯಾಡ್ವಾರಿಂ ಜಾಯ್ವಾಯ್. ವಕ್ರೋಕ್ತಿ ಚುಟ್ಟುಲಾಂಚೊ ಜೀವ್. ತಶೆಂ ಮ್ಹಣ್ತಾನಾ ಚುಟ್ಟುಲಾಂಚೊ ಉದ್ದೇಶ್ ಫಕತ್ ಹಾಸೊವ್ನ್ ಉಡೊಂವ್ಚೊ ನ್ಹಯ್. ಗೂಂಡ್ ಜಿಣ್ಯೆ ದಿಷ್ಟಾವೊ ಆನಿ ಜಿವಿತಾ ತತ್ವಾಂ ಆಟಾಪುನ್ ಆಸ್ಚಿಂ ಚುಟ್ಟುಲಾಂ ಚಾರ್‌ಕಾಳ್ ಖಂಡಿತ್ ಉರ್ತಾತ್, ನಾತ್ಲ್ಯಾರ್ ವೆಗಿಂಚ್ ಬಾವ್ತಾತ್.

ಭಾರತಾಂತ್ಲ್ಯಾನ್ ಮಹಾಯನಾ ಬುದ್ಧಧರ್ಮ್ ಜೆನ್ನಾಂ ಸಿನ್ಯಾದೆಶಾಕ್ (ಚಿನಾ-ಚಾಯ್ನಾ) ಪಾವ್ಲೊ ಥಂಯ್ಸ್ ಅಸ್ತಿತ್ವಾಂತ್ ಆಸಲ್ಲಾ ಪ್ರಾಕ್ತಾನ್ ತತ್ವಶಾಸ್ತ್ರೀಯ್ ಆನಿ ಮನ್ಯಾ ಶಾಸ್ತ್ರೀಚ್ಯಾ ಸಂಯೋಗಾನ್ ನವ್ಯಾಚ್ ಧರ್ಮಶಾಸ್ತ್ರೀರ್ ರುಪೆಲೆಂ. ಹೆ ರುಪಾಕ್ ಉತ್ರಾಂವ್ಕ್ 'ಝುನ್' ಮ್ಹಣ್ಚೆಂ ನವೆಂ ಕಾವ್ಯರೂಪ್ ಉದೆಲೆಂ. ಸುಮಾರ್ ಕ್ರಿಸ್ತಾಶಕೆಚ್ಯಾ ಚೊವ್ವಾಶೆಕ್ಡ್ಯಾ ಥಾವ್ನ್ ಝುನ್ ಚುಟ್ಟುಲಾಂ ಸಂಪ್ರದಾಯ್ ವಾಡುನ್ ಆಯ್ಲಾ. ಆಜೂನ್ ತೊ ಬೋವ್ ಲೊಕಾಮೊಗಾಳ್ ಆಸಾ.

### ಪಿಸೊಳೆಂ ಆನಿ ಫುಲ್

ಮನಿಂ ಕಾಂಯ್ ನಾ'ಶೆಂ ಪಿಸೊಳ್ಕಾಕ್ ಆಪ್ಲೆಂ ದಿಲೆಂ ಫುಲಾನ್  
ಮನಿಂ ಕಾಂಯ್ ನಾ'ಶೆಂ ಪಿಸೊಳೆಂ ಭೆಟ್ಲೆಂ ಫುಲಾಕ್  
ಫುಲ್ ಉಗ್ತೆಂ ಜಾತಾ, ಪಿಸೊಳೆಂ ಉಬೊನ್ ಯೆತಾ  
ಪಿಸೊಳೆಂ ಉಬೊನ್ ಯೆತಾ, ಫುಲ್ ಉಗ್ತೆಂ ಜಾತಾ  
ಹಾಂವ್ ಹೆರಾಂಕ್ ನೆಣಾಂ  
ಹೆರ್ ಮ್ಹಾಕಾ ನೆಣಾಂತ್  
ನೆಣಾ ಆಸ್ತಾಂ ಆಮಿ ಪ್ರಕೃತೆ ಪಾಟ್ಲಾವ್ ಜಾಣಾಂವ್

### ಆಳ್ವಿ

ಬೋವ್ ಆಳ್ವಿ ಮಹತ್ವಾಕಾಂಕ್ರಿ ಜಾವ್ಪಾಕ್  
ಸಂಸಾರ್ ಆಳ್ವಿ ಕಾಳ್ಜಿ ಆಪುಣ್ ಕರುಂ ಮ್ಹಣ್ ಸೊಡ್ಲೆಂ ಹಾಂವೆಂ.  
ಧಾ ದಿಸಾಂಕ್ ಪುರೊ ಚೆಲಾಂತ್ಲೊ ತಾಂದುಳ್  
ರಾಂದ್ಲಿ ಮೊರ್ಲಾರ್ ಸುಕಿಂ ಬೆತಾಂ  
ಕಿತ್ಯಾ ಖಿಂತ್ ಪ್ರಾಂಜಲ್ ಉಜ್ವಾಡಾಚೆ, ಜಾಣ್ವಾಯೆಚೆ  
ಪಾಕ್ಯಾರ್ ಹ್ಯಾ ರಾತಿಂ ಜಾಂವ್ಚ್ಯಾ  
ಪಾವ್ಲ್ಯಾ ಆವಾಜಾಕ್ ಕಾನ್ ದೀವ್ನ್  
ಸುಶೆಗಾನ್ ಬಸ್ಲಾಂ ಹಾಂವ್,  
ದೋನ್‌ಯೀ ಪಾಂಯ್ ಲಾಂಬ್ ಸೊಡ್ನ್  
(ಭಾಷಾಂತರ್: ಸ್ಪೀವನ್ ಕ್ವಾಡ್ರಸ್ ಪೆರುದೆ)

ಚಡ್ ಜಾವ್ನ್ 'ಝುನ್' ಆಸುನ್ ನಾ ಆಸಾ ಜಾಂವ್ಕ್ ಸಕ್ಲ್ಯಾ (ಷ್ಯಾದ್ ಆಸ್ತಿ ನಾಸ್ತಿ) ಸಿದ್ಧಾಂತಾಂಚೆರ್ ಥಳ್ ಜಾವ್ನ್ ಆಸಾ. ಜೆನ್ನಾಂ ಹಾಂವ್ ಆಸುನಯ್ ನಾ ಆಸ್ಚ್ಯಾ ಸೈಂಭಾಂತ್ ರೂಪಿತ್ ಜಾಂವ್ಕ್ ಸಕ್ತಾಂ ತೆನ್ನಾಂ ಮ್ಹಜ್ಯಾ ಅಸ್ತಿತ್ವಾಕ್ ವಿಶೇಸ್ ಬಳ್ ಯೇಂವ್ಕ್ ವಾಟ್ ಸಲೀಸ್ ಜಾತಾ. 'ಹಾಂವ್' ಮ್ಹಳ್ಳಿ ಆಡ್ಕಳ್ ನಾ ಜಾವ್ನ್ ಉಜ್ವಾಡಾಚೊ ವ್ಹಾಳೊ ನಿತಳ್ ಭಿತರ್ ರಿಗ್ತಾ, ಮ್ಹಳ್ಳೆಂ ತತ್ವ್ ಹಾಂಗಾ ಆಸಾ.



ಜಲಾಲುದ್ದೀನ್ ಮಹಮ್ಮದ್ ಭಾಲ್ವಿ (1207-1273) ಮ್ಹಣ್ಣೊ ಪರ್ಶಿಯನ್ ಕವಿ, ತತ್ವಶಾಸ್ತ್ರ ಮೌಲನಾ ರುಮಿ ಮ್ಹಣುನಚ್ ನಾಮ್ಚೊ ಜಾಲಾ. ತಾಣೆ ಹ್ಯಾ ಚುಟ್ಟುಲಾಂ ವಿಧಾನಾನಚ್ ಆಪ್ಲೆಂ ತತ್ವಶಾಸ್ತ್ರ ಪರಗಟ್ಟೆಂ ಅಶೆಂ ಕಳುನ್ ಯೆತಾ. ತಾಚೆಂ ದೋನ್ ಚುಟ್ಟುಲಾಂ ಪಳೆವ್ಯಾಂ:

ಎಕಾಂತ್

ಅತ್ಯಾ ಉಲ್ಲಾಸ್ ಎಕಾಂತಾಂತ್ಲ್ಯಾನ್ ಮಾತ್ ಯೆತಾ  
 ದೆಕುನಚ್ ಜಾಣಾರಿ ಬಾಂಯ್ತಲೆ ಗುಂಡಾಯೆಕ್ ಆಂವ್ಡತಾ.  
 ತೆ ಗುಂಡಿಯೆಂತ್ಲೊ ಕಾಳೊಕ್ ಮಾತ್  
 ಹಾಂಗಾ ವಯ್ಲ್ಯಾ ಕಾಳೊಕಾಕ್ ಮಾರುಂಕ್ ಸಕ್ತಾ.  
 ಜೊ ಸಂಸ್ರಾ ಮೆಟಾಂ ಪಾಟ್ಲಾವ್ ಕರ್ತಾ  
 ತೊ ತಕ್ಲೆ ಆಪ್ಲಿ ಶಾಬಿತ್ ದವ್ರುಂಕ್ ನಾ ಸಕ್ತಾ.

ರುಮಿಚ್ಯಾ ಹ್ಯಾ ತತ್ವಶಾಸ್ತ್ರೀಯ್ ಮಟ್ಟಾ ಪದಾಂನಿ ಸಮಕಾಲೀನ್ ತಶೆಂಚ್ ತ್ಯಾ ಉಪ್ರಾಂತ್ಲ್ಯಾ ಕಾವ್ಯ ಪರಂಪರೆಚೆರ್ ದಾಟ್ ಪ್ರಭಾವ್ ಫಾಲಾ ತೆಂ ಖರೆಂ.

ಆಮ್ಚ್ಯಾ ಚುಟ್ಟುಲಾಂ ಪರಿಂ ಜಪಾನೀ ಹಾಯ್ಕು ಆಸಾತ್. ಹಾಯ್ಕು ಆಜ್ ಜಾಗತಿಕ್ ಮೆಳಾರ್ ನಾಮ್ಚೆಂ ಜಾಂವ್ಕ್ ಪಾವ್ಲ್ಯಾಂತ್. ಪಾಶ್ಚಾತ್ಯ ಸಂಸಾರಾರ್ ಸಯ್ತ್ ಹಾಯ್ಕು ವಾರೆಂ ಬಳಾನ್ ವ್ಹಳ್ತಾ. ಸತ್ರಾ ಮಾತ್ರಾಂ (ಧ್ವನಿಮ್ ತಾಳ್) ಭಿತರ್ ಹಾಯ್ಕು ಸಂಪುರ್ಣ್ ಜಾಯ್. ಹಾಯ್ಕುಚೆಂ ಸಾಧಾರಣ್ ಸಂರಚನ್ ಅಶೆಂ:

*fu-ru-i-ke ya (5)*

*ka-wa-zu to-bi-ko-mu (7)*

*mi-zu no o-to (5)*

ಹಾಚೆಂ ಭಾಷಾಂತರ್ ಕಾಂಯ್ ಅಶೆಂ ಕರುಂಯೆತಾ.

ಪರನೆಂ ತಳೆಂ

ಬೆಬೊ ತಾಂತುಂ ಉಡಲೊ

ಉದ್‌ಕಾಚೊ ತಾಳೊ

ಆನಿ ಏಕ್ ಹಾಯ್ಕು ವಿಂಗಡಚ್ ಸಂರಚನಾಂತ್ ಪಳೆವ್ಯಾಂ:

*hatsu shigure saru mo komino wo hoshige nari*

ಹಿಂವಾಳ್ಕಾಚ್ಯಾ ಪಯಿಲ್ಲಾ ವಾರ್ಯಾಂತ್

ಮಾಂಕ್ಡಾಂಕಯ್ ಆಯ್ಲಿ ಆಶಾ ನ್ಹೆಸುಂಕ್

ಕುತಾಂವ್ ತಣಾಚೊ

ಕಿಗೊ ಆನಿ ಕಿರೆಜೀ ಮ್ಹಣ್ಣಿಂ ದೋನ್ ಉತ್ರಾಂ ಹಾಯ್ಕುಂತ್ ಗರ್ಟೆಚಿಂ. ಕಿಗೋ ಮ್ಹಣ್ಣೆ ವಿವರಣಾತ್ಮಕ್ ಸಂರಚಕ್ ಉತ್ರಾಂ ಆನಿ ಕಿರೆಜೀ ಸಗ್ಳ್ಯಾ ಕಾವ್ಯಾತ್ಮಕ್ ಸಂರಚನಾಕ್ ಘುಂವ್ಪಿ ದಿವ್ಪಿ ಕಾತ್ರಪಿ ಉತರ್. ಆಜ್ ಹಾಯ್ಕು ಸಂಸ್ರಾಚ್ಯಾ ಮುಲ್ಯಾಮುಲ್ಯಾಂನಿ

ಪಾವ್ಲಾಂ. ಮುಳಾನ್ ರೆಂಗೇ ಆನಿ ರೆಂಕು ಅಸಲ್ಯಾ ಧಾರ್ಮಿಕ್ ಥಳಾರ್ ಆಸಲ್ಯಾ ಜಪಾನೀ ಕವಿತಾ ಸಂಸಾರಾಕ್ ಮಾತ್ಸುಹೊ ಭಾಷೊ (1644-1694) ಆನಿ ಒಇಷಿಮಾ ಒನಿತ್ಸುರಾ (1661-1738) ತಸಲ್ಯಾ ಕವಿಂನಿ ಲಾಯಿಕ್ ಸಂಸಾರಾಕ್ ಹಾಡ್ಲೊ. ಹ್ಯಾ ಲಾಯಿಕೇಕರಣ್ ಸಂದರ್ಭಿಂ ಹಾಯ್ಕುಚೆಂ ರೂಪ್ ವಾಡುಂಕ್ ಲಾಗ್ಲೆಂ. ಯೋಸಾ ಬುಸೊನ್, ಕೊಬಾಯಾಷಿ ಇಸ್ಸಾ, ಮಾಸೋವ್ಕಾ ಶಿಕಿ ಹಾಣಿಂ ಹಾಯ್ಕು ವ್ಹಡ್ ಮಟ್ವಾರ್ ವಾಡುಂಕ್ ದೇಣ್ಣಿ ದಿಲಿ.

ಮೆಲ್ವಿನ್ ರೊಡ್ರಿಗಸಾನ್ ಕವಿತೆಂತ್ಲಿಂ ವಿವಿಡ್ ಪ್ರಕಾರಾಂ ಆಮಾ ಲೊಕಾಂಕ್ ಪೊಳ್ಳಿಚಿಂ ಜಾಂವ್ಕ್ ಪ್ರೇತನಾಂ ಕೆಲ್ಯಾಂತ್. ಅಶೆಂ ಕರ್ತಾಂ ಮೂಳ್ ಪ್ರಕಾರಾಚೆಂ ಸೂತ್ ರೂಪ್ ಸಾಂಬಾಳುಂಕ್ ತಾಣೆ ಗುಮಾನ್ ದಿಲಾಂ. ಆಪ್ಲ್ಯಾ ಚುಟುಲಾಂಕ್ ತಾಣೆ ಹಾಯ್ಕು ಮ್ಹಣುನಚ್ ಪೊಲಾಯ್ಲಾಂ. ಹ್ಯಾ ಹಾಯ್ಕುಂಚಿ ಪ್ರಕಾರ್ ರುಪಿಂ ವಾಪರ್ಲಿ ಕೊಂಕ್ಣೆಂತ್ ನವಿಚ್ ತರೀ ರೊಡ್ರಿಗಸಾನ್ ಆಪ್ಲ್ಯಾಕ್ ಕೊಂಕ್ಣಿ ಭಾಷೆಂತ್ ಆಸ್ಚಿ ವಿಶೇಸ್ ತಾಂಕ್ ವಾಪರ್ನ್ ತಾಂಕಾಂ ಲೊಕಾ ರುಚಿಚಿಂ ಕೆಲ್ಯಾಂತ್.

ಖಾಲ್ತೊ ಭೊಳೊ ದೇವ್ ಮೆಲೊ  
ಆನಿ ಸರ್ವಯ್ ಲೊಕಾಕ್ ಖಿಣಾ ಭಿತರ್  
ದೆಂವ್ಚಾರಾಚೊ ಉಡಾಸ್ ನಾ ಜಾಲೊ

ಪೊಟಾ ನಾಸ್ತಾಂ ತೊ ಮೆಲೊ  
ಮರ್ಣಾ ಮಿಸಾ ಆಮ್ಕಾಂ ವ್ಹಡ್ಲೊ  
ಮೀಟ್‌ಪವ್ ಏಕ್ ಫಾವೊ ಜಾಲೊ

ಚುಟುಲಾಂ ಮಧೆಂ ಮ್ಹಾಕಾ ಚಡ್ ರುಚಿಕ್ ಲಾಗ್ಲಿಂ ಎಮಿಲಿ ಡಿಕೆನ್ಸನಾಚಿಂ ಚುಟುಲಾಂ. ತಾಂತುಂ ದಿಸುನ್ ಯೆತಾ ತಿ ಚಿಂತ್ಪಾಗುಂಡಿ ವಿಶೇಸ್. ಏಕ್ ತುಮೀಂಯ್ ಚಾಕುನ್ ಪಳೆಯಾ:

ಹಾಂವ್ ಆನಿ ತುಂ  
ಹಾಂವ್ ಕೊಣ್‌ಚ್ ನ್ಹಯ್! ತುಂ ಕೋಣ್?  
ತುಂಯ್ ಕೊಣ್‌ಚ್ ನ್ಹಯ್‌ಗೀ ಕಿತೆಂ?  
ತರ್ ಆಮಿ ಏಕ್ ಜೊಡಿ- ಜೊರಾನ್ ಸಾಂಗುಂನಾಕಾ  
ತೀಂ ಇಸ್ತಿಹಾರ್ ಫಾಲ್ತಿತ್  
ಕೊಣ್‌ಯೀ, ಕಿತೆಂಯೀ ಜಾವ್ನಾಸ್ಚೆಂ ಕಿತ್ಲ್ಯಾ ಭಂಗಾಂಚೆಂ  
ಮಾಣ್ವ್ಯಾ ಪರಿಂ ಕಿತ್ಲೆಂ ಉಗ್ತೆಂ ಉಗ್ತೆಂ  
ತುಸ್ತಿ ಗಾಂವ್ಚ್ಯಾ ಲೊಕಾ ಮುಕಾರ್  
ಅಖ್ಯಾ ದಿಸಾ ಉಜ್ವಾಡಾ ನಾಂವ್ ಸಾಂಗೊನ್ ಭಂವ್ಚೆಂ

‘ನೆಕೆತ್ರಾಂ ಪಾಂತಿಯೆಚಿ’ ಸೊಭಾಯ್ ಚಾಕುಂಕ್, ತಾಚೊ ಥಳ್ಳಳ್ ಜೊಕ್ಟಾನ್ ಪಳೆಂವ್ಕ್ ಮೆಳಜಾಯ್ ತರ್ ಸೊಸ್ಣಿಕಾಯ್ ಜಾಯ್, ಭುರ್ಗ್ಯಾಚಿ ಉಗ್ತಿ ಮತ್ ಜಾಯ್. ನವೆಂ ಸೊಧ್ಚಿ ತಾನ್, ಸೊಧ್ಲಲೆಂ ಲಾಬ್ಲಲೆಂ ತವಳ್ ವಿಜ್ಞೆತ್ ಜಾಂವ್ಚಿ ತಾಂಕ್

ನಾಲ್ಕಲೈಕ್ ನೆಕೆತ್ರಾಂ ಫಕತ್ 'ದುಸ್ರೆಂ ಕಿತೆಂಯ್ ಸದಾಂಚೆಂ' ಜಾತಾತ್. ತಶೆಂಚ್ ಘಡತ್. ಹ್ಯಾ ಚುಟುಲಾಂ ಆಸ್ವಾದ್ ಕರ್ತಲ್ಯಾಂ ಥಂಯ್. ಭಾರಿಕ್ಸಾಣ್ ಆನಿ ಉತ್ಸುಕಾಯೆನ್ ಭರ್ಲಲೊ ಸಹೃದಯಿ ಹಾಂಗಾಸರ್ಚ್ಯಾ ಚಾರ್-ಸ ಲ್ಹಾಲ್ಹಾನ್ ಸಾಲಿಂನಿ ಅರ್ಥಾಂಚೊ ದರ್ಯೊಚ್ ದೆಕುಂಕ್ ಸಕಾತ್. ಚುಟುಲಾಂಚಿ ಗ್ರೇಸ್ತಕಾಯ್ ಆಸ್ಚಿ ಭೋವ್ ಉಣ್ಯಾ ಉತ್ರಾಂಕ್ ವಾಪರ್ನ್ ಭೋವ್ ಚಡ್ ಅರ್ಥ್ ಉಬ್ಜಾಂವ್ಚ್ಯಾಂತ್. ತೆ ಅರ್ಥ್ ಫಕತ್ ಸಕಾಳಿಕ್ ಆನಿ ಸ್ಥಳಿಕ್ ಮಾತ್ರ ಜಾಲ್ಯಾರ್ ಪಾಂವ್ಚೆಂ ನಾ. ತೆ ಸಾರ್ವಕಾಳಿಕ್ ತಶೆಂಚ್ ಸರ್ವ್ಥಳಿಕ್ ಜಾಯ್ಜಾಯ್. ಆಜಿಕ್ ಆನಿ ಸಾಸ್ಣಾಕ್- ಹಾಂಗಾಕ್ ಆನಿ ಸಂಸ್ತಾಕ್.

# ಕೊಂಕ್ರಿ ಕವಿತಾ ಸಂಸ್ಕೃತ ಸ್ತ್ರೀಯಾಂಚಿ ಪಿಂತ್ರಾನ್ಲಿ

ಕೊಂಕ್ರಿ ಲಿಖಿತ್ ಕವಿತಾ ಪರಂಪರಾ ಕಾಂಯ್ ಆದ್ಲ್ಯಾ 100 ವರ್ಸಾಂಚಿ. ತ್ಯಾ ಆದಿಂ ಪೊವ್ಯಾಂ ವೆರ್ಸಾಂನಿ ತಶೆಂಚ್ ಮಜೆಪದಾಂನಿ ಕೊಂಕಣಿ ಲೋಕಾಂಚಿ ಕಾವ್ಯಾತ್ಮಕ್ ತಾಂಕ್ ವಾಡಯ್ಲಿ. ಮ್ಹಜೆ ಸಮ್ಜಣೆಕ್ ಆಯಿಲ್ಲೆ ಪರ್ಮಾಣೆಂ ಕೊಂಕ್ರಿ ಲೋಕ್ ಕಷ್ಟಿ ಆನಿ ಸಾಗೊಳೆ ವಾವ್ರಾಕ್ ಆಪ್ಲಾಕಚ್ ಸಮರ್ಪುನ್ ದಿಲ್ಲೊ ಲೋಕ್. ಅಸಲೊ ಲೋಕ್ ಆಪ್ಲ್ಯಾ ವಾವ್ರಾಚೊ ಬೆಸೊರ್ ಕಾಡುಂಕ್ ಜಿವಿತಾಂತ್ ಸಂತೊಸ್ ಸೊಧ್ತಾ. ಸುರ್, ಸೊರೊ, ನಾಚ್, ಪದಾಂ ಆನಿ ಸಂಗೀತ್ ತಾಕಾ ಗರ್ಟೆಚಿಂ ಜಾತಾತ್. ಹ್ಯಾ ಸಿದ್ಧಾಂತಾಕ್ ಸಯ್ ಮ್ಹಣುಂಕ್ ಆಮ್ಚ್ಯಾ ಲೋಕಾಚ್ಯಾ ಜಿವಿತಾಂತ್ ಹರೈಕಾ ಹಂತಾರ್ ಆಮಿ ನಾಚ್ ಆನಿ ಗಾಯನ್ ಪಳೆತಾಂವ್.

ಹ್ಯಾ ನಾಚ್ ಗಾಯನಾಂಚಿ ತಾಂಕಿನ್ ಭರಲ್ಲ್ಯಾ ಲೋಕಾ ಥಂಯ್ ಪೊಜ್ಜಪಣ್ ಪಾತಕ್ ನ್ಹಯ್, ಜಿಣ್ಯೆಚೊ ವಾಂಟೊ. ಜಾಂವ್ ದಾದ್ಲೊ, ಜಾಂವ್ ಸ್ತ್ರೀ, ತರ್ಮೆ ಪ್ರಾಯೆರ್ ಆಸ್ಚ್ಯಾಂನಿ ಖುಶಾಲಾಯ್ ಜೊಡ್ಲಿ ಥಂಯ್ಸರ್ ಏಕ್ ಸಹಜ್ ಪ್ರಕ್ರಿಯಾ. ಆನಿ ಹೆ ಸೈಂಭಿಕ್ ಖುಶಾಲಾಯೆಚೆಂ ಬಳ್ ನಿಯಂತ್ರಣ್ ಕರ್ಚೆಂ ತಶೆಂಚ್ ಜೊಕ್ತಿ ವಾಟೆನ್ ವ್ಹಾಳೊಂವ್ಚೆಂ ಕಾಮ್ ಗಾಯನ್, ಪದಾಂ ಆನಿ ನಾಚಾದ್ವಾರಿಂ ಜಾತಾ. ಅಶೆಂಚ್ ಕೊಂಕ್ರಿ ಸಂಸ್ಕೃತ ಸಹಜ್ವಣಿಂ ತೆಂ ಜಾಲಾಂ. ಕೊಂಕ್ರಿ ಕವಿತೆಂತಯ್ ಅಶೆಂ ಕೆಲ್ಲೆಂ ದಿಸುನ್ ಯೆತಾ.

ಸಂಸಾರಾಚ್ಯಾ ಖಿಂಯ್ಲೆಯ್ ಭಾಶೆಚ್ಯಾ ಸಾಹಿತ್ಯಾಂತ್ ಸುರ್ಟೆಚಿಂ ಮೆಟಾಂ ದಿಸ್ಚಿಂ ಚಡ್ ಕರ್ನ್ ದಾದ್ಲ್ಯಾಂಚಿಂ. ದಾದ್ಲೆಚ್ ಸುರ್ಟಾತೆರ್ ಕವಿತ್ವಾಚೆಂ ಆನಿ ಸಾಹಿತ್ಯ ಸೃಷ್ಟೆಚೆಂ ದೆಣೆಂ ಆಸಲ್ಲೆ ಮ್ಹಣುನಾಂಯೆ, ಹಾಕಾ ಹರ್ ಸಾಮಾಜಿಕ್ ಸಾಂಸ್ಕೃತಿಕ ಕಾರಣಾಂ ಆಸಾತ್. ಆತಾಂ ದಾದ್ಲ್ಯಾ ವರ್ಗಾಚಿ ಮತಿಂತ್ ಉದೆಲ್ಲ್ಯಾ ಸಬಾರ್ ಸೊಭಿತ್ ಸೊಭಿತ್ ಕಲ್ಪನಾಂ ಲ್ಹಾರಾಂ ಪಯ್ಲಿ ಜಶೆಂ ಮಾಂಯ್ (ಆವಯ್), ಮಾಂಯ್ಚಾಸ್, ಮಾಂಯ್ಕಾಂವ್ ಮಹತ್ವಾಚೆಗೀ ತಶೆಂಚ್ ಆಪ್ಲ್ಯಾ ಭುರ್ಗ್ಯಾಂಚಿ ಮಾಂಯ್ ಜಾಂವ್ಚೆ ಸ್ತ್ರೀಯೆ ವಿಶ್ವಾಂತ್ಲೆಂ ಲ್ಹಾರಾಯಿ ಭೋವ್ ಸೊಭಿತ್ ಆನಿ ಮಹತ್ವಾಚೆಂ. ಹಿಚ್ ಪರಿಗತ್ ಕೊಂಕ್ರಿ ಸಾಹಿತ್ಯ ಆನಿ ಕವಿತೆಚೀಯ್ ಜಾವ್ನಾಸಾ.

ಆಮ್ಚ್ಯಾ ಲೋಕಾಚ್ಯಾ ಸಾಂಪ್ರದಾಯಿಕ್ ಗಿತಾಂನಿ, ಪೊವ್ಯಾಂವೆರ್ಸಾಂನಿ ತೀಳ್ನ್ ಪಳೆಲ್ಯಾರ್ ಆಮ್ಕಾಂ ದಿಸ್ಚಿ ಕೊಂಕ್ರಿ ಕಥೊಲಿಕ್ ಕುಂವರ್ನ್ ಆಜ್ ಪರ್ಯಾಂತ್ಲ್ಯಾ ಕವಿ ಸಂಸಾರಾಂತ್ ಮಾತ್ರ ನ್ಹಯ್ ಸಮಾಜಾಂತ್ ಆಪ್ಲೆಂ ರೂಪ್ ದವರ್ನ್ ಘೆಂವ್ಕ್ ಸಕ್ಲ್ಯಾ ಮ್ಹಣ್ಣೆಂ ಖರೆಂ. ತೆಂಚ್ ರೂಪ್, ಕಾಂಯ್ ಹೆಣೆಂ ತೆಣೆಂ ಥೊಡೊ ಫರಕ್. ತೆಂ ಇಲ್ಲೆಂ 'ಸಡಿಲ್', 'ನಾಚ್ಚೆಂ', 'ಪದಾಂ ಮ್ಹಣ್ಣೆಂ', 'ಭುಲೊಂವ್ಚೆಂ', 'ರುವಿಯೊ ದಾಕಯ್ತಲ್ಯಾ ಖಾತಿರ್ ತಾಂಬ್ಲೆಂ ಕಾಪಡ್ ನ್ಹೆಸ್ಚೆಂ'. ಪಾಕ್ಲ್ಯಾ ಪಾದ್ರಿನಿ ಆನಿ ತಾಂಚ್ಯಾ ಉಪ್ರಾಂತ್ಲ್ಯಾ 'ಇನ್‌ಕ್ರಿಜಾಂವ್' ಸಂತತೆನ್ ಮೋಡ್ನ್ ಫಾಲ್ಸ್ ಮಾಗ್ಣಿಂ ಶಿಕಯ್ತಾ ಪರ್ಯಾಂತ್ ಆಮ್ಚೆಂ ಚೆಡುಂ 'ಹಾಸ್ಟೆಂ' ಹಾಸೊಂವ್ಚೆಂ, ದಾಟ್ಕಾಮೊಟ್ಕಾ ಪೊಲ್ಕಿಸ್ತಾಂಕ್ ಪಿಶ್ಯಾರ್ ಘಾಲ್ಚೆಂ.

ಪಾದ್ರಿ ಕವಿಂನಿ ಆನಿ ತಾಂಚೆರ್ ಕುಡ್ಡೆಪಣಿಂ ಭಕ್ತ್ ದವರ್ಲಲ್ಯಾ ಲಾಯಿಕ್ ಕವಿಂನಿ



ಪಿಂತ್ರಾಯ್ಲೆಂ ಕೋಂತ್, ಬೆಂತಿಣ್ ಫಾಲ್ಸ್ ಇಗರ್ಜೆ ದಾರಾರ್ ಜೆಜುಚೆ ಭಕ್ತೆನ್ ಭೊಂವ್ಚೆಂ, ಲಾಂಬ್ ಲೋಬ್ ಫಾಲ್ಸ್ ಮಾದ್ರ್ ಜಾಂವ್ಕ್ ಆಂವ್ಡೆಂವ್ಚೆಂ ಕೊಂಕ್ಣಿ ಚೆಡುಂ ಖರ್ಯಾನ್ ಕೊಂಕ್ಣಿ ನ್ಹಯಿಂಚ್, ತೆಂ ಭಾಗೆವಂತ್ಪಾಣಾಚ್ಯಾ ಅಮಾಲಾಚೆಂ, ಖಂಯ್ಚೆಂಗೀ 'ಎವ್ರೋಪಿ' ಆವಿಲಾಚ್ಯಾ ತೆರೆಜಾಚ್ಯಾ ಮೊಲಾಂಚೆಂ. ತ್ಯಾ 1920-60 ಆನಿ ಅಪ್ರೂಪ್ ಆತಾಂಯ್ ಝಳ್ಕುಂಚೆಂ 'ಪಾದ್ರಿಸ್ತಿಕ್' ಕೊಂಕ್ಣಿ ಚೆಡುಂ ಸೊಡ್ಲ್ಯಾರ್ ಉರಲ್ಲ್ಯಾನ್ ಲಾಂಬಾಯೆಕ್ ಮೆಳ್ತಾ ತೆಂ 'ಲಾಂಬ್ ತೆಂಕ್ಷಿ ಹಾಡ್ಚೆಂ' ಆಮ್ಚೆಂ ಚೆಡುಂ. 'ಕೊಂಕ್ಣಿ ಚೆಡುಂ' ಅಸಲೆಂಚ್ ದೆಕುನ್ ಆಜೂನ್ ಮಿಸಾಕ್ ವೆತಾನಾ, ರೊಸಾಕ್ ವೆತಾನಾ ತಾಣೆಂ ನ್ಹೆಸ್ತೆ ಮುಸ್ತಾಯ್ಕೆವಿಶಿಂ ಕೊಂಕ್ಣಿ ದಾದ್ಲ್ಯಾ ಸಂಸಾರಾಕ್ ಖಂಯ್ಗಿ ದಸ್ಕ್ ಜಾತಾ.

ಆಮ್ಚ್ಯಾ ಚೆಡ್ವಾಚೆಂ ಖರೆಂ ಆನಿ ಮುಳಾವೆಂ ಲಕ್ಷಣ್ ಸಮ್ಜಾಯ್ ತರ್ ಥೊಡಿಂ ಪುಣಿ ಆಮ್ಚಿಂ ಸದಾಂಚಿಂ ಸಾಂಪ್ರದಾಯಿಕ್ ಪದಾಂ ವಾಚ್ಲ್ಯಾರ್ ಪುರೊ. ಅಪಾಯ್ ಕಿತೆಂಗೀ ಮ್ಹಳ್ಯಾರ್ ಅಸಲೆಂ ಸಕ್ಕಡ್ ವಾಚ್ಯಾಂ ಮ್ಹಳ್ಯಾರ್ 'ಭಾಗೆವಂತ್ ಇಗರ್ಜೆ ಮಾತೆಚ್ಯಾ' ಮೆಣ್ಕಾರಿ ಪಿತಾಂಕ್ ಕರಂದಾಯ್ ಜಾತಾ. ಗೊಯನಾಂತ್ 'ಇನ್‌ಕ್ರಿಜಾಂವ್'ದಾತಾಂನಿ ಅಶೆಂಚ್ ಆಡಾಯಿಲ್ಲೆಂ.

ಅಗೊ ಪುಲಾಬಾಯ್, ಪುಲಾಬಾಯ್ ಪುಲಾ ಮ್ಹಜೆ ಬಾಯ್  
ದಾಟೆಮೊಟೆ ಫೊಲ್ಕಿಸ್ತ್ ಪುಲಾಬಾಯ್ ತುಕಾ ಕಿತ್ಯಾಕ್ ಜಾಯ್?  
ತಾಂಚ್ಚೆ ತುಜೆ ಒಂಟು ಆನಿ ರೊಜಾ ಸಾರ್ಕೆ ಪೊಲೆ....  
ಗಾರ್ಕೆ ತುಜೆ ದೊಳೆ ಆನಿ ಆರ್ಕೆ ಲಾವ್ನ್ ಪೊಳೆ.....  
ಭೆಂಡಾನ್ ಪಾತಳಿ ಪುಲಾಬಾಯ್ ತೊಂಡಾನ್ ನಿತಳಿ...

ಹ್ಯಾ ಇತ್ಲ್ಯಾ ಸೊಭಿತ್ ಸುಂದರ್ ಆಮ್ಚ್ಯಾ ಕೊಂಕುಣ್ಲ್ಯಾಕ್ ಆಜ್ ಕೊಂಕ್ಣಿ ಕವಿ ಉಗ್ತಾನ್ ಜೊಕ್ತಾನ್ ಸೊಭೊಂವ್ಕ್ ಸಕನಾ ಜಾಲಾ. ಕಿತ್ಯಾಕ್ ಮ್ಹಳ್ಯಾರ್ ತ್ಯಾ ಪಾದ್ರುವಾದೆಚ್ಯಾ ಆನಿ ಪೊಪಗಾಂದೆಚ್ಯಾ 'ಧವ್‌ತರ್ನಿಗಾರಾಂನಿ' ಆಮ್ಕಾಂ 'ಭಾಗೆವಂತ್ ಆಂಕ್ವಾರ್ ಮರೈಚ್ಯಾ ಭೋವ್ ಪವಿತ್ರ್ ರೊಜಾರಿಚೆ ಮಿಸ್ತರ್' ನಿಯಾಳುಂಕ್ ಘಾಲ್ಯಾತ್ ಅಶೆಂ ಆಸ್ತಾಂ,

ರೊಜಾ ರೊಜಾ ನಿಸ್ತಾಕ್ ಕಿತೆಂ ರೊಜಾ  
ನಿಸ್ತಾಕ್ ಆಮ್ಕಾಂ ಕೊಚೆ! ಮಾಂಯ್ನ್ ಧಾಡ್ಲ್ಯಾತ್ ಮೊಚೆ  
ರೊಜಾಕ್ ಮಾಟ್ವಾಂತ್ ನಾಚುಂಕ್

ಮ್ಹಣ್ಚೆಂ ಆತಾಂ ಆಮ್ಚ್ಯಾ ಲಾಗಿಂ ಯೆಂವ್ಚೆ ಪರಿಂ ನಾ.

ಕುಂಪಾರ್ ಆಪ್ಲ್ಯಾ ಕುಮಾರಿ (ಕುಮಾದ್ರಿಕ್) ನಾಚುಂಕ್ ಸಾಂಗ್ತಾಂ ಸಾಂಗ್ತಾಂ ತಿಚೆಂ ಸೊಭಿತ್ ವರ್ಣನ್ ಕರ್ತಾ.

ಮ್ಹಜ್ಜು ವ್ಹಾಜೊತಾ ಹಾಂಗಾ ಕುಮಾರ್ ಮ್ಹಜೆ ನಾಚೊತಾ!  
ಬರೆ ಭಾಶೆನ್ ನಾಚೆಗೆ ಕುಮಾರ್ ಬೆಂಡಾಕ್ ಲಾವ್ನ್ ಹಾತ್||  
ಎಲ್ಲಾಪುರ್ವ್ಕಾ ರಾನಾಂತ್ ಶಿಲೊಣ್ ಘಾಲ್ತಾ ಮೋರ್||  
ಕುಮಾರ್ ಮ್ಹಜೆ ನಾಚೊತಾ ಬೆಂಡ್ ಘುಂವ್ಡಾವ್ನ್ ಜೋರ್||

ಮೊಗ್ಗಿಂ ಫುಲೊಲಿಂ ಆಟ್ ದಸ್ತಿ ಫುಲೊಲಿಂ ಸಾತ್ |  
 ನಾಚ್‌ಗೆ ಕುಮಾರ್ ಆತಾಂ ಬೆಂಡಾಕ್ ಲಾವ್ನ್ ಹಾತ್ ||  
 ವೈರಾಣ್ ಆಯ್ಲಿಂ ಕಾಲ್ ರೆಸ್ತೆರ್ ಜಾಲ್ಲೆಂ ಪೋರ್ |  
 ಬರ್ಯಾ ಭಾಶೆನ್ ನಾಚ್‌ಗೆ ಕುಮಾರ್ ಕೊಳ್ಳ್ಯಾಂತ್ ಆಸಾ ಸೂರ್ ||  
 ಘರಾ ನಾಂ ಪೆಜ್ ಹಾಂಗಾ ಮಾಂಡ್ಲಾಂ ಮೆಜ್ |  
 ಬರ್ಯಾ ಭಾಶೆನ್ ನಾಚ್‌ಗೆ ಕುಮಾರ್ ಮಜಾ ಆಸಾ ಆಜ್ ||  
 ಭಾಯ್ರ್ ಪಡ್ಲಾಂ ಮೊಡ್ ಆನಿ ವೊಜ್ಯಾರ್ ಆಯ್ಲಾಂ ಗೊಡ್ |  
 ಬರ್ಯಾ ಭಾಶೆನ್ ನಾಚ್‌ಗೆ ಕುಮಾರ್ ಜೆವಾಣ್ ಕೆಲಾಂ ವ್ಹಡ್ ||  
 ಫುಲಾಚೆ ಹಾಡ್ಲ್ಯಾತ್ ಕಾಟ್ ಆನಿ ಮಾತ್ಯಾಕ್ ಮಾಳ್ಕಾತ್ ಆಟ್ |  
 ಬರ್ಯಾ ಭಾಶೆನ್ ನಾಚ್‌ಗೆ ಕುಮಾರ್ ಲೋಕಾಕ್ ದಾಕೊವ್ನ್ ವಾಟ್ ||  
 ಕುಮಾರ್ ಮ್ಹಜೆ ನಾಚೊತಾ ಲೋಕ್ ಸಗ್ಳೊ ಹಾಸೊತಾ |  
 ಬರ್ಯಾ ಭಾಶೆನ್ ನಾಚ್‌ಗೆ ಕುಮಾರ್ ಕಂತಾರ್ ಬರೆಂ ಸೊಭೊತಾ ||  
 ನಾಚ್ತಾಂ ಕುಮಾರ್ ಖರೆತಾ ಲೋಕ್ ತಿಕಾ ಪೊಶೆತಾ |  
 ನಾಚ್‌ಲ್ಲೆಂ ಪುರೋಗೆ ಕುಮಾರಿ ಕುಂಪಾರ್ ತುಕಾ ಆಶೆತಾ ||

ಆತಾಂ ಹ್ಯಾ ಧಯ್ಯಾಧಿಕ್ ಕೊಂಕ್ಣಿ ಕುಮಾರಿಕ್ ಎಕ್ದಮ್ ಘಾಗ್ತೊ ಭಾಜು ಆನಿ  
 ಮಾದ್ರಿಂಗಲಿ ಮಾನ್ಸುಗೆಚಿ ಮುಸ್ತಾಯ್ಕಿ ನ್ಹೆಸೊವ್ನ್ 'ಎವ್ರೋಪಿ' ಧಾರ್ಮಿಕ್ ಆನಿ ಆಧ್ಯಾತ್ಮಿಕ್  
 ಪರಿಕಲ್ಪನಾಂನಿ ಭರುನ್ ಫಾಲ್ವಾ ಪಾದ್ರಿಸ್ಪಿಕ್ ಪ್ರೇತನಾಂಕ್ ವ್ಹಡ್ ತೆಂಕೊ ಸಬಾರ್  
 ಕೊಂಕ್ಣಿ ಕವಿಂನಿ ದಿಲ್ಲೊ ಆಸಾ.

ಆಮ್ಚೆ ಕೊಂಕ್ಣಿ ಚಲಿಯೆವಿಶಿಂ ಚಡ್‌ಶ್ಯಾ ಕೊಂಕ್ಣಿ ಕವಿಂಚೆಂ ಕಲ್ಪನ್ ಕಿತೆಂ. ಪಯಿಲ್ಲೆಂ  
 ತಿಣೆಂ ಮಾನ್ಸುಗೆನ್ ಆಸಜಾಯ್ ಮ್ಹಣ್ಲೆಂ. ಹಿ ಮಾನ್ಸುಗಿ ಆನಿ ತಿಚಿಂ ಭಾಯ್ಲಿಂ ಭಿತರ್ಲಿಂ  
 ಲಕ್ಷಣಾಂ ಆನಿ ಖುಣಾಂ ಮಾತ್ ಪಾದ್ರಿಸ್ಪಿಕ್ ದಾದ್ಲ್ಯಾ ಸಮಾಜಾನ್ ಪಿಂತ್ರಾಯ್ಲಿಂ.  
 ತಿಣೆಂ 'ಪಾರ್ವಾಬರಿ ನಿಸ್ಕಳ್ ನಿತಳ್ ಆಸಜಾಯ್, ತ್ಯಾ ಭಾಯ್ರ್ ಸಂಸ್ತಾಚೊ ಝಳ್ಜಳ್  
 ಆಶೆಲ್ಯಾರ್ ತೆಂ ಫಟ್ಕೊನ್ ಪಡ್ತಾ, ತಾಕಾ ತಾಂಕಿಕ್ ಮಿಕ್ಸಲ್ಲಿ ಆಶಾ ಆಸುಂಕ್ ನಜೊ,  
 ದೊಳ್ಕಾಂಕ್ ಹರೈಕ್ ಬರೆಂ ದಿಸ್ತಾ ತರಿ ತಾಂತ್ಲೆಂ ಥೊಡೆಂಚ್ ವಿಂಚುಂಕ್ ಜಾಯ್'

ಚೆಡ್ವಾಚ್ಯಾ ತರ್ನಾಟ್ಟಣಾರ್ ದೀಷ್ಟ್ ದವರ್ನ್ ತಾಚಿ ಜೊಪಾಸಣ್ ಕರ್ಚಿ ಜವಾಬ್ದಾರಿ  
 ಆಪ್ಲ್ಯಾ ಖಾಂದಾರ್ ದಾದ್ಲ್ಯಾಂನಿ ವೊಡ್ನ್ ಘೆತಲ್ಲಿ ಆಸಾ. ಸ್ತ್ರೀಯೆನ್ ಚಿಂತುಂಕ್  
 ನಾತ್ಲಲೆ ರಿತಿಂನಿ ತಿಚ್ಯಾ ತರ್ನಾಟ್ಟಣಾವಿಶಿಂ ದಾದ್ಲ್ಯಾನ್ ಚಿಂತಪ್ ಆಟಯಿಲ್ಲೆಂ ಆಸಾ.

**ಭರ್ತಿ**

ಅಗೊ ಚೆಡ್ವಾ...

ತುಜೆಂ ತರ್ನಾಟ್ಟಪಣ್...

ಪಾವ್ನಾಚ್ಯಾ ಪ್ಲಾಳ್ಕಾಕ್...

ಭರೊನ್ ವ್ಹಾಳ್ಚೆ...

ಆಮ್ಚ್ಯಾ ಗಾಂವ್ಚಿ...

ವಾಂಕ್ಷಿ ತಿಂಕ್ಷಿ ನಂಯ್... (ಆಬೊಲಿಂ, ಸನ್ನು ಮೊನಿಸ್ ಬೊಳಿಯೆ, ದಿಶಾ ಪ್ರಕಾಶನ್ ಮೂಡುಬೆಳ್ಳೆ-2012)

ಚೆಡ್ವಾಚ್ಯಾ ತರ್ನಾಟ್ಟಣಾವಿಶಿಂ ಆದಿಂಮಾಗಾಂ ಥಾವ್ನ್ ದಾದ್ಲ್ಯಾ ಸಂಸ್ತಾಕ್ ತಾಚೆಚ್ ಅಸ್ಥಿರತಾ ಆಸಾ. ತಿ ಅಸ್ಥಿರತಾ ಕವಿತೆಂತ್ ಆನಿ ಹೆರ್ ಕಲಾ ಪ್ರಕಾರಾಂನಿ ಭಾಯ್ರ್ ಆಯಿಲ್ಲಿ ಆಸಾ.

ತ್ಯಾ ತರ್ನಾಟ್ಟಣಾ ಸವೆಂ ಸ್ತ್ರೀಯೆಚ್ಯಾ ಆಂಗಾಕಯ್ ವರ್ಣನ್ ಆಸಾ. ಕೊಂಕ್ಷಿ ಕವಿ ಥಂಯ್ ತಾಚೆಂ ಏಕ್ ಡಿಸ್ಕ್ರಿಪ್ಶನ್ ಆಸಾ. ತಿಣೆಂ 'ಲಕ್ಷಣಾಚಿ ಪೊರಿ ಜಾವ್ನ್, ಗೊರಿ ಗೊರಿ, ಬಾರಿಕ್ ಆಸಾಜೆ ಆನಿ ಎಕೆಚ್ ವಾರಿನ್ ಘಾಗ್ರೊ ಭಾಜು ಶಿಂವಯ್ಚುಯ್'. ಚೆಡ್ವಾಚ್ಯಾ ಆಂಗಾಚೆರ್, ತಾಚೆ ಮುಸ್ತಾಯ್ಕೆಚೆರ್ ಆನಿ ಜೆರಾಲ್ ಸರ್ವ್ ತಿಚ್ಯಾ ಸರ್ವ್ ವೆವ್ಹಾರಾಂಚೆರ್ ಆಪ್ಲೆಂ ನಿಯಂತ್ರಣ್ ದವರುಂಕ್ ಆಶೆಂವ್ಚ್ಯಾ ದಾದ್ಲ್ಯಾ ಸಂಸ್ತಾಚೆ ಅಭಿವ್ಯಕ್ತಿ ಜಾತಾ ಕೊಂಕ್ಷಿ ಕವಿ. ಹಿ ಪರಿಗತ್ ಫಕತ್ ಕೊಂಕ್ಷಿ ಕವಿ ಸಂಸ್ತಾಕ್ ಸೀಮಿತ್ ಆಶೆಂ ಚಿಂತಿನಾಯೆ, ಚಡ್ಶೆಂ ಹಿ ಜೆರಾಲ್ ಪರಿಗತ್. ಪುಣ್ ಎಕ್ದಮ್ ಉದಾತ್ತ್ ಆನಿ ವಿಶಾಲ್ ಮನೋಗತಿಚ್ಯಾ ಕೆನರಾ ಕೊಂಕ್ಷಿ ಸಂಸ್ತಾಂತ್ ಹೆಂ ಪರಿವರ್ತನ್ ಎಕ್ದಮ್ ವಿಚಿತ್ರ್ ಆಶೆಂ ಮ್ಹಾಕಾ ಭೊಗ್ತಾ.

ಸ್ತ್ರೀಯೆಚಿ ಮುಸ್ತಾಯ್ಕಿ ಸಾರ್ಕಿ ಆಸ್ಲ್ಯಾರ್ ಅತ್ಯಾಚಾರ್ ಉಣೆಂ ಜಾತಾತ್/ ಜಾಯ್ನಾಂತ್ ಮ್ಹಣ್ಣೆ ವಾದ್ ಆಮ್ಚ್ಯಾ ಕವಿಂನಿ ಗುಂಡಾಯೆ ಥಾವ್ನ್ ರೊಂಬೊವ್ನ್ ಧರ್ಲ್ಯಾತ್. ತ್ಯಾ ಪಯ್ಲಿ 'ಮಿಸಾಕ್ ವೆತಾನಾ ಸಾರ್ಕೆಂ ನ್ಹೆಸಜಾಯ್' ಮ್ಹಣ್ಣೆ ಪವಿತ್ರಪಣಾಚೆ ನಾರೆ ಉಟೊವ್ನ್ ಆಪ್ಲೊ ವಾದ್ ಮುಕಾರ್ ಮಾಂಡುಂಕ್ ಉದ್ವಾಡ್ಚೆ 'ಪಿತಾಂನಿ ಮುಟಿಂತ್ ಧರ್ಲಲ್ಯಾ ಭಾಗೆವಂತ್ ಇಗರ್ಜ್‌ಮಾತೆಚೆ' ಧಾರ್ಮಿಕ್, ಕ್ಲೆರಿಕ್ ಆನಿ ಲಾಯಿಕ್ ಭಾವಾಡ್ತಿ ಕೊಂಕ್ಷಿ ಕವಿತೆಕ್‌ಯಿ ಹೊ ವಾದ್ ಮುಕಾರ್ ಮಾಂಡುಂಕ್ ವಾಪರ್ತಾತ್.

ಇಗರ್ಜೆ ಬಾಗ್ಲಾರ್

ಉಪ್ರಾಂತ್ಲಿಂ ಹಿಂ ಚೆಡ್ವಾಂ

ಮಿಸಾಕ್ 'ಯೆಂವ್ಚ್ಯಾ ಹ್ಯಾ ಗಾಡ್ವಾಂಚೊ

ನಾಚಾಕ್ ವೆಚೊ ವೇಸ್....

ಹಾಂಕಾಂ ಕಿತೆಂ ಇಗರ್ಜಾಂನಿ

ಮಿಸ್ ಇಂಡಿಯಾಚೆ ವಿಂಚವ್ನ್ ಆಸಾ?

ಕಾತ್ರಂಕ್ ವರ್ಲ್ಯಾ ದುಕ್ರಾಂಚ್ಯಾ ಮುಟ್ವಾಂಕ್

ಸುಂಬಾನ್ ಬಿಗ್ಗಿಲ್ಲೆಪರಿಂ

ಹಿಂ ಅರ್ಧಿಂ ಪಿಂದ್‌ಲ್ಲಿ ನ್ಹೆಸ್ಣಾಂ

ಚರ್ಬೆಲ್ಲ್ಯಾ ಕುಡಿಂಕ್

ಬಿಗ್ಡುನ್ ಯೆತಾನಾ

ಹೆವ್ವಿಲ್ಯಾಚೆಂ ದೆವಾಸ್ಪಣ್ ಮುಗ್ಡುನ್ ವೆತಾ.

ಸೊಡ್ವಣ್ಣಾರಾ

ಹಾಂಕಾಂ ತುಂ ಭೊಗ್ಗಿ  
ತಿಂ ಕಿತೆಂ ದಾಕಯ್ತಾತ್  
ಕಿತ್ತೆಂ ದಾಕಯ್ತಾತ್ ತೆಂ ತಿಂಚ್ ನೆಣಾಂತ್!

(ಪಾನ್ 32, ಫಾಲ್ಗುಣಿಚೊ ವ್ಹಾಳೊ, ಎಲ್ವೆರ್ ತಾಕೊಡೆ, 2000, ರಂಗ್‌ಮಂಚ್ ಪ್ರಕಾಶನ್ ತಾಕೊಡೆ)

ಎಕ್ದಮ್ ಕಟ್ಟಿಟಾಚಿ ತಹಬಂದಿ ಕೊಂಕ್ಣಿ ಚಲಿಯಾಂಚೆರ್ ಆಯ್ಚ್ಯಾ ಕೊಂಕ್ಣಿ ಕವಿ ಸಂಸ್ತಾನ್ ಉಬೆಂ ಕರುಂಕ್ ಏಕ್ ಕಾರಣ್ 'ತೆಂ ಪುಲ್ ಆನಿ ಆಪುಣ್ ಭಮರ್' ಮ್ಹಣಿ ಮನೋಗತ್. ಹೆ ಮನೋಗತಿಚೆಂ ವ್ಹರ್ತೆಂ ಪ್ರದರ್ಶನ್ ಹಾಂಗಾ ಪಳೆಯಾ.

ತುಂಗೊ ಪುಲಾ  
ರಾನಾ ಮೊಲ್ಯಾ ಝಾಡಾಂ ಮಧೆಂ  
ಫುಲೊನ್ ಸೊಭ್ಲ್ಯಾ ಏ ಫುಲಾ  
ಕೊಣಾ ಖಾತಿರ್ ಫುಲೊನ್ ರಾವ್ಲಾಂಯ್  
ಫುಲೊನ್ ಉತರ್ ದಿಲಾಂ....?  
ಸೆಜ್ರಾ ಶ್ಲೆರಾ ರಾಯಾ ಕುಂವರ್  
ತಾಕಾ ಪೋಯ್‌ಗೊ ಆಜ್ ಕುರ್ವಾರ್  
ಹಜ್ರಾಂತುಲೆಂ ತುಂಯಿ ಏಕ್ ತರ್  
ಕಾಜ್ರಾವಿಣೆಂ ತುಂ ಗುರ್ವಾರ್...

(ಪಾನ್ 44, ಯೇಗೊ ಬಾಯೆ, ಆನ್ಸಿ ಪಾಲಡ್ಯಾ, 1995, ರಾಕ್ಲೆ ಪ್ರಕಾಶನ್ ಮಂಗ್ಳುರ್)

ಹೆ ಕವಿತೆಂತ್ ಆಮ್ಚ್ಯಾ ರಾನಾ ಮೊಲ್ಯಾಚ್ಯಾ ಪುಲಾಚ್ಯಾ ಗರ್ಬಾಚೆರಯ್ ಆಪ್ಲೆಂ ಹಕ್ ಸ್ಥಾಪುಂಚ್ಯಾ ದಾದ್ಲೆ ಮನೋಗತಿಚೆಂ ಧರ್‌ಧರ್ ರುಪ್ಲೆಂ ಆಸಾ ಮಾತ್ ನ್ಹಯ್ ಮುಕಾರ್ ಗೆಲ್ಲೆಪರಿಂ ಪುಲಾನ್ ಆಪ್ಲೆ ಮುಟಿಕ್ ಶಿರ್ಧನಾತ್ಲ್ಯಾರ್ ನಾಸ್ ಜಾವ್ನ್ ವೆಚೆಂ ಭೈಂ ಉಟೊವ್ನ್ ಮುಟಿಂತ್ ದವರ್ಚಿ ಉಳ್ಳಾ ಮನೋಗತಿಯಿ ದಿಸುನ್ ಯೆತಾ. ಆದಿಂಮಾಗಾ ವಾಚಪ್ ಆಪ್ಣಾಯಿಲ್ಲೊ ಲೋಕ್ ಕಶೆಂ ತಾಳೊ ನಾತಲ್ಲ್ಯಾ ದಲಿತಾಂಚೆರ್ ಆಪ್ಲೆಂ ನಿಯಂತ್ರಣ್ ದವರ್ತಾಲೊ ತಶೆಂ ಅಸಲೆಂ 'ಕವಿತ್ವ' ತಾಳೊ ಚಿಡ್ಕುಂಚ್ಯಾ ಸಾಮಾಜಿಕ್ ಪ್ರೇತನಾಚೊ ವಾಂಟೊ ಜಾತಾ.

ಪುಲ್ಕಾರ್ನ್ ಪುಲಾಕ್ ಭುಲ್ಚೆಂಗೊ ನ್ಹಯ್  
ಮಿಂಟುನ್ ಶ್ಲೆರಾಕ್ ವ್ಹರ್ತಲಿ  
ಕೊಣಾ ಕೊಣಾಕ್ ಸುಣ್ಯಾ ಸವಾಯ್  
ತುಜೊ ವಿಕ್ರೊ ಕರ್ತಲಿ.

ಆತಾಂ ಹ್ಯಾ ಪುಲಾನ್ ಶ್ಲೆರಾಕ್ ಗೆಲ್ಯಾರ್ ಹ್ಯಾ ಕವಿಚಿ ಕಿತೆಂ ಗಾಂಟ್ ವೆತಾ?  
ಕೆನರಾ ಕೊಂಕ್ಣಿ ಕವಿ ಸಂಸ್ತಾಂತ್ ಚಲಿಯೆಕ್ ಪಳೆಂವ್ಚೆ ದಿಷ್ಟಿಂತ್ ಚಡ್ ಕರ್ನ್ ಚೆಡುಂ ಆವಯ್ ಜಾವ್ನ್ ಆರಾಧಿತ್ ಜಾಂವ್ಚಿ ಏಕ್ ಸ್ಥಿತಿ ತರ್, ಚೆಡುಂ ಪ್ರೇಮಿಕಾ ಜಾವ್ನ್



ಮೊಗಾ ಲಹರ್ ಉಬ್ಬಾಂವ್ಚಿ ಆನ್ಯೇಕ್ ಸ್ಥಿತಿ. ಹ್ಯಾ ದೋನ್ ಸ್ಥಿತಿ ಸಂವಹನಾ ಭಾಯ್ರ್ ಕಾಂಯ್ ಅಪ್ರೂಪ್ ಹೆರ್ ಸಂವಹನಾಂಯ್ ಆಸುಂಯೆತಾತ್. ಪುಣ್ ತಿಂ ಭೋವ್ ಉಣಿಂ ಮಾತ್ ನ್ಹಯ್ ವಿಶಿಷ್ಟ್.

ಆವಯ್, ಆವಯ್ ಥಾವ್ನ್ ಆಯಿಲ್ಲೊ ಜನ್ಮ್, ಆವಯ್ನ್ ದಿಲ್ಲಿ ಕೊಂಕ್ಣಿ ಭಾಸ್ ಆನಿ ಅಸಲ್ಯೊಚ್ ಹೆರ್ ಸಂಗಿ ಕೊಂಕ್ಣಿ ಕವಿ ಕವಯತ್ರಿಂಕ್ ಎಕ್ದಮ್ ಧೊಸ್ತಾತ್ ಜಾಂವ್ ಪರ್ರೆ, ಜಾಂವ್ ತರ್ರೆ, ಆವಯ್ ವಿಶಿಂ ಬರಯ್ತಾಲ್ಲೆ ಕವಿಚ್ ಉಣೆಂ.

ಮ್ಹಜೆ ಮಾಂಯ್

ಮಾಂಯ್ ಮ್ಹಜೆ ಮಾಂಯ್ ಕಿತೆಂ ಹಾಂವ್ ತುಕಾ ದೀಂವ್?

ಉಪ್ಕಾರ್ ತುಜೊ ಕಸೊ ಭಾವ್ಣಂ ಮಾಂಯ್ ಮ್ಹಜೆ ಮಾಂಯ್?

ನೋವ್ ಮ್ಹಯ್ಣಿ ವಾವವ್ನ್ ಮಾಂಯ್

ಜಲ್ಮ್ ತುವೆಂ ಮ್ಹಾಕಾ ದಿಲಾಯ್....

(ಪಾನ್ 111, ಲತಾ ಮಿನೇಜಸ್ ಬೊಂದೇಲ್, ಸಾಗೊರಾಚ್ಯಾ ವಾಟೆಚ್ಯೊ ಝರಿ, ಸಂ: ವಲ್ಲಿ ಕ್ವಾಡ್ರಸ್, ಆಶಾವಾದಿ ಪ್ರಕಾಶನ್, 2006)

ಮೊಗಾಚೆಂ ಆಮಾಲ್ ಆಮ್ಚ್ಯಾ ಕವಿಂಚ್ಯಾ ಕವನಾಂನಿ ದಿಸುನ್ ಯೆತಾ ತಶೆಂ ಹೆರ್ ಖಿಂಯ್ಸರಯ್ ಹಾಂವೆಂ ಪಳೆಲ್ಲೆಂ ನಾ. ಹ್ಯಾಚ್ ಆಮಾಲಾಚೊ ಫಳ್ ಜಾವ್ನ್ ನಾರಿಪುಜಾ ನಿರಂತರಿ ಚಾಲೂ ಆಸಾ.

ತುಜೆವಿಣ್....

ಮೊಗಾ ಮ್ಹಜ್ಯಾ ಮಾಣ್ಕಲ್ಯಾ

ದಿವೊ ಜಾತಾಂ ಹಾಂವ್

ತೇಲ್ ಜಾತಾಯ್ ತುಂ?

ಹಾಂವ್ ಜಾತಾಂ ಪಾಂಯ್

ತುಂ ಜಾ ಪಾಂಯ್ಣಾಂ

ಹಾಂವ್ ಜಾತಾಂ ಹಾತ್

ತುಂ ಮ್ಹಜಿಂ ಕಂಕಣ

(ಪಾನ್ 26, ಜಿಯೊ ಆಗ್ರಾರ್, ಪಯ್ಲಿಂ ಮೆಟಾಂ, ಸಾಂಗಾತಿ ಮೀಡಿಯಾ 2003, ಮಂಗ್ಳೂರ್)

ಸ್ತ್ರೀಯೆ ಥಾವ್ನ್ ಆಪ್ಲೆಂ ಕಾಮ್ ಕರವ್ನ್ ಘೆಂವ್ಚೆಂ ಹಕ್ಕಾಚೆಂ ಮ್ಹಣ್ಚೆಂ ಚಿಂತಪ್ ಸುರ್ವಾತೆ ಥಾವ್ನ್ ದಾದ್ಲೆ ಕುಳಿಯೆಚ್ಯಾ ಸೈಂಭಾಂತ್ ರೊಂಬುನ್ ಗೆಲಾಂ. ತೆಂ ಕೊಂಕ್ಣಿ ಕವಿ ಸಂಸ್ಕಾಂತಯ್ ಸಹಜ್ವಣಿಂ ಬಳ್ ಜಾಲಾಂ.

ಸ್ತ್ರೀ

ಕಾಜಾರ್ ಜಾಲೊಂ, ಫಟ್ವೊನ್ ಪಡ್ಲೊಂ

ಕಸ್ಲಿ ಮೆಳ್ಳಿ ಮ್ಹಾಕಾ

ಹಿ ಸ್ತ್ರೀ

ವಸ್ತುರ್ ಹಾಂವೆಂ ಉಂಬುನ್ ದಿಲ್ಯಾರಾಯಿ

ಫಾಲುಂಕ್ ಕಳ್ಳಾ ಮ್ಹಣ್ತಾ ಇಸ್ತಿ

(ಪಾನ್-16, ಆವಾಳಿ, ಕ್ಲೆರೆನ್ಸ್ ಪಿಂಟೊ, ಪಡಿಲ್, 1999, ಮಂಗ್ಳುರ್)

ಅಶೆಂ ಮ್ಹಣ್ತಾನಾ ಕೊಂಕ್ಣಿ ಕವಿ ಸಂಸ್ಕಾಂತ್ ದಾದ್ಲ್ಯಾ ಕವಿನಿ ಸ್ತ್ರೀಯೆಕ್ ಸ್ತ್ರೀ ಜಾವ್ನ್ ಪ್ರಕೃತೆಂತ್ ಸಮಾನ್ ಸಾಂಧರ್ಭಿಕ್ ಅವ್ತಾಸಾಚಿ ವ್ಯಕ್ತಿ ಜಾವ್ನ್ ದೆಕ್ಲೆಲೆ ಸಬಾರ್ ಸಂದರ್ಭ್ ಆಸಾತ್ ಮ್ಹಳ್ಳೆಂ ವಿಸರ್ವಾಂಯೆ. ಲಿಯಾಬ್, ಮೆಲ್ವಿನ್ ರೊಡ್ರಿಗಸ್, ಹೆಚ್ ಎಮ್ ಪೆರ್ನಾಲ್, ವಲ್ಲಿ ಕ್ವಾಡ್ರಸ್, ಫೆಡ್ ಕುಮಾರ್ ಕುಚ್ಚಿಕಾಡ್, ವಿಲ್ಸನ್ ಕಟೀಲ್, ಎಮ್ ಪಿ ರೊಡ್ರಿಗಸ್, ಜೆ ಬಿ ಮೊರಾಯಸ್ ಅಶೆಂ ಸಭಾರಾಂನಿ ಸ್ತ್ರೀಯೆಚ್ಯಾ ಘನಾ ಮಾನಾ ವಿಶಿಂ, ಸ್ತ್ರೀ ಸ್ವಾತಂತ್ರ್ಯಾ ವಿಶಿಂ, ತಿಚ್ಯಾ ಹಕ್ಕಾಂ ವಿಶಿಂ ತಾಳೊ ಉಟಯಿಲ್ಲೊ ಸಬಾರ್ ಕವಿತಾ ಆಸಾತ್. 'ಪಬ್ಲ್ ಎಟ್ಯಾಕಾ' ವೆಳಿಂ, ನಿರ್ಭಯಾ ಪ್ರಕರಣಾ ವೆಳಿಂ ಕೊಂಕ್ಣಿ ಕವಿ ಸಂಸಾರಾನ್ ತಾಚೊ ತಾಳೊ ಸ್ತ್ರೀಯೆಚೆ ಸುಟ್ಕೆ ಭೊಂವ್ತಿಂ ಸ್ತ್ರೀವಾದಿ ಜಾವ್ನ್ಚ್ ಉಟಯ್ಲಾ ಮ್ಹಣ್ಣೆಂಯ್ ವಿಸರುಂನಾಯೆ.

ಕೊಂಕ್ಣಿ ಕವಿತಾ ಸಂಸ್ಕಾಕ್ ಸಬಾರ್ ಕವಯತ್ರಿನಿ ತಾಂಚಿ ದೇಣ್ಣಿ ದಿಲ್ಲಿ ಆಸಾ. ನಂದಿನಿ (ಸ್ವೆಲ್ಲಾ ಡಿಕೋಸ್ತಾ), ಗ್ಲಾಡಿಸ್ ರೇಗೊ, ವಿಲ್ಮಾ ರೇಗೊ ಕುಲೈಕರ್, ಜ್ಯೋತ್ಸ್ನಾ ಕಾಮತ್, ಶಕುಂತಲಾ ಆರ್ ಕಣಿ, ಫೆಲ್ನಿ ದೆರೆಬಯ್ಲ್, ವಿಲ್ಮಾ ಬಂಟ್ವಾಳ್ ಅಸಲ್ಯಾಂಚೊ ಕವಿತಾ ಸಹೃದಯಿಂಕ್ ಅಪುರ್ಬಾಯೆಚ್ಯೊ ಜಾಂವ್ಕ್ ಪಾವ್ಲ್ಯಾತ್. ಗೊಂಯಾಂತ್ ರಾಜಶ್ರೀ ಸಯ್ಲ್, ನಯನಾ ಆಡಾರ್ಕಾರ್, ನೂತನ್ ಸಾಖರ್‌ದಾಂಡೆ, ಮಾಯಾ ಕರಂಗಟೆ, ಗ್ವಾದಲೂಪ್ ಡಾಯಸ್ - ಅಸಲ್ಯಾ ಕವಯತ್ರಿನಿ ಲಿಕ್ಲ್ಯಾತ್ ತ್ಯೊ ಸ್ತ್ರೀ ದಿಷ್ಟಿಚ್ಯೊ ಕವಿತಾ ವಿಂಗಡಚ್ ಸ್ಥರಾರ್ ಮ್ಹಾಕಾ ಖಾಯ್ಸ್ ಜಾತಾತ್ ತಿ ದುಸ್ರಿ ಗಜಾಲ್.

ಗ್ಲಾಡಿಸ್ ರೇಗೊ (ಸಿಂಪ್ರೋಜಾ ಫಿಲೋಮಿನಾ ಗ್ಲಾಡಿಸ್ ರೇಗೊ) ಕಾನಡಿ ಕೊಂಕ್ಣಿ ಕವಯತ್ರಿಂ ಪಯ್ಕಿ ವ್ಹಡ್ ನಾಂವ್. ತಿಚ್ಯಾ 'ಕಾಳ್ಜಾಂತ್ಲೆ ಯಾದ್', 'ಆಮ್ಚಿ ಆವಯ್', 'ಸ್ತ್ರೀ', 'ಹಾಂವ್ ಮೆಲಿಂ', 'ಗಾಂವಾರ್ ಚೆಡುಂ ನಾ' ಅಸಲ್ಯಾ ಕವಿತೆಂನಿ ಸ್ತ್ರೀಯೆಚ್ಯಾ ವ್ಯಕ್ತಿತ್ವಾಕ್ ಉಕೊಲ್ನ್ ಧರ್ಚಿಂ ತಶೆಂಚ್ ಸ್ತ್ರೀಯಾಂಚ್ಯಾ ಹಕ್ಕಾಂ ಖಾತಿರ್ ತಾಳೊ ಉಟೊಂವ್ಚಿಂ ಪ್ರೇತನಾಂ ದಿಸ್ತಾತ್. ತಿಚ್ಯಾ 'ಆಧುನಿಕ್ ನಾರಿ' ಕವಿತೆಂತ್ ಶೀದಾಶೀದಾ ಸ್ತ್ರೀ ಕ್ರಾಂತೆಕ್ ಉಲೊ ದಿಂವ್ಚಿಂ ತಿಚಿಂ ಭೊಗ್ಲಾಂ ಪಳವೈತಾತ್,

ಪರ್ದೆ ಆಚಾರ್ ವಿಚಾರ್ ಸಾಂಡುನ್

ಮುಕಾರ್ ಸರ್ ಯೇ ನಾರಿ

ಆಧುನಿಕ್ ನೆಸ್ಲಾಂ ಭಾಂಗಾರಾಂನಿ

ಜಾಂವ್ಚೆಂ ನಾ ತುಜೆಂ ಸುಧಾರಣ್

ಪುರುಶ್ ಸಮಾನ್ ಆವ್ತಾಸ್ ಘೆವುನ್

ಸಮಾಜೆ ಬಂಧಡೆ ಸಾಂಕ್ಳೆ ತೊಡುನ್

ಭಾಯ್ರ್ ಸರ್ ಯೇ ತುಂ ನಾರಿ

ವಿಚಾರ್ ತುಜೆ ಬದ್ಲಿ ಸೊಡ್ ಸಿರಿ ಆದ್ಲಿ

ಪುರುಶ್ ಪ್ರಧಾನ್ ವಾದ್ ಮಸ್ತುನ್  
ಸಮಾಜೆನ್ ರಚ್ಲಿಂ ಕೊಟಿಂ ಉತ್ತುನ್  
ಆಚಾರಾಂಚೆಂ ಝಾಳ್ ಪಿಂಜುನ್  
ಕ್ರಾಂತಿ ಉಠಯ್ ಯೆ ತುಂ ನಾರಿ

(ಪಾನ್ 120, ಕಾಳ್ಜಾಂತ್ಲೆ ಯಾದ್, ಗ್ಲಾಡಿಸ್ ರೇಗೊ, 2006, ಆಕಾಶ್ ಪ್ರಕಾಶನ್,  
ಪಡೀಲ್ ಮಂಗ್ಳುರ್)

ಆಜೂನ್ ಕೊಂಕ್ಣಿ ಕವಿತಾ ಸಂಸಾರಾಂತ್ ಸ್ತ್ರೀವಾದಿ ತಾಳ್ಕಾಕ್ ಜಾಗೊ ಆಸಾ.  
ಸ್ತ್ರೀಯೆಚ್ಯಾ ಗರಾಭೆರ್, ತಿಚ್ಯಾ ಲಂಯ್ಗಿಕ್ ವಿಸ್ವಾಂಚೆರ್ ತಿಚೆಂ ಮಾತ್ ಹಕ್ಕ್  
ಮಾನುನ್ ಘೆಂವ್ಚಿ ಪರಿಗತ್ ವಾಡಜಾಯ್ ತರ್, ತಿಚ್ಯಾ ಆವ್ಯಾಸಾಂ ಆನಿ ಭೊಂವಾರಾಂನಿ  
ತಿಕಾ ಆಸ್ಚೆಂ ಸ್ವಾತಂತ್ರ್ ಬಳ್ ಜಾಯ್ಜಾಯ್ ತರ್ ಆವ್ಚಿ ಭಾಸ್, ಉತ್ರಾಂ, ಸಾಹಿತಿಕ್  
ಸಂರಚನಾಂ ಥೊಡಿಂ ಪುಣಿ ಸ್ತ್ರೀಲಿಂಗಿ ಜಾಯ್ಜಾಯ್ ತರ್. ದಾದ್ಲೊಗೀ, ಸ್ತ್ರೀಗೀ ಆನಿ  
ತಿಸ್ತೊಗೀ ಜಾವ್ನಾಸ್ಚೊ ಸರ್ಗ್ ವಯ್ಲಾಂನಿ ದೆಂವುನ್ ಯೇಜಾಯ್ ಮ್ಹಣುನ್ ನಾ.  
ಆಮ್ಚ್ಯಾ ಸಾಹಿತ್ಯಾನ್ ಚಡ್ ಕರ್ನ್ ಕವಿತೆನ್ ಪರಿವರ್ತಿತ್ ಜಾಯ್ಜಾಯ್.

## ಕೊಂಕ್ಣಿ ಕವಿತೆಂತ್ ಗಾಂವ್

ಮನಿಸ್ ಮಾಂಯ್ಚ್ಯಾ ಗರ್ಜಾಂತ್ಲ್ಯಾನ್ ಯೆತಾಂ ಯೆತಾಂ ತಾಚ್ಯೊಚ್ ಮ್ಹಳ್ಳೊ ಥೊಡ್ಯೊ ಪೊಳ್ಳಿ ತೊ ಜೊಡುನ್ ಘೆತಾ. ಮಾಂಯ್‌ಭಾಸ್, ಮಾಂಯ್‌ಧರ್, ತ್ಯಾ ಸವೆಂ ತಾಕಾ ಪೊಸ್ಲೊ, ವಾಡೊಂವ್ಚೊ ಮಾಂಯ್‌ಗಾಂವ್. ಹಾಕಾ ಲಾಗುನ್ ಸಂಸ್ಕೃತಾಂತ್ 'ಜನನೀ, ಜನ್ಮಭೂಮಿಸ್ಯ ಸ್ವರ್ಗದಪಿ ಗರಿಯಸಿ' (ಮಾಂಯ್ ಆನಿ ಮಾಂಯ್‌ಗಾಂವ್ ಸರ್ಗಾ ಪ್ರಾಸ್ ವ್ಹರೊ) ಮ್ಹಣ್ತಾತ್.

ಕೆನರಾಂತ್ಲ್ಯಾ ಕೊಂಕ್ಣಾಂಕ್ ಸಬಾರ್ ಕಾರಣಾಂನಿ ಆಪ್ಲೊ ಗಾಂವ್ ಭೋವ್ ಮೊಗಾಚೊ. ಎಕಾ ಚಿಂತ್ಪಾ ಪರ್ಮಾಣೆಂ 'ಗೊಂಯ್ ಸಾಂಡುನ್ ಧಾಂವುನ್ ಆಯಿಲ್ಲಿ ಮಾಂಯ್ ಮೆಕ್ಲ್ಯಾ ಕೆಸಾಂನಿ ಆಯಿಲ್ಲಿ'. ತಿಕಾ ಆನಿ ತಿಚ್ಯಾ ಲೊಕಾಕ್ ಹಾಂಗಾಚ್ಯಾ ಭುಂಯ್ಕಾರಾಂನಿ, ತುಂಡುರಾಯಾಂನಿ ಸಾಗೊಳಿ ಕರ್ನ್ ದೀಸ್ ಸಾರುಂಕ್ ಬಿಡಾರ್ ದಿಲ್ಲೆಂ. ಸಾಗೊಳಿಗಾರಾಂಕ್ ತಾಂಚೆ ಭುಂಯ್ ವ್ಹರ್ತಿ ಗ್ರೇಸ್ತಕಾಯ್ ನಾ. 18 ವ್ಯಾ ಶೆಕ್ಡ್ಯಾಂತ್ ಮಯ್ಸೂರ್ಚ್ಯಾ ಸುಲ್ತಾನಾನ್ ತಾಂಕಾಂ ದುಸ್ರೆ ಪಾವ್ತಿಂ ಭುಂಯ್‌ವಿಣ್ ಕೆಲ್ಲೆಂ ಆನಿ ತವಳ್ ತಾಂಚಿಂ ಸಾಳಾಂಪಾಳಾಂ ತುಟಲ್ಲಿಂ. ಭುಂಯ್ಚೊ ಮೋಗ್ ತಾಂಚೆ ಥಂಯ್ ವಿಶೇಸ್ ಜಾಂವ್ಕ್ ಹೆಂ ವ್ಹಡ್ ಕಾರಣ್ ಮ್ಹಣುಂಯೆತಾ. ಧಾರ್ಮಿಕ್ ಕಾರಣಾಂಕ್ ಲಾಗುನ್ ಕೊಂಕ್ಣಿ ಕಥೊಲಿಕ್ ಲೋಕ್ ಆಪ್ಲ್ಯಾ ಗಾಂವಾಚ್ಯಾ ಪಿಶ್ಕಾರ್ ಪಡುಂಕ್ ಸಾಧ್ಯ್ ಆಸಾ, ಕಿತ್ಯಾಕ್ ತಾಚೆಂ ಸಕ್ಕಡ್ ದಿಯೆಸೆಜಿಂತ್, ಫಿರ್ಗಜಿಂತ್ ಆನಿ ವಾಡ್ಯಾಂತ್ ಘಡ್ತಾ.

ಕೆನರಾ ಕೊಂಕ್ಣಿ ಲೊಕಾಕ್ ತಾಂಚೊ ಮಾಂಯ್‌ಗಾಂವ್ ವಿಶೇಸ್ ಮ್ಹಣ್ವಾಂಕ್ ದೋನ್ ದಾಕ್ಲೆ ಅಶೆ ದಿವುಂಯೆತಾ. ಚಡ್ ಕರ್ನ್ ಹೊ ಲೋಕ್ ಆಪ್ಲ್ಯಾ ನಾಂವಾ ಸವೆಂ ಗಾಂವ್ಚೆಂ ನಾಂವ್ ಸಾಂಗುಂಕ್ ಆಶೆತಾ. ವಾಸು ವಾಲೆನ್ಯಿಯಾ, ಸಿಜ್ಯೆಸ್ ತಾಕೊಡೆ, ವಿತೊರಿ ಕಾರ್ಕೊಳ್, ಕಿಶೂ ಬಾರ್ಕೂರ್, ರೊನಿ ಬಂಯ್ಕೂರ್ ಅಶೆಂ. ತೆಚ್ ಪರಿಂ ಹೊ ಲೋಕ್ ವೃತ್ತೆಧರ್ಮಾನ್ ಸಂಸ್ಕಾಚ್ಯಾ ಖಿಂಯ್ವಾಂಯ್ ಮುಲ್ಯಾಕ್ ವಚುಂ, ಆಪ್ಲ್ಯಾ ಗಾಂವ್ಚ್ಯಾ ಲೊಕಾ ಸವೆಂ ಸಂಘಟಿತ್ ಜಾಂವ್ಕ್ ಏಕ್ ಸಂಘಟಿನ್ ಬಾಂದ್ತಾ. ದಾಯ್ಜಿ ದುಬಾಯ್, ಮಂಗ್ಳುರ್ ಕೊಂಕಣ್ಸ್ ದುಬಾಯ್, ಯುವಾ ಫೆರರಾಯ್ಸ್, ಇತ್ಯಾದಿ

ಖಿಂಯ್ವಾಂಯ್ ಲೊಕಾಪಂಗ್ಡಾಂತ್ ಕವಿ, ಸಾಹಿತಿ, ಲೇಖಕ್ ಆನಿ ಶಿಕ್ಷಕ್ ಸಾಕ್ಷಿಮನ್ ಜಾವ್ನಾಸ್ತಾತ್. ತಾಂಚ್ಯಾ ಚಿಂತ್ಪಾಧಾವ್ನ್ ತ್ಯಾ ಲೊಕಾಪಂಗ್ಡಾಚಿ ಪ್ರಜ್ಞಾ ಉದೆತಾ. ಎಕಾ ಲೊಕಾಚೆಂ ಸೈಂಭ್ ಸಮ್ಜಾಯ್ ತರ್ ತಾಂಚ್ಯಾ ಕವಿಂಚೆಂ ಸೈಂಭ್ ಸಮ್ಜಾಯ್ ಮ್ಹಣುನ್ ಸಮಾಜ್ ವಿಜ್ಞಾನಿ ಸಾಂಗ್ತಾತ್. ಕೆನರಾ ಕೊಂಕ್ಣಿ ಲೊಕಾನ್ ಗಾಂವಾಕ್ ಪಳೆಯಿಲ್ಲಿ ದೀಷ್ಟ್ ಸಮ್ಜುನ್ ಘೆಂವ್ಕ್ ತಾಂಚ್ಯಾ ಮದ್ಲ್ಯಾ ಕವಿಂನಿ ಆಪ್ಲ್ಯಾ ಗಾಂವಾಕ್ ದೆಕ್ಲಲಿ ದೀಷ್ಟ್ ಆನಿ ಘೆತ್ತಲೊ ದಿಷ್ಟಾವೊ ಸಮ್ಜುಂಚೆಂ ಪ್ರೇತನ್ ಆಮಿ ಕರಿಚೆ.

ಗಾಂವಾವಿಶಿಂ ಮ್ಹಾಕಾ ಸದಾಂ ಪಿಶ್ಕಾರ್ ಘಾಲ್ಚಿ ಕವಿತಾ ಜೊಸ್ತಿ ಪಿಂಟೊ ಕಿನ್ನಿಗೋಳಿಚಿ. 'ಹಜಾರ್ ಹಸ್ತಿಂಚೆಂ ತ್ರಾಣ್ ಆಸ್ಚಿ ಹಿ ಕವಿತಾ' ಎದೊಳ್‌ಚ್ ಬಾರಾ ಗಾಂವಾಂನಿ ಭೊಂವುನ್ ಆಯ್ಕೊಪ್ಯಾಂಚಿ ತಾನ್ ಭಾಗೊವ್ನ್ ತಾಂಚ್ಯಾ ಕಾಳ್ಜಾಂನಿ ರೊಂಬುನ್ ರಾವ್ಲ್ಯಾ ಕವಿ ಹಾಂಗಾಸರ್ ಆಪ್ಲ್ಯಾ ಗಾಂವಾಕ್ ಯೇಂವ್ಕ್ ಪ್ರೇಮಿಕಾಕ್



ಉಲೊ ದಿತಾ. ಗಾಂವಾಚ್ಯಾ ನಾಂವಾರ್ ತಾಕಾ ಭುಲಯ್ತಾ. ಮ್ಹಾಕಾ ಹಿ ಕವಿತಾ  
ವಾಚ್ತಾನಾ ಕನ್ನಡ ಭಾಶೆಚ್ಯಾ ಮಹಾನ್ ಕವಿ ಕೆ. ಎಸ್. ನರಸಿಂಹಸ್ವಾಮಿನ್ ಲಿಕ್ಲಲ್ಯಾ  
'ಒಂದಿರುಳು ಕನಸಿನಲ್ಲಿ...' ಕವಿತಾ ಉಗ್ಡಾಸಾಕ್ ಯೆತಾ. ತಿಚ್ ಸ್ವಾದಿಕ್ ರೂಚ್ ಹಾಂಗಾ:

**ಮ್ಹಜೊ ಗಾಂವ್**

ಗಾಂವ್‌ಗೊ ಚೆಡ್ವಾ ಮ್ಹಜ್ಯಾ ಗಾಂವ್‌ಗೊ

ಬಾರಾ ಗಾಂವ್‌ಭರ್ ತಾಚೆಂ ನಾಂವ್‌ಗೊ

ವ್ಹಡ್ವಿಕಾಯ್ ಕಿತೆಂ ಸಾಂಗ್ಚಿ ನ್ಹಯ್

ಪಳೆಲ್ಯಾ ಖರಿತ್ ತುಕಾ ಕಳ್ಳಿ ನ್ಹಯ್

ಗಾಂವಾಕ್ ಯೆಗೊ ಮಾಗಿರ್ ಸಾಂಗ್‌ಗೊ

ದುಧಾ ಮ್ಹೊಂವಾಚೊ ಮ್ಹಜೊ ಗಾಂವ್‌ಗೊ

ಮಾಡ್ ಕೆಂಚ್ಚಿ ಆಯ್ಲೊ ಹಾಲಯ್ತಿತ್

ತುಕಾ ಪಳೆವ್ನ್ ಫಳಾಂ ದೆಂವಯ್ತಿತ್

ವೊಡಾ ರುಕಾಲ್ಯೊ ಕೊಗ್ಲೊ ಪೂರಾ

ಎಕಾ ತಾಳ್ಯಾನ್ ಗಾಂವ್ಕ್ ಲಾಗಿತ್

ಕೊಗುಳೆ ಮೊಳೊಚ್ ಮ್ಹಜೊ ಗಾಂವ್ಚೊ

ಬಾರಾ ಗಾಂವ್‌ಭರ್ ತಾಚೆಂ ನಾಂವ್‌ಗೊ

ಅಶೆಂಚ್ ಮುಂದರುನ್ ಯೆತಾ ಕವಿನ್ ತಾಚ್ಯಾ ಪ್ರೇಮಿಕಾಕ್ ದಿಂವ್ಚ್ಯಾ ಆಪೊವ್ಣ್ಯಾಚಿ  
ಶಿಂಕಳ್. ಆಪ್ಲೆಂ ಚೆಡುಂ ತಳ್ಯಾಕ್ ಗೆಲ್ಯಾರ್ ಸಾಳ್ಕಾಂ ಪುಲ್ತಿತ್, ಹಾಸ್ಯಾಂನಿ ತಾಚ್ಯಾ  
ಲ್ಹಾರಾಂ ಉಟ್ಟಿತ್, ಉಲ್ಕಾಕ್ ಗಾಯೊ ಯೆತಿತ್ ಆನಿ ಮೊಗಾನ್ ತಾಚ್ಯಾ ವೊಂಟಿಯೊ  
ಭರ್ತಿತ್ ತರ್ ಕವಿ ಆಪ್ಲ್ಯಾ ಪ್ರೇಮಿಕಾಚ್ಯಾ ಯೆಣ್ಯಾನ್ ಗಾಂವಾಕ್ ಸೊಭಾಯೆಚಿ ಭರ್ತಿ  
ಯೆತಾ ಮ್ಹಣ್ತಾಂ ಮ್ಹಣ್ತಾಂ ತಾಚ್ಯಾ ಸವೆಂ ಎಕ್ವಟುನ್ ಆಪ್ಲೆಂ ಆನಿ ಗಾಂವಾಚೆಂ ಬರೆಂ  
ಕರುಂಕ್ ಚಿಂತ್ತಾ.

ಆಮ್ಚ್ಯಾ ಕಾಳಾಚ್ಯಾ ಮಹಾನ್ ಗಾವ್ಪಾನ್ ವಿಲ್ಪಿ ರೆಬಿಂಬಸಾನ್ ಬರಯಿಲ್ಲ್ಯಾ ಹಜಾರೊಂ  
ಪದಾಂ ಪಯ್ಲಿ ಗಾಂವಾವಿಶಿಂ ಲಿಕ್ಲಲಿಂ ಸಬಾರ್ ಆಸಾತ್. ತಾಂತ್ಲೆ ಮಾಂಡಾವಳಿಂತ್  
ಆಮಿ ಸದಾಂ ಸೊಭಾಯ್ ಪಳೆತಾಂವ್. ತಿ ಸೊಭಾಯ್ ಆಸಾ ವ್ಹಯ್, ಪುಣ್  
ಸೊಭಾಯೆಕ್ ಪುರ್ತೆಂ ಕರ್ಪಿ ಅರ್ಥಯ್ ಲಿಪುನ್ ಆಸಾ ಮ್ಹಣ್ಣೆಂ ತಿತ್ಲೆಂಚ್ ಗರ್ದೆಚೆಂ:

ಹಾಂವ್ ಯೆತಾಂಗೊ ಘಾಟಿ ದೆಂವೊನ್

ಮ್ಹಜ್ಯಾ ಮೊಗಾಚ್ಯಾ ಗಾಂವಾಕ್ ಪಾವೊಂಕ್....

ಯೊ ಮೊಗಾ ಯೊ ಮೊಗಾ ಮಂಗ್ಳುರಾಕ್

ಯೆ ತುಜ್ಯಾ ಸೊಭಿತ್ ಶ್ಲೆರಾ ಆನಂದಾಚ್ಯಾ ತುಜ್ಯಾ ಘರಾ...

ಮ್ಹಣುನ್ ಎಕಾ ಪದಾಂತ್ ಭೊಗ್ಲಾಂ ವ್ಹಾಳೆ ವ್ಹಾಳೊಂವ್ಚೊ ತೊಚ್ ಕವಿ ಆಪ್ಲ್ಯಾ  
ಆನ್ಯೇಕಾ ಪದಾಂತ್:

ಫಟರೆ ಫಟಿ ಫಟಿ ಸಗ್ಗೊ ಫಟಿ

ಮಂಗ್ಗುರಾಂತ್ ಜಿಯೆಂವ್ಚೆಂ ತೆಂ ಜಾಲಾಂ ಕರಿಣ್...

ಮ್ಹಣ್ತಾ. ತಶೆಂ ಮ್ಹಳ್ಯಾರೀ,

ಪ್ರಣಾಮ್ ತುಕಾ ಕರ್ತಾಂ ಸೊಭಿತ್ ಮ್ಹಜ್ಯಾ ಶ್ವೆರಾ

ಉಲೊ ತುಕಾ ಮಾರ್ತಾಂ, ಮ್ಹಜ್ಯಾ ಮೊಗಾಚ್ಯಾ ಮಂಗ್ಗುರಾ

ಕಿತ್ಲೊ ಸಂತುಷ್ಟ್ ಹಾಂವ್, ಹೊ ಮಂಗ್ಗುರ್ ಮ್ಹಜೊ ಗಾಂವ್

ತುಜ್ಯಾಚ್ ಗರ್ಬಾಂತ್ ಜಲ್ಮಾಲ್ಲೆಂ ತೆಂ ಅದ್ರುಷ್ಟ್ ಮ್ಹಜೆಂ ಜಾಂವ್

ಮ್ಹಣ್ಣೊಚ್ ಆಪ್ಲ್ಯಾ ಮಾಂಯ್ಗಾಂವಾವಿಶಿಂ ವಿಲ್ಪಿಚೊ ಖರೊ ಸ್ಪಿರಿತ್.

ಸಾರ್ಕೆಂ ತೀಳ್ನ್ ಪಳೆಲ್ಯಾರ್ ವಿಲ್ಪಿಚ್ಯಾ ಪದಾಂನಿ ಮಾಂಯ್, ಮಾಂಯ್‌ಗಾಂವ್ ಆನಿ ಮಾಂಯ್‌ಭಾಸ್ ಪ್ರಮುಕ್ ವಾಂಟೊ ಘೆತಾತ್. ತಾಚ್ಯಾ 'ಮೊಗಾಚ್ಯಾ ಮಂಗ್ಗುರಾ' (ಕೊವ್ಪಿ 7) 'ಆಮಿ ಮಂಗ್ಗುರಾರ್' (ಕೊವ್ಪಿ 18), 'ಯೆಯಾ ಮಂಗ್ಗುರಾಕ್' (ಕೊವ್ಪಿ 24), 'ಮ್ಹಜೊ ಗಾಂವ್' (ಕೊವ್ಪಿ 27), 'ಜಲ್ಮಾಚೊ ಗಾಂವ್' (ಕೊವ್ಪಿ 36), ಆಮ್ಚೊ ಗಾಂವ್ ಕೆನರಾ' (ಕೊವ್ಪಿ 38), 'ಸೊಭಿತ್ ತುಂ ದಿಸ್ತಾಯ್ ಮಂಗ್ಗುರ್ ಶ್ವೆರಾ' (ಕೊವ್ಪಿ 40) ಪದಾಂನಿ ಶೀದಾ ಶೀದಾ ಗಾಂವ್ಚೆಂ ವರ್ಣ್ ಪಳೆಂವ್ಕ್ ಮೆಳ್ತಾ ತರೀ ಹೆರ್ ಸಬಾರ್ ಪದಾಂನಿ ಮಂಗ್ಗುರೊ ಉಲ್ಲೇಕ್ ಆಸಾ. ಮಾಂಯ್ಗಾಂವಾಂ ವಿಶಿಂ ಇತ್ತಿಂ ಸೊಭಿತ್ ಪದಾಂ ಲಿಕುನ್ ಗಾಯ್ಲೆಲಿ ಖ್ಯಾತಿ, ಜಾಂವ್ ಕೊಂಕ್ಣೆಂತ್, ಜಾಂವ್ ಹೆರ್ ಭಾಸಾಂನಿ, ಪೆಲ್ಯಾಕ್ ನಾ. ಮಂಗ್ಗುರಾವಿಶಿಂ ಮಂಗ್ಗುರ್‌ಗಾರ್ ಕೊಂಕ್ಣಾಂಕ್ ಏಕ್ ವ್ಹರ್ತೆ ಭಾವುಕತೆಚಿಂ ತಶೆಂಚ್ ರಮ್ಯ್ (ರೊಮ್ಯಾಂಟಿಕ್) ಪಿಂತ್ರಾವ್ಣಿ ಉಬಿ ಕರ್ನ್ ದಿಲ್ಲಿ ಖ್ಯಾತಿ ವಿಲ್ಪಿಕ್ ಫಾವೊ ತೆಂ ಖಂಡಿತ್.

ಆ್ಯಂಟಿನಿ ಬಾರ್ಕೂರ್ ಸಬಾರ್ ತೇಂಪ್ ಪರ್ದೆಸಾಂತ್ ತಶೆಂಚ್ ದೆಸಾಂತ್ ಸ್ವಂತ್ ಗಾಂವಾ ಭಾಯ್ರ್ ವಾವುರ್ಚೆ ಕಡ್ಡಾಯ್ಕ್ ಬಲಿ ಜಾಲ್ಲೊ. ತಾಕಾ ಗಾಂವಾ ಥಾವ್ನ್ ಪಯ್ಸ್ ಆಸ್ತಾಂ ಗಾಂವ್ ಧೊಸ್ತಾ:

'ಬಸ್ಲಾಂ ಪರ್ದೆಸಾಂತ್, ಉಗ್ಡಾಸ್ ಗಾಂವ್ಚೆ ವಾಟೆರ್

ಲಾಗ್‌ಲ್ಲೊಸೊ ಥಂಡ್ ಧೋವ್, ಚಲ್ತಾಂ ಗಾದ್ಯಾ ಮೆರೆರ್

ತೊಂದ್ರಾಂತ್ ಉಕಡ್‌ಲ್ಲೊ ಸುರೆಚ್ಯೊ ಇಡ್ಲೊ ಮೋವ್

ರುಚಿಕ್ ನ್ಹಯ್‌ಗೀ ನಾರ್ಲಾ-ಗೊಡಾಚೊ ಪೊವ್

ಧವ್ವೊ ಖೊರ್ಟೊ ಪೆಜೆಚೊ ಪರ್ಮಳಿಕ್ ನೀಸ್

ಆಯ್ತಾರಾ ಸಕಾಳಿಂ ಕೊಂಕ್ಣೆಂತ್ ಭೆಟೊಂವ್ಚೆಂ ಮೀಸ್

ಜಿವೆ ಜಿವೆ ತಾರ್ಲೆ, ಧಾ ರುಪ್ಯಾಂಕ್ ವೀಸ್

ಚಿಂತುಂಕ್ ಯೆತಾತ್ ಸೊಭಿತ್ ಸುಂದರ್ ತೆ ದೀಸ್

ವೆಂಗುನ್ ವ್ಹಾಳ್ತಾ ಗಾಂವಾಂ ಭೊಂವಾರಿಂ ನಂಯ್

ಝುಡಾಂಕ್, ಮಾಡಾಂಕ್ ಉದಕ್ ಭರಂವ್ಚಿ ಮಾಂಯ್

ಧಾ ಧಾ ಘರ್ವಾಂಕ್ ಸುಧಾರ್ನ್‌ಕ್ ಏಕ್‌ಚ್ ಬಾಂಯ್

ರಜಾರ್ ಮಾಗ್ಣ್ಯಾಕ್ ಸದೆಂವ್ ಮರಿ ಮಾಂಯ್

(ವಾಚ್: ಪಾನ್ 3-4, ಕವ್ಯಾ ಪಾವ್ಲಾಂಚಿಂ ನವ್ಲಾಂ- ಸಂ: ಮಲ್ವಿನ್ ರೊಡ್ರಿಗಸ್, ಪ್ರ: ಕವಿತಾ ಪಬ್ಲಿಕೇಶನ್, 2008)

ಆಂಟನಿ ಬಾರ್ಕ್ಯೂರ್ ಆಪ್ಲೆ ಕವಿತೆಂತ್ ಗಾಂವಾವಿಶಿಂ ದಾಕಯ್ತಾ ತಿ ಮಯ್ವಾಸಿ ಭಾವುಕತಾ ತ್ಯಾಚ್ ಬಗ್ಗೆನ್ ಆಸ್ಚ್ಯಾ ಆನಿ ಚಡ್‌ಉಣೆಂ ಎಕಾಚ್ ಥರಾಚಿ ಜಿಣ್ಯೆ ಪರಿಗತ್ ಆಸ್ಚ್ಯಾ ಕಿಶೂ ಬಾರ್ಕೂರ್ ಹಾಚ್ಯಾ ಗಾಂವಾಂ ವಿಶ್ಯಾಂತ್ಲ್ಯಾ ಕವಿತೆಂನಿ ದಿಸುನ್ ಯೇನಾ. ತಾಚೆ ಭಾಶೆಂತ್ ವಿಡಂಬನ್ ಆನಿ ತಾಚ್ಯಾ ಆಡೊಸಾಂತ್ಲೊ ವಿಮರ್ಶೊ ದಿಸೊನ್ ಯೆತಾ:

**ಮ್ಹಜೊ ಗಾಂವ್ ಪಾಪ್**

ವ್ಹಡ್ಲೊ ಸಾಂಕೊವ್ ಉತರ್ತಚ್, ದುಸ್ರೊ ಸ್ಲೊಪ್

ದೆಂವ್ಚ್ಯಾರ್ ಮೆಳ್ತಾ, ಗಾಂವ್ ಮ್ಹಜೊ ಪಾಪ್

ಕೊಣಾಯ್ಚ್ಯಾ ಖಬ್ರೆಕ್ ವಚನಾಸ್ಲೊ, ದಿಸ್ಚ್ಯಾಂನಿ ಸದಾಂ ದಿಸನಾಸ್ಲೊ

ಲ್ಹಾನ್ ಸೊಬಿತ್ ಗಾಂವಾಂತ್ ಮ್ಹಜ್ಯಾ ಲೋಕ್ ಸಾದೊ ಭೊಳೊ

ಅಶೆಂ ಸುರ್ವಾತ್ವಾ ಕವಿಚ್ಯಾ 'ಪಾಪ್' ಗಾಂವಾಂತ್ ಮುಕಾರ್ ಪಳೆಂವ್ಕ್ ಮೆಳ್ಚೆಂ ಸಕ್ಕಡ್ ತಿತ್ಲೆಂ 'ಪಾಪ್' ಕಾಂಯ್ ನಾ. 'ರಿಗ್ತಾಂ ರಿಗ್ತಾಂ ಯೆವ್ಕಾರ್ ಮಾಗ್ಚ್ಯಾ ಗಾಂವ್ಚ್ಯಾ ಏಕ್ ಮಾತ್ ಬಾರಾಂತ್ ಅಸ್ಲಿ ಮ್ಹಲ್, ರುಚಿಕ್ ಜೆವಣ್ ಖಾಣ್ ಸೆವ್ಚ್ಯಾರ್ ಪಯ್ಕಾಂಕ್ ಖಾರ್', 'ಗಾಂವ್ ಭೊಂವ್ಡಾಂವ್ಚ್ಯಾ ರಿಕ್ತಾಂನಿ ಬಸ್ಲಾರ್ ದೆವಾಚಿಚ್ ಜಾಯ್ ರಕ್ತಾ', 'ಇಲೆಕ್ಟನ್, 144 ಸೆಕ್ಷನ್, ಸಂಸಾರಿಂ ಪುಲ್ಗತ್ ದಾಕೊಂವ್ಚಿ ಆಸ್ತತ್' ಹ್ಯಾ ಸಕ್ಕಾಂ ಮದೆಂಯ್ ಕೊಟಿಂ, ಬಸ್ಲೊನ್, 365 ದಿವ್ಯಾಂ, ಜಿವಿ ಜಿವಿ ಮಾಸ್ಲಿ, ಗೆಂದಾಳಿ ಬೊಂಡೆ, ಸಿಕೇರಿಗೆಲೆ ರೆಡೆ ದಾಕೊಂವ್ಚೊ ಕವಿ ಚಡ್ ವಾಸ್ತವಿಕ್ ಜಾತಾ ತರೀ, ನಿಮಾಣೆಂ:

ಗಾಂವಾಂತ್ ಮ್ಹಜ್ಯಾ ಜಲ್ಮೊನ್,

ಹಾಂಗಾಸರ್ ಜಿಯೆವ್ನ್, ಧಯ್ತ್ ಕರ್ತಾಂ

ಮಾಫ್ ಘಾಗೊನ್ ಸರ್ಗಿಂ

ಸೊಮ್ಯಾಚ್ಯಾ ಆಟಾಂಕ್ ಮ್ಹಜೊ ಏಕ್ ಮೆಳಯ್ತಾಂ

ಹ್ಯಾ ಗಾಂವಾಂತ್ ಜಲ್ಮಾಲ್ಲೆ ಭಾಗಿ

(ಪಾನ್ 28-29, ಧಾಕ್ಟ್ಯಾ ದೆವಾಚಿಂ ಭುರ್ಗಿಂ, ಕಿಶೂ, ಬಾರ್ಕ್ಯೂರ್, ಪ್ರ: ಜಾಗೆ ಕವಿ ಪ್ರಕಾಶನ್, 1998)

ಮ್ಹಾಲ್ವಡ್ಯಾ ಕವಿಂಕ್ ಗಾಂವಾಂವಿಶಿಂ ಬರೊಂವ್ಚಿ ಏಕ್ ಆಭಿರುಚ್ ಆದಿಂತ್ಲ್ಯಾನ್ ಆಸಾ. ಜಾಂವ್ ಜೆ. ಬಿ. ಮೊರಾಯಸ್, ಸ್ವಾಮಿ ಸುಪ್ರಿಯಾ, ಬಾಪ್ ಲಿಯೊ ಕುತಿನಾ - ಅಶೆಂ ಸಭಾರಾಂನಿ ಗಾಂವಾಕ್ ಗಾಯ್ಲಾಂ.

'ಬಾಳ್ಕಾ ಭಾಸೊ, ನೆಣ್ತಾ ಹಾಸೊ ಶಿಕ್‌ಲ್ಲೊ ಸಪ್ತ ಸರ್ಗ್ ಗಾಂವ್

ಫುಲಾಂ ಫಳಾಂ ಬೇಟ್ ಬಯ್ಲೆ,

ಗುಡೆ ಪ್ರಪುಲ್ಲಿತ್ ಮ್ಹಜೊ ಮಾಂಯ್ಕಾಂವ್-

ಮ್ಹಣುನಚ್ ಕವಿ ಜೆ ಬಿ ಮೊರಾಯಸ್ ಆಪ್ಲ್ಯಾ ಗಾಂವಾಕ್ ಪೊಳ್ಳತಾ ತರ್ ವಲ್ಲಿ ವಗ್ಗ-

‘ಆಮ್ಚೊ ಘರಾ ಲಾಗ್ಸಾರ್ ಆಸ್ಚೊ  
ದಾಟೊ ಮೊಟೊ ಏಕ್ ವ್ಹಾಳ್  
ಮ್ಹಜೆ ಮತೀಂತ್ ಕೆದ್ನಾಯ್  
ವ್ಹಾಳೊನ್‌ಚ್ ಆಸ್ತಾ...

ಭಾಂಗ್ರಾಳೆ ಆವ್ಚಾನ್ ತೆ  
ಆತಾಂ ನಪಂಯ್ಚ್ ಜಾಲ್ಯಾತ್  
ಗಾಂವ್ ಸೊಡುನ್ ಶೈರಾಕ್ ಪಾವ್ಲಾಂ  
ಯಾದಿ ಮತೀಂತ್ ಖಿಂಚ್ಲಾತ್.

ಮ್ಹಣುನ್ ಗಾಂವಾಚೊ ಉಗ್ಡಾಸ್ ಆಪ್ಲ್ಯಾ ಕಾಳ್ಜಾಚೆ ಗುಂಡಾಯೆಂತ್ ರೊಂಬುನ್  
ರಾವುನ್ ಧೊಸ್ತಾ ತ್ಯಾ ವಿಶಿಂ ವಲ್ಲಿ ವಗ್ಗ ಉಗ್ಡಾಸ್ ಕಾಡ್ತಾ.

ಆಪ್ಲ್ಯಾ ಕವಿತಾಂನಿ ಕವ್ಯಾಪಣಾಚಿ ವ್ಹರ್ತಿ ಸೊಭಾಯ್ ದಿಂವ್ಚೊ ಕವಿ ಮಾವ್ರಿಸ್  
ಶಾಂತಿಪುರ ‘ಮ್ಹಜ್ಯಾ ಗಾಂವಾಂತ್’ ಕವಿತೆದ್ವಾರಿಂ ಗಾಂವಾವಿಶಿಂ ಏಕ್ ಅಕ್ಷಿಚ್ ವೊಳಕ್  
ದಿತಾ. ಹಾಂಗಾಸರ್ ಗಾಂವಾವಿಶಿಂ ಆಸಾ ತಶಿ ವೊಳಕ್ ದಿಂವ್ಚೆಂ ಕಾವ್ಯಾತ್ಮಕ್ ಪ್ರೇತನ್  
ಸುರ್ವಾತ್ತಾ ತರೀ ತೋಯಿ ಭಾವನಾಂಚ್ಯಾ ವ್ಹಾಳ್ಯಾಂತ್ ವ್ಹಾಳುನ್ ವಚನಾಶೆಂ ರಾವುಂಕ್  
ಸಕನಾ:

ಗಾಂವ್ ಮ್ಹಜೊ ತಿಕ್ಸಾಣೆಚೊ  
ಗಾಂವ್ ಮ್ಹಜೊ ಕೊಡ್ಸಾಣೆಚೊ  
ಚಾಕುನ್ ಪಳೆ ರೂಚ್ ತಾಚೆ  
ಗಾಂವ್ ಮ್ಹಜೊ ಗೊಡ್ಸಾಣೆಚೊ

ಮ್ಹಣುನಚ್ ಸುರ್ವಾತ್ಲಿ ಕವಿತಾ ಅಕೇರ್ ಜಾತಾಂ ಜಾತಾಂ:

ಜಾಯೊ ಮೊಗ್ರಿಂ ಫುಲೊನ್ ಯೆತಾಂ  
ಮೊಗಾರ್ ಪಡ್ತಿತ್ ಮನಾಂ  
ಕಸೊ ಮೆಜೂಂ ಗಾಂವ್ ಮ್ಹಜೊ  
ಕುರು ಕುರು ಜಾತಾತ್ ಕಾನಾಂ

ಮ್ಹಣುನಚ್ ಅಕೇರ್ ಜಾತಾ. ಮದೆಂ ಮದೆಂ, ‘ಗಾಂವಾಂತ್ ಪಾಂಯ್ ತೆಂಕ್ತಾಂ  
ತೆಂಕ್ತಾಂ ಶಿರಾಂನಿ ವ್ಹಾಳೆಂ ದೂಧ್’, ‘ಶಿಂವ್ತಾಂ ತೊಂಡಾರ್ ಪಿಕಲ್ಲೆಂ ಭಾಂಗಾರ್’,  
‘ರಾತಿಂಕ್ ಜಳ್ಜಿ ನೆಕೆತ್ರಾಂಚಿ ವಾತ್’ ಉತ್ರನ್ ಯೆತಾತ್.

ಮೆಲ್ವಿನ್ ರೊಡ್ರಿಗಸಾಚ್ಯಾ ‘ವಾಟ್’ ಕವಿತಾ ಘೊಸಾಂತ್ಲಿ ‘ಮ್ಹಜೊ ಗಾಂವ್’, ಎಲೈರ್  
ತಾಕೊಡೆಚ್ಯಾ ‘ಪಾಲ್ಗುಣಿಚೊ ವ್ಹಾಳೊ’ ಸಂಕಲನಾಂತ್ಲಿ ‘ಗಾಂವ್ ಮಹಿಮಾ’, ‘ಮೊರಾನ್  
ಸಾಂಡ್ಲಲಿಂ ಪಾಕಾಂ’ (ಜೊ ಸಿ ಸಿದ್ಧಕಟ್ಟೆ) ಪುಸ್ತಕಾಂತ್ಲಿ ‘ಗಾಂವಾಂತ್ ಮ್ಹಜ್ಯಾ’ ಕವಿತೆಂನಿ  
ಗಾಂವಾವಿಶಿಂ ಸಬಾರ್ ದಿಷ್ಟಿ ದಿಸುನ್ ಯೆತಾತ್. ಹ್ಯಾ ಭಾಯ್ರ್ ಶೆಂಭರಾಂನಿ ಗಾಂವಾ  
ವರ್ಣನಾಚ್ಯೊ ಕವಿತಾ ಕೊಂಕ್ಣೆಂತ್ ಆಸಾತ್. ಜರಿತರ್ ಹ್ಯಾ ಭಾವುಕ್ ಆನಿ ಥೊಡೆ  
ಪಾವ್ಲಿಂ ಸೈದಾಂತಿಕ್ ಥಳಾರ್ ಚಲ್ಚೊ ಗಾಂವಾ ವಿಶ್ಯಾಂತ್ಲ್ಯಾ ಸಂರಚನಾಂಕ್ ಪಯ್ಸ್  
ಕೆಲ್ಯಾರ್ ಕೊಂಕ್ಣಿ ಕವಿ ಸಂಸಾರ್ ತಿತ್ಲಾಚ್ ಮಾಪಾನ್ ದುಬ್ಳೊ ಜಾಯ್ತೆ ತೆಂ ಮ್ಹಾಕಾ  
ಖರೆಂ ದಿಸ್ತಾ.



# ಕೊಂಕ್ಷಿ ಸಂಸಾರಾಂತ್ ರಬೀಂದ್ರೋ ಧಾಕೂರಾಚಿ ಸ್ವೀಕರ್ಣಿ

ರಬೀಂದ್ರೋ ಧಾಕೂರ್ ಜಾಕಾ ಆಮಿ ರವೀಂದ್ರನಾಥ್ ಟಾಗೋರ್ ಮ್ಹಣುನಚ್ ವೊಳ್ಳತಾಂವ್ ತೊ ಆಮ್ಚ್ಯಾ ದೆಶಾಚೊ ರಾಷ್ಟ್ರಕವಿ ಮಾತ್ ನ್ಹಯ್ ವಿಶ್ವಕವಿ ಅಶೆಂ ನಾಮ್ಲೆಚೊ ಜಾಲಾ. ದೆಡ್ಡೆಂ ವರಾಂ ಆದಿಂ ಬಂಗಾಲಾಂತ್ ಜಲ್ಮುನ್ ವಾಡಲ್ಲೊ ಹೊ ಕವಿ ಆಪ್ಲ್ಯಾ ಕಾಳಾಚ್ಯಾ ಆನಿ ಗಾಂವಾಚ್ಯಾ ಪ್ರಭಾವಾಂಕ್ ಲಾಗೊನ್ ಫರ್ತೆಂ ವಾಡ್ಲೊ ಆನಿ ಸಮಕಾಲೀನ್ ಸಾಹಿತಿಕ್ ಸಂಸಾರಾಚೆರ್ ಫರ್ತೊ ಪ್ರಭಾವ್ ಘಾಲ್ಚಿ ಸಕತ್ ಜಾಲೊ.

ರಬೀಂದ್ರೋ ಧಾಕೂರಾಚಿ ಲೊಕಾಮಾನ್ಯ್ ಕೃತಿ 'ಗೀತಾಂಜಲಿ' ಆಜ್ ಸಂಸ್ತಾಚ್ಯಾ ಚಡಾವತ್ ಸರ್ವ್ ಗ್ರಾಂಥಿಕ್ ಭಾಸಾಂಕ್ ಭಾಷಾಂತರಿತ್ ಜಾಲ್ಲಿ ಮಹತ್ವಾಚಿ ಕೃತಿ. ಕೃತಿಕಾರ್ ಕೋಣ್ ಮ್ಹಳ್ಳೆಂ ಕಳಿತ್ ನಾಸ್ತಾನಾಂಯ್ ಲೊಕಾಂಚೆ ಜಿಬೆರ್, ಸಂಸ್ತಾ ಮುಲ್ಯಾಂ ಮುಲ್ಯಾಂನಿ ತಿಚಿಂ ಗಾಣಾಂ ಪಾವ್ಲ್ಯಾಂತ್. ಕುಳಿ, ಜನಾಂಗ್, ದೇಶ್ ಆನಿ ಭಾಶೆಚ್ಯೊ ಮೆರೊ ಮಿಕ್ಡೊನ್ ರಬೀಂದ್ರೋ ಆನಿ ತಾಚಿಂ ಕಾವ್ಯಾಂ ಖರ್ಯಾ ಅರ್ಥಾನ್ 'ವಿಶ್ವಪ್ರವಾಹಿಕ್' ಜಾಲ್ಯಾಂತ್.

ಕೊಂಕ್ಷಿ ಆನಿ ಬಂಗಾಲಿ ಸಾಹಿತ್ಯ್, ಭಾಸ್ ಆನಿ ವಾಕ್ಯಸಂರಚನ್ ಎಕಾಮೆಕಾ ತಾಳ್ ಪಡ್ಲಿಂ ಜಾವ್ನಾಸಾತ್. ಥೊಡ್ಯಾ ಭಾಶೆಶಾಸ್ತ್ರಿಂ ಪರ್ಮಾಣೆಂ ಕೊಂಕ್ಷಿ ಸಪ್ತಸಿಂಧೂ ಧಾವ್ನ್ ಕೊಂಕಣಾಕ್ ಯೆಂವ್ಚೆ ವಾಟೆನ್ ಗೌಡದೇಶ್ (ಬಂಗಾಲ್) ಉತ್ರನ್ ಆಯಿಲ್ಲಿ ಜಾಲ್ಲ್ಯಾನ್ ಗೌಡ ಬಂಗಾಲಿ ಭಾಶೆಚೊ ಪ್ರಭಾವ್ ಕೊಂಕ್ಷಿಚೆರ್ ವಿಶೇಸ್ ಜಾವ್ನಾಸಾ. ಹ್ಯಾ ದೋನಯ್ ಭಾಸಾಂನಿ ಆಸ್ಲೆಂ ಆನ್ಯೇಕ್ ಸಾಮ್ಯ್ ತ್ಯಾ ದೋನಾಂಯ್ ಭಾಸಾಂಚೊ ಗಾಯಕ್ (ಗೇಯಕ್) ಸೃಂಭ್. ತ್ಯಾ ದೋನಯ್ ಭಾಸಾಂಚೆಂ ಸದಾಂಚೆಂ ಉಲೊಣೆಂ ಸಯ್ತಾ ಗಾಣಾಂ ಸಾರ್ಲೆಂ ಆಯ್ತಾ.

ರಬೀಂದ್ರೋ ಆಮ್ಕಾಂ ಕವಿ ಜಾವ್ನ್ ಚಡ್ ವೊಳ್ಳೆಚೊ ತರೀ ತಾಚೆ ಥಂಯ್ ಎಕಾ ಮಿಸ್ತಿಕ್ ತತ್ವಶಾಸ್ತ್ರಿಚೆಂ ಸೃಂಭ್ ಫರ್ತೆಂ. ಹೆಂ ತಾಚೆಂ ತಾತ್ವಿಕಪಣಾಚ್ ಕೊಂಕ್ಷಿ ಲೊಕಾಕ್ ತಾಂತ್ಲ್ಯಾ ತಾಂತುಂ ಕೊಂಕ್ಷಿ ಯಾಜಕೀ ಲೊಕಾಂಕ್ ತಾಚೆಂ ಕಾವ್ಯೆಂ ಕೊಂಕ್ಷೆಕ್ ಹಾಡುಂಕ್ ಆನಿ ಧಾರ್ಮಿಕ್, ಲಿಖುರ್ವಿಕ್ ಗಜಾಲಿಂನಿ ತೆಂ ವಾಪರುಂಕ್ ಪ್ರೇರೇಪಣ್ ಜಾಲೆಂ ಮ್ಹಣುಂಯೆತಾ. ರಬೀಂದ್ರೋಚ್ಯಾ ಕಾವ್ಯಾಂತ್, ಚಡ್ ಕರ್ನ್ ಗೀತಾಂಜಲಿಂತ್ ದಿಸುನ್ ಯೆತಾ ತೊ ಏಕ್ದೇವತಾವಾದಿ ದಿಷ್ಟಾವೊ ಕಥೊಲಿಕ್ ಚಿಂತ್ನಾರುರಿಂತ್ ತಾಳ್‌ಮೆಳ್ತಾ ಜಾಲ್ಲ್ಯಾನ್ ಹೊ ಸಮಿಳನಾಚೊ ಆನಿ ಸ್ವೀಕರ್ಣೆಚೊ ವಾವ್ರ್ ಸಲೀಸ್ ಜಾಲೊ. ತಾಣೆಂ ದಿಂವ್ಚೊ 'ವಿಶ್ವಭ್ರಾತೃತ್ವ ಬ್ರಹ್ಮಪಿತೃತ್ವ' ಸಂದೇಶ್ ಸಯ್ತಾ ಬೈಬಲಾಚಿಚ್ ಸಂಗತ್ ಜಾಲ್ಲ್ಯಾನ್ ಸುಲಭಾನ್ ಥಂಯ್ಚೆಂ ಹಾಂಗಾ ಠಿಕ್ಲೆಂ.

ಬಾಪ್ ವೊಲ್ಟರ್ ಅಲ್ಬುಕರ್ಕ್, ಬಾಪ್ ವಲೇರಿಯನ್ ಮೆಂಡೊನ್ನಾ, ಆನಿ ದಾಮೋದರ ಬಾಳಿಗ ಹಾಂಣಿ ಗೀತಾಂಜಲಿಂತ್ಲಿಂ ಗೀತಾಂ ಭಾಶಾಂತರ್ ಕೆಲ್ಯಾಂತ್. ಕಥೊಲಿಕಾಂನಿ ಕೆಲ್ಲ್ಯಾ ಭಾಷಾಂತರಾಕ್ ಆನಿ ಸಾರಸ್ವತಾಂನಿ ಕೆಲ್ಲ್ಯಾ ಭಾಶಾಂತರಾಕ್ ಫಡ್ ಫರಕ್ ದಿಸುನ್ ಯೆತಾ. ತೊ ಫರಕ್ ಪಯ್ಲ್ಯಾನ್ ಪಯ್ಲೆಂ ವಾಪರ್ಣೆಚೆರ್ ಹೊಂದುನ್ ಆಸಾ.

ಹಾಂಗಾಸರ್ ತ್ಯಾ ದೋನಯ್ ಭಾಶಾಂತರಾಂಚಿ ಸೊಭಾಯ್ ಚಾಕ್ಯಾಂ:

*This is my prayer to thee, my lord*

*This is my prayer to thee, my lord -*

*strike, strike at the root of penury in my heart.*

*Give me the strength lightly to bear my joys and sorrows.*

*Give me the strength to make my love fruitful in service.*

*Give me the strength never to disown the poor or bend my knees  
before insolent might.*

*Give me the strength to raise my mind high above daily trifles.*

*And give me the strength to surrender my strength to thy will with love.*

(GITANJALI, XXX, VI 4, Rabindranath Tagore)

ಆಯ್ಕೆ ಮುಜೆಂ ಮಾಗ್ಗೆಂ ಸೊಮ್ಯಾ ದೆವಾ  
ಉದಾರ್ ಕಾಳಿಜ್ ತುಂ ದೀ ಮ್ಹಾಕಾ ಆಯ್ಜಾ ದಿಸಾ.  
ದೀ ಬಳ್ ದೆವಾ ಸೊಸ್ತಾಕ್ ಕಷ್ಟ್ ಮುಜೆ  
ಸಂತೊಸ್ಪರಿತ್ ಕಾಳ್ಜಾನ್.  
ದೀ ಬಳ್ ದೆವಾ ತುಜ್ಯಾ ಮೊಗಾ ಪಾಸುನ್  
ಚಲ್ಜಾಕ್ ಮಾಯಾಮೊಗಾನ್.  
ದೀ ಬಳ್ ದೆವಾ ದುರ್ಬಲ್ಯಾಂಕ್ ಹಾಂವೆಂ  
ತಿರಸ್ಕಾರ್ ಕರಿನಾ ಜಾಂವ್ಚಾಕ್  
ದೀ ಬಳ್ ದೆವಾ ತುಜ್ಯಾ ಕಾಯ್ದಾಂ ಪ್ರಕಾರ್  
ಹಾಂವೆಂ ಸದಾಂ ಚಲ್ಜಾಕ್.  
ದೀ ಬಳ್ ದೆವಾ ಲವ್ಕಿಕ್ ವಸ್ತುಂ ಥಾವ್ನ್  
ಮತ್ ಸರ್ಗಿಂ ಉಬಾರ್ಜಾಕ್  
ದೀ ಬಳ್ ದೆವಾ ಸಗ್ಳೆಂ ಕಾಳಿಜ್ ಮುಜೆಂ  
ತುಕಾಚ್ ಒಪುನ್ ದಿಂವ್ಚಾಕ್.

ಹೆಂ ಯಾಜಕೀ ಲೊಕಾಚೆಂ ಭಾಷಾಂತರ್, ಪುರ್ವಿತ್-ಲಿತುರ್ವಿಕ್ ಹೆತು ಆಸುನ್ ಕೆಲ್ಲೆಂ.  
ಹಾಂಗಾ ಭಾಶೆಚೆ ಗ್ರೇಸ್ತಕಾಯೆ ಪ್ರಾಸ್ ಲೊಕಾಮೊಗಾಳಾಯ್ ಮಹತ್ವಾಚಿ ಜಾತಾ.

ಹ್ಯಾಚ್ ಗಿತಾಚೆಂ ಭಾಷಾಂತರ್ ದಾಮೋದರ್ ಬಾಳಿಗಾನ್ ಕೆಲಾಂ ತೆಂ ಪಳೆಯಾ:

ಸೊಮಿ ದೆವಾ ತುಜೆ ಮುಕಾರ್  
ಹೆಂಚ್ ಮ್ಹೊಜೆಂ ಮಾಗ್ಗೆಂ! ಹೆಂಚ್ ಮ್ಹೊಜೆಂ ಮಾಗ್ಗೆಂ!  
ಮಾರೂನ್ ಕಾತರ್ ಪಾಳಾಂ ಕಾಳ್ಜಾಂತ್ ಮ್ಹೊಜೆಂ ವಾಡ್ಲೆಂ  
ದುರ್ಬಲಾಚೆ ಘಾಂಟೆ ಹೆಂಚ್ ಮ್ಹೊಜೆಂ ಮಾಗ್ಗೆಂ!  
ಪ್ರಾಪ್ತಾ ಕರ್ ಮ್ಹಾಕಾ ಸಾಮರ್ಥ್ಯ್ ಥಾಕೊಂಕ್  
ಸುಖ-ದುಕಾಚೆ ಭೊಗ್ಗೆ ಹೆಂಚ್ ಮ್ಹೊಜೆಂ ಮಾಗ್ಗೆಂ!  
ಪ್ರೀತಿಚೆ ಸಾಮರ್ಥ್ಯ್ ಸೆವೆಂತ್ ಗಳ್ಸುಂಕ್  
ದೀ ಮ್ಹಾಕಾ ಏಕ್ ಗಾದ್ಲೊ ಹೆಂಚ್ ಮ್ಹೊಜೆಂ ಮಾಗ್ಗೆಂ!  
ದಲಿತ್ ದುಬ್ಳಾಂಕ್ ಮೊಗಾನ್ ಪಳೆಂವ್ಕ್  
ಜುಲೈಚೊ ಅಕ್ರಮ್ ಮಾಡ್ಲೊವ್ನ್ ರಾವೊಂಕ್

ದಿಸ್ವೊಟ್ಟಾ ಆಲ್ಪಾಸಂಗ್ಗಿಂತ್ ಉಬಾರ್  
 ರಾಂವ್ವಿ ಚಿತ್ ವೃತ್ತಿ ಪಾಟಯ್ ಹೆಂಚ್ ಮ್ಹೊಜೆಂ ಮಾಗ್ಲೆಂ!  
 ಪ್ರಾಪ್ತ್ ಜಾಲ್ಲೆಲೆಂ ಸಾಮರ್ಥ್ಯ, ಸರ್ವ್  
 ಸೆವೆಚಿ ಜೋಡ್ ಲಚ್ಚಿಲ್ ಪಾಸುನ್  
 ಸಕ್ಕಡ್ ತುಜ್ಯಾ ಪಾಯಾಂ ಮೂಳಾಂ  
 ಪಾವೊಂಚೆಂ ಭಲ್ ಮ್ಹಾಕಾ ಲಾಭಯ್  
 ಹೆಂಚ್ ಮ್ಹೊಜೆಂ ಮಾಗ್ಲೆಂ!

ರಬೀಂದ್ರೊ ಜ್ಯಾ ಧಯ್ನಾನ್ ಬಾಪಾ ಮುಕಾರ್ ಉಬೊ ಜಾವ್ನ್ ಬಾಪಾ ಪುತಾ  
 ಸಂಭಾಷಣ್ ಚಲಯ್ತಾ ತೆಂ ಕಥೊಲಿಕ್ ಯಾಜಕೀ ಲೊಕಾಂನಿ ಆಸಾ ಕರ್ಜಾ  
 ಸಂರಚನಾಂತ್ ನಾ, ಕಿತ್ಯಾಕ್ ಹಾಂಗಾಸರ್ ಗರ್ವ್ ವಿಂಗಡ್.

ರಬೀಂದ್ರೊಚಿಂ ಹೆರ್ ಲೊಕಾಮೊಗಾಳ್ ಗಿತಾಂ ಜಿಂ ಕೊಂಕ್ಣೆಕ್ ಆಯ್ಲಾಂತ್ ತಿಂ  
 ಅಶಿಂ ಆಸಾತ್. 'ತುಜ್ಯಾ ವಿಣ್ಯಾಕ್ ಸಬಾರ್‌ಸರಿಯೊ ಆಸಾತ್', 'ಸ್ವೀಕಾರ್ ಕರ್  
 ಸೊಮಿಯಾ ಹೆಂ ಪುಲ್' 'ಜೀವನ್ ಮ್ಹಜೆಂ ತುಕಾ ಭೆಟಯ್ಲೆಲಿ ಏಕ್ ಕಾಣಿಕ್ ಜಾಂವ್ಪಿ',  
 'ತುಜೊ ವಿಚಿತ್ರ್ ಮೋಗ್ ಯೇ ಸೊಮಿಯಾ, ತಾಳ್ಯಾಂತ್ ಮ್ಹಜ್ಯಾ ಗಾಜೊಂದಿ'.

ಬಾಪ್ ವಲೇರಿಯನ್ ಮೆಂಡೊನ್ನಾನ್ ರಬೀಂದ್ರೊಚೆಂ ಭೋವ್ ಸೊಭಿತ್  
 ರಾಷ್ಟ್ರಚಿಂತ್ನಾಚೆಂ 'Where the mind is without fear' ಗೀತ್ ಕೊಂಕ್ಣೆಕ್ ಹಾಡ್ಲೆಂ:

ತ್ಯಾ ಸ್ವತಂತ್ರಾಚ್ಯಾ ವಿಶೆವಾ ರಾಜಾಂತ್ ಬಾಪಾ ಮ್ಹಜ್ಯಾ  
 ರಾಷ್ಟ್ರ ಮ್ಹಜೆಂ ಹೆಂ ಜಾಗೃತ್ ಜಾಂವ್  
 ಖಿಂಯ್ಸರ್ ಮನ್ ಭಿಯಾವಿಣ್ ಆಸಾ  
 ಆನಿ ಮಸ್ತಕ್ ಊಂಚ್ ಉಬಾರ್‌ಲಾಂ  
 ಖಿಂಯ್ಸರ್ ಅಶೀರ್ ಬಿಡಾರಾಂಚ್ಯಾ ವೊಣ್ಣಿಂ ವರ್ಧಿಂ  
 ಸಂಸಾರ್ ಜಾಂವ್ಕ್ ನಾ ವಿಬಾಡ್  
 ಖಿಂಯ್ಸರ್ ಗುಂಡಾಯೆ ಥಾವ್ನ್ ಸತಾಚ್ಯಾ,  
 ಉಮಾಳ್ತಾತ್ ಉತ್ರಾಂ  
 ಖಿಂಯ್ಸರ್ ಸತತ್ ಪ್ರಯತ್ನ್ ಬಾವ್ಲೆ ವಿಸ್ತಾರ್ನ್ ಧರ್ತಾತ್,  
 ಕುಶಿಂ ಸಂಪೂರ್ಣಕಾಯೆಚ್ಯಾ  
 ಖಿಂಯ್ಸರ್ ರಾಜಾಂವಾಚ್ಯೊ ನಿತಳ್ ಝರಿ  
 ವಾಟ್ ಚುಕೊನ್ ವಚೊಂಕ್ ನಾಂತ್  
 ನಿಸ್ತೇಜ್ ಸವಯೆಂಚೆ ವೃಥ್ ಅರಣ್ಯ ರೆಂವೆಂತ್  
 ಖಿಂಯ್ಸರ್ ಮನ್ ವಿಸ್ತಾರಾಚ್ಯಾ ಚಿಂತನ್ ಕಾರ್ಯಾ ಧಂಯ್,  
 ತುಜೆವರ್ಧಿಂ ಸರ್ತಾ ಘಡೆಂ

ಆಜ್ ಹೆಂ ಗೀತ್ ಪದ್ ಜಾಲಾಂ ಆನಿ ಲೊಕಾಜಿಬೆರ್ ಘೊಳ್ತಾ  
 ಹ್ಯಾ ಸದಾಂ ವಾಪರ್ಣಿಚಿ ಸ್ವೀಕರ್ಣಿ ಭಾಯ್ರ್ ಹೆರ್ ರಬೀಂದ್ರೊ ಸಾಹಿತ್ಯ ಕೊಂಕ್ಣೆಕ್



ಆಯಿಲ್ಲೆಂ ಸಬಾರ್ ಆಸಾ. ಸುಟ್ಕೆ ಝುಜಾರಿ ಆನಿ ಕೊಂಕ್ಣಿ ಕವಿ ಬಾಕಿಬಾಬ್ ಬೋರ್ಕರಾನ್ ರಬೀಂದ್ರೊ ಗಿತಾಂ ಭಾಷಾಂತರ್ ಕರ್ನ್ ಪುಡ್ತುಗೇಜಾಂ ವಿರೋಧ್ ಝುಜಾಂತ್ ವಾಪಲ್ಲಿಂ. ತ್ಯಾ ದ್ವಾರಿಂ ನವಿ ಏಕ್ ವಾಟ್ ಕೊಂಕ್ಣೆಂತ್ ತಾಣೆ ಸುರ್ವಾತ್ಲಿ. ಕೊಂಕ್ಣಿಕ್ ಪಯಿಲ್ಲಿ ಜ್ಞಾನ್‌ಪೀತ್ ಪ್ರಶಸ್ತಿ ಹಾಡ್ನ್ ದಿಲ್ಲ್ಯಾ ರವೀಂದ್ರ ಕೇಳೇಕರಾನ್ ರಬೀಂದ್ರೊಚ್ಯೊ ಕೃತಿಯೊ ಕೊಂಕ್ಣಿಕ್ ಹಾಡ್ಲ್ಯೊ. 'ಧುಯೀ ಭೆಡ್ವೀನ್' 'ದೊಗೀ ಭಯ್ಲಿ' ನಾಂವಾನ್ ಭಾಷಾಂತರ್ ಜಾಲಿ. 1996 ಇಸ್ವೆಂತ್ ಆರ್. ಎನ್. ನಾಯ್ಕಾನ್ ಗುರುದೇವಾಚೆ ಪ್ರಬಂಧ್ 'ಸಾಧನಾ' ನಾಂವಾನ್ ಭಾಷಾಂತರ್ ಕರ್ನ್ ಪರ್ಗಟ್ಲೆ. ಮಾಧವ ಬೋರ್ಕರಾನ್ 'ಎಕ್ಲೆಂ ಏಕ್ ಕವಿತಾ' ಮ್ಹಳ್ಳ್ಯಾ ಮಾತಾಳ್ಕಾ ಸವೆಂ ರಬೀಂದ್ರೊಚ್ಯಾ 101 ಕವಿತಾಂಚೊ ಭಾಶಾಂತರಿತ್ ಸಂಗ್ರಹ್ ಪರ್ಗಟ್ಲಾ.

ಶಾಂತಿ ನಿಕೇತನಾಂತ್ ಆಪ್ಲೆಂ ಶಿಕಪ್ ಸಂಪಯಿಲ್ಲೊ ರಮೇಶ್ ವೆಳುಸ್ಕರ್ ಟಾಗೋರಾಚೆಂ ಜಾಯ್ತೆಂ ಸಾಹಿತ್ಯ್ ಕೊಂಕ್ಣಿಕ್ ಹಾಡುಂಕ್ ವಾವುರ್ಲಾ. ತಾಚೊ ನಾಟಕ್ 'ಕಿರಾಚೆಂ ಶಿಕ್ಷಣ್' ಟಾಗೋರಾಚ್ಯಾ ಸಾಹಿತ್ಯಾಚೆರ್ ಮಾಂಡುನ್ ಹಾಡಲ್ಲೊ. 'ಸುನಾಪರಾಂತ್' ಪತ್ರಿಕೆಚೆರ್ ವೆಳುಸ್ಕರಾನ್ ಭಾಷಾಂತರ್ ಕೆಲ್ಲೆಂ ಟಾಗೋರಿಯನ್ ಸಾಹಿತ್ಯ್ ಜಾಯ್ತೆಂ ಭಾಪುನ್ ಆಯ್ಲಾಂ. ತೊಮಾಜೆನ್ ಕಾಡ್ಲೊಜಾನ್ ಧಾಕೂರಾಚ್ಯಾ ಸಾಹಿತ್ಯಾಚೆರ್ ಮಾಂಡುನ್ 'ಮಾಂಯ್ ಮ್ಹಾಕಾ ಘರಾ ವ್ಹರ್' ಮ್ಹಳ್ಳೊ ತಿಯಾತ್ರ್ ರಚ್ಲಾ.

ನಾಮ್ಲೆಚೊ ನಾಟಕಿಸ್ತ್ ಅರುಣ್ ರಾಜ್ ರೊಡ್ರಿಗಸಾನ್ ರಬೀಂದ್ರೊ ಧಾಕೂರಾಚ್ಯಾ 'ನಷ್ಟಾನೀರ್' ಕೃತಿಯೆಚೆರ್ ಹೊಂದುನ್ 'ಎಕ್ಸುರಿ ಬಾಯ್ಲ್' ನಾಟಕ್ ರಚ್ಲಾ. ತೀ ಕೃತಿ ಆಪ್ಣಾಸ್ತಕಿಂ ಅರ್ಥಾಂ ಖಡೊ ತರೀ ಲೊಕಾಂ ಮುಕಾರ್ ಮಾಂಡ್ತಾನಾಂ ಅರ್ಥ್ ಭಂಗನಾಶೆಂ, ಚಾಕ್ಲೆ ಸೊಭಾಯ್ ಆನಿ ಸೊಂಪೆಪಣ್ ಚುಕನಾಶೆಂ ನಾಟಕಿಸ್ತಾನ್ ಕೆಲ್ಲೊ ವಾವ್ರ್ ಮೆಚ್ಚಣೆಕ್ ಫಾವೊ ತೊ.

ವಿಶ್ವ ಕೊಂಕಣಿ ಕೇಂದ್ರ ತರ್ವೆನ್ ರಬೀಂದ್ರೊ ಸಾಹಿತ್ ಕೊಂಕ್ಣಿಕ್ ಹಾಡ್ಚೆಂ ಪ್ರೇತನ್ ಕೆಲಾಂ. 'ಕಾಬೂಲೀವಾಲ ಆನಿ ಹೆರ್ ಕಾಣ್ಯೊ' ಮ್ಹಣ್ಲೊ ಭುರ್ಗ್ಯಾಂ ಕಾಣಿಯಾಂ ಪುಸ್ತಕ್ ಎದೊಳ್‌ಚ್ ಹ್ಯಾ ಸಂಸ್ಥಾ ಧಾವ್ನ್ ಪರ್ಗಟ್ ಜಾಲಾ.

ರಬೀಂದ್ರೊ ಸಾಹಿತ್ಯ್ ಸಂಸ್ತ್ರಾ ಸಾಹಿತ್ಯ್. ವೆಳಾಕಾಳಾಚಿ, ಜನಾಂಗಾಂ ದೆಶಾಂಚಿ ಬಂಧಡ್ ಮಿಕ್ವುನ್ ತೆಂ ಲಾಗ್ತಾ. ಹರೈಕ್ ಮನಿಸ್ ತಾಕಾ ವಾಚುನ್ ಆಪ್ಲ್ಯಾ ಭೊಗ್ಲಾಂ ವ್ಹಾಳಾಂತ್ ಶಾಭಿತ್ ಆನಿ ಸೊಭಿತ್ ವ್ಹಾಳುಂಕ್ ಸಕ್ತಾ. ವಿಲ್ಲಿಯಮ್ ಬಟ್ಟರ್ ಯೀಟ್ಸ್, ರಬೀಂದ್ರೊ ವಿಶಿಂ ಅಶೆಂ ಸಾಂಗ್ತಾ - ಖರ್ಯಾನ್ ರಬೀಂದ್ರೊ ಅಖ್ಯಾ ಮನ್ಶಾಕುಳಾಚೊ ತಾಳೊ ಜಾಲ್ಲೊ ಸಾಹಿತಿ. ದೆಕುನಚ್ ಕೊಂಕ್ಣಿಕ್ ವಾಪರ್ಚ್ಯಾ ಲಿಪಿಂಚಿ, ಬೊಲಿಂಚಿ, ಲೊಕಾಧರ್ಮಾಂಚಿ ಗಡ್ ಉತ್ರುನ್ ಸಕ್ಡಾಂಕ್ ತಾಚೆಂ ಸಾಹಿತ್ಯ್ ವೊಡ್ತಾ. ಜಾಂವ್ ಅರುಣ್ ರಾಜ್, ಜಾಂವ್ ವೆಳುಸ್ಕರ್ ಹರೈಕ್ಲಾಕ್ ತೆಂ ಆಂವಡ್ತಾ ಆನಿ ತೊ ತೆಂ ಆಪ್ಲೆ ಮಾಂಯ್‌ಭಾಶೆಕ್ ಹಾಡುಂಕ್ ಸೊಧ್ತಾ.










ಮಾನ್ಯ

art: Sowmya Kalyanekar  
design: Aparna



## ಸ್ವೀವನ್ ಕ್ವಾಡ್ರನ್

ಆದ್ಲ್ಯಾ ತೀಸ್ ವರಾಂ ಥಾವ್ನ್ ಕೊಂಕ್ಣಿ ಸಾಹಿತ್ಯಾಚ್ಯಾ ವಾವ್ರಾಂತ್ ವ್ಯಸ್ತ್ ಆಸ್ಲ್ಯಾ ಸ್ವೀವನ್ ಕ್ವಾಡ್ರಸಾನ್ ಎದೊಳ್ ಪಂಜ್ಟೀಸ್ ಪ್ರಮುಕ್ ಕೊಂಕ್ಣಿ ಪುಸ್ತಕ್ ಲಿಕ್ಲ್ಯಾತ್. '27 ಕವಿತಾ' ಹಾಚ್ಯಾ ಸ್ವಂತ್ ಕವಿತೆಂಚೊ ಪಯ್ಲೊ ಪುಸ್ತಕ್. 12ವ್ಯಾ ಶೆಕ್ವಾಟೆಂ ಕನ್ನಡ ಮಹಾಕಾವ್ಯೆಂ 'ಯಶೋಧರ ಚರಿತಾ' ತಾಣೆಂ 'ಜನ್ನ ಮಹಾಕವಿಚೊ ಯಶೋಧರ ಚರಿತ' ಮ್ಹಳ್ಳ್ಯಾ ನಾಂವಾನ್ ಕೊಂಕ್ಣೆಕ್ ಹಾಡ್ಲಾಂ. ತಶೆಂಚ್ ಜಾಗತಿಕ್ ಸಾಹಿತ್ಯಾಂತ್ ನಾಮ್ಣೆಚೊ ಜಾಗೊ ಆಪ್ಣಾವ್ನ್ ಆಸ್ಲ್ಯಾ ವಚನ್ ಸಾಹಿತ್ಯಾಚಿಂ 199 ವಚನಾಂ ಭಾತಾಂತರ್ ಕರ್ನ್ 'ಸರ್ವಾಯಿಲ್ಯಾಂಚೆಂ ಉತ್ರಾಂ ಸಾಹಿತ್' ಮ್ಹಳ್ಳ್ಯಾ ನಾಂವಾನ್ ಪರ್ಗಟ್ಲಾಂತ್. ತಾಚೊ 50,000 ಸಬ್ದಾಂಚೊ 'ಇಂಗ್ಲಿಶ್-ಕನ್ನಡ-ಕೊಂಕ್ಣಿ ಅರ್ಟ್‌ಕೋಶ್' ಕೊಂಕ್ಣೆಕ್ ಧ್ವರ್ತೆಂ ದೆಣೆಂ. ಆದ್ಲ್ಯಾ ಪಂಜ್ಟೀಸ್ ವರಾಂ ಥಾವ್ನ್ ಪ್ರಾಧ್ಯಾಪಕ್ ಜಾವ್ನ್ ವಾವುರ್ನ್ ಆಸ್ಲ್ಯಾ ತಾಣೆಂ ಎದೊಳಚ್ ಇತಿಹಾಸ್ ವಿಷಯಾಚೆರ್ ಸತ್ತರಾಂ ಪ್ರಾಸ್ ಚಡ್ ಪಾಲ್‌ಪುಸ್ತಕ್ ಲಿಕ್ಲ್ಯಾತ್. ಕೊಂಕ್ಣಿ ಭಾಸ್, ಸಂಸ್ಕೃತಿ, ಸಾಹಿತ್ಯ್, ಕವಿತಾ ಆನಿ ವಿಮರ್ಯಾ ಸಂಬಂಧಿಂ ಸಭಾರ್ ರಾಷ್ಟ್ರೀಯ್ ಸಂಸ್ಥಾಂನಿ ತಶೆಂಚ್ ವಿಶ್ವವಿದ್ಯಾಲಯಾಂನಿ ಅಧ್ಯಯನ್ ಪತ್ರಿಕಾ ತಾಣೆಂ ಮಾಂಡ್ಲಾತ್.

ISBN 9788192864754



9 788192 864754



₹ 100